



Sarasvativilasa Series No. IV.

THE
CHAMPU-JIVANDHARA
OF
HARICHANDRA

EDITED BY

T. S. KUPPUSWAMI SASTRI, TANJORE.

TANJORE:

PRINTED AT THE SRI KRISHNA VILASA PRESS

1905.

All Rights Reserved.

[Copy Right Registered.]

PRICE ONE RUPEE.

Dedicated

WITH KIND PERMISSION

TO

EUGEN HULTZSCH Esquire, Ph. D.,

*Government Epigraphist; Fellow of the University of Madras;
Corr. Member of the Batavia Society of Arts and Sciences;
and of the Royal Society of Sciences at Gottingen.*

AS A TOKEN OF HIGH REGARD AND ESTEEM FOR HIS
INDEFATIGABLE RESEARCHES IN THE FIELD
OF SANSKRIT LITERATURE.

BY T. S. KUPPUSWAMI SASTRI,
The Editor.

॥ श्रीः ॥

महाकविहरिचन्द्रविरचिता

जीवंधरचम्पूः ।



यस्य श्रीनखकान्तिनाकसरितः कूर्मायतेऽङ्घ्रिद्वयं

सेवानम्रसुरेन्द्रवज्रमकुटीमाला मरालायते ।

पश्यन्निर्जरयोषिदम्बकततिर्मीनप्रपञ्चायते

क्षोणीशाञ्जलयः पयोजमुकुलन्त्यव्यात्स वोऽग्न्यो जिनः ॥१॥

श्रीपादाक्रान्तलोकः परमहिमकरोऽनन्तसौख्यप्रबोध-

स्तापध्वान्तापनोदप्रथितनिजरुचिः सत्समूहाधिनाथः ।

श्रीमान्दिव्यध्वनिप्रोल्लसदखिलकलावल्लभो मन्मनीषा-

नीलाब्जिन्या विकासं वितरतु जिनपो धीरचन्द्रप्रभेशः ॥२॥

हरीशपूज्योऽप्यहरीशपूज्यः सुरेशवन्द्योऽप्यसुरेशवन्द्यः ।

अनङ्गरम्योऽपि शुभाङ्गरम्यः श्रीशान्तिनाथः शुभमातनोतु ॥३॥

आयतदिव्यशरीरं शिवसौख्यकरं सुदृग्भिराशास्यम् ।

रतिरागहीनमीडेऽपूर्वं श्रीवर्धमानकंदर्पम् ॥ ४ ॥

लोकोर्ध्वभागविजने मुक्तिकान्ताविराजितान् ।

नष्टकर्माष्टकान्सिद्धान्विशुद्धान्दृढि भावये ॥ ५ ॥

भजे रत्नत्रयं प्रत्नं भव्यलोकैकभूषणम् ।

तोषणं मुक्तिकान्तायाः पूषणं ध्वान्तसन्ततेः ॥ ६ ॥

वागी कर्मकृपाणी द्वोणी संसारजलधिसंतरणे ।

वेणीजितवनमाला जिनवदनाम्भोजभासुरा जीयात् ॥ ७ ॥

२

जीवंधरचम्पुकाव्ये

अरन्ध्रसदृत्तमणीमनन्तगुणगुम्फिताम् ।

अपूर्वमालां मन्येऽहं पूर्वाचार्यपरंपराम् ॥ ८ ॥

गद्यावलिः पद्यपरंपरा च प्रत्येकमप्यावहति प्रमोदम् ।

हर्षप्रकर्षं तनुते मिलित्वा द्वाग्वालयतारुण्यवतीव कान्ता ॥ ९ ॥

या कथा भूतधात्रीशं श्रेणिकं प्रति वर्णिता ।

सुधर्मगणनाथेन तां वक्तुं प्रयतामहे ॥ १० ॥

मदीयवाणीरमणी चरितार्था चिरादभूत् ।

वन्ने जीवंधरं देवं या भावैर्जिननायकम् ॥ ११ ॥

जीवंधरस्य चरितं दुरितस्य हन्तृ

प्राप्ता मलीमसतमापि मदीयवाणी ।

धीरान्धिनोति नियतं मलिनाञ्जनश्री-

बिम्बाधरीनयनपङ्कजसंगतेव ॥ १२ ॥

अथ लवणरत्नाकरनिर्लोकलोलशयकुशेशयप्रक्षिप्तमुक्ताविद्रुम-
राजीविराजितवेलाङ्कृते, सकलद्वीपमध्यमध्यासीनेऽपि शोभातिशयेन
तेषामुपरि वर्तमाने, स्वमहिमनिराकृतसुराधिपलोकं गगनतलचुम्बि-
जम्बूविटपिकपटेन मस्तकमुद्धृत्य प्रतिक्रिणमीक्षमाण इव, अपारसंसार-
मेतमसान्धोक्तजीवलोकस्य पुरुषार्थचतुष्टयप्रकाशनायेव दिवाकर-
युगलनिशाकरयुगलव्याजेन प्रदीपचतुष्टयमाविभ्राणे, मूर्तीकृतलावण्य
इव महीमहिलायाः, रङ्गस्थल इव श्रीलासिकालास्यस्य, प्रतिच्छन्द इव
नाकलोकस्य, सकललेखलोचनमीनानामालम्बनकूपे जम्बूद्वीपे, भरत-
स्वण्डमण्डनायमानकमलवनमधुलुब्धभृङ्गमालाव्याजेन सकललोकलोच-
नचन्धनार्थमायसशृङ्खलामिव विभ्राणम्, परिपाकपिशङ्गकलममञ्जरीपु-
ञ्जपिञ्जरीभूततया पत्रिकुलपातभयात्कृषीवलस्थगितपीताम्बरमिव विभ्रा-
णम्, तत्र तत्र समर्पितैरभ्रंलिहैर्बीजावापप्रभृति तपनकलितसंतापजनित-

प्रथमो लम्बः ।

३

वैरतया तदीयपदवीमुपरुन्धद्विरिब निजसौन्दर्यसंदर्शनार्थमागतैः
कुलाचलैरिव उदयास्ताचलमध्यसञ्चारखिन्नस्य सरोजबन्धोर्विश्रमाय
वेधसा विरचितैरिव धराधरैर्धान्यराशिभिरुद्भासितम्, अतिदूरप्रवृ-
द्धशाखावल्याविलसितकिसलयकैतवेन हस्तमुदस्य विचित्रपतत्रिवि-
रुतैः कल्पपादपाजेतुमिवाद्ध्यमानैर्जन्मप्रभृति जलसेकाद्युपकारेण वर्ध-
केभ्यो वलाहकेभ्यः फलपुष्पादीनि समर्पयितुमिव मेघमण्डलमवल-
म्बमानैरुपवनतरुषण्डैर्मण्डितम्, विकचनीलोत्पलनयनाभिः पद्ममु-
खीभिर्भृङ्गजालनोलालकाभिर्मुदितमीनलाञ्छनमकरीशोभितचारुचक्रप-
योधराभिर्वनपुलिनजधनाभिस्तटिनीवधूटीभिः परिवृतमास्ति निस्तुलं
हेमाङ्गदं नाम मण्डलम् ।

तत्रास्ति राजनगरी जगति प्रसिद्धा

यत्सालनीलमणिदीधितिरुद्धमार्गः ।

राहुभ्रमेण विवशस्तरणिः सहस्रैः

पादैर्युतोऽपि न हि लङ्घयति स्र सालम् ॥ १३ ॥

अम्भोमुत्तुम्बिसौधध्वजपटपवनोद्धूतसप्ताश्वरथ्य-

श्रान्तेः सौदामिनीश्रीतुलिततनुलतामानिनीमानितायाः ।

यस्या माणिक्यगेहप्रसृतरुचिद्वरीकल्पितोद्यद्विताने

निर्यन्त्रीलाशमसालद्युतिरमरपुरे वन्दनस्त्रग्भूव ॥ १४ ॥

यस्या हरिन्मणिमयालयकान्तिजालै-

र्व्याप्ते वलाहककुलेऽपि सहस्ररश्मिः ।

दूर्वाश्वुबुद्धिपतदात्मरथाश्वरोध-

क्लेशासहः किमकरोद्गमनेऽयने द्वे ॥ १५ ॥

यत्सुन्दरीवदनचन्द्रविलीनचन्द्र-

कान्ताशमसौधगलितं सलिलं पिपासुः ।

एणाङ्कुरङ्कुरतिवेगवशात्समेत्य

भीतो रयेन निरयात्कृतसौधसिंहात् ॥ १६ ॥

यस्यामनर्घ्यनृपमन्दिरदेहलीषु

गारुत्मतैर्मृगगणा बहु वञ्चिताः प्राक् ।

दृष्ट्वापि कोमलनृणानि न संस्पृशन्ति

स्त्रीमन्दहासधवलानि चरन्ति तानि ॥ १७ ॥

उदग्रहर्म्यावलिमाश्रितानां यत्राङ्गनानां नयनोत्पलश्रीः ।

गङ्गां सखां स्वामवलोकितुं द्राक्स्वर्गं गता सूर्यसुतेव भाति ॥ १८ ॥

यत्प्रासादपरंपराप्रतिफलदेवाङ्गनास्वाङ्गना-

भेदं दृष्टिनिमेषकौशलवशाज्जानाति यूनां ततिः ।

यद्वैडूर्यशिरोगृहस्थसुदतीवक्त्रेन्दुविम्बं विधो-

विम्बं चैव समीक्ष्य संशयमगात्स्वर्भानुरभ्राजिरे ॥ १९ ॥

यत्सौधानवलोक्य निर्जरपतिर्द्वाङ्गिर्निर्मिषोऽभव-

द्यस्या वीक्ष्य सरोजशोभिपरिखां गङ्गा विषादं गता ।

यत्रत्यानि जिनालयानि कलयन्मेरुः स्वकार्तस्वरं

स्वीचक्रे च वलद्विषं सुरपुरी यां वीक्ष्य शोकाकुला ॥ २० ॥

शास्ति स्म शस्तमहिमा महनीयवृत्ति-

स्तां भूपमौलिमणिरञ्जितपादपीठः ।

सत्यंधरक्षितिपतिर्भुवि यस्य कीर्तिः

प्रत्यर्थिभिः सह दिगन्तमवाप शुभ्रा ॥ २१ ॥

यश्च किल संक्रन्दन इवानन्दितसुमनोगणः, अन्तक इव महि-
षीसमधिष्ठितः, वरुण इवाशान्तरक्षणः, पवन इव पद्मामोदरुचिरः,
हर इव महासेनानुयातः, नारायण इव वराहवपुष्कलोदयोद्धतधर-

प्रथमो लम्नः ।

५.

णीवलयः, सरोजसंभव इव सकलसारस्वतामरसभानुभूतिः, भद्रगु-
णोऽप्यनागो, विबुधपतिरपि कुलीनः, सुवर्णधरोऽप्यनादित्यागः,
सरसार्थपोषकवचनोऽपि नरसार्थपोषकवचनः, आगमाल्याश्रितोऽपि
नागमाल्याश्रितः ।

कीर्तियस्य दिगङ्गनाकुचतटीपाटीरसंवादिनी

तेजःश्रीः किल तत्र कुङ्कुमकुतालंकारशङ्कावहा ।

आज्ञा यस्य महामहीशमकुटीष्वाकल्पमालायते

यत्सेवा सकृदर्थिनां परिचिता स्वर्गद्रुवर्गायते ॥ २२ ॥

यस्मिंश्छासति महीमण्डलं मदमालिन्यादियोगो मतदन्तावलेपु,
परागः कुसुमनिकरेषु, नीचसेवना निम्नगासु, आर्तवच्चं फलितव-
नराजिषु, करपीडनं नितम्बिनीकुचकुम्भेषु, विविधार्थचिन्ता व्या-
ख्यानकलासु, नास्तिवादो नारीमध्यप्रदेशेषु, गुणभङ्गो युद्धेषु, खल-
सङ्गः कलमकुलेषु, अपाङ्गता कुरङ्गाक्षीलोचनतरङ्गेषु, मलिनमुखता
मानिनीस्तनमुकुलेषु, आगमकुटिलता भुजङ्गेषु, अजिनानुरागः शूल-
पाणौ, सोपसर्गता धातुषु, दरिद्रभावः शातोदरीणामुदरेषु, द्विजि-
ह्वाता ऋणिषु, पलाशिता विपिनतरुषण्डेषु, अघररागः सुदतीमुखकम-
लेषु, तीक्ष्णता कोविदबुद्धिषु, कठिनता कान्ताकुचेषु, नीचता नाभि-
गद्वरेषु, विरोधः पञ्जरेषु, अपवादिता नीरोप्यकाव्येषु, घनयोगभङ्गो
वर्षावसानेषु, कलिकोपचारः कामसंतापेषु, कलहंसकुलं क्रीडासर-
सीषु परमेवं व्यवस्थितम् ।

वक्रं चन्द्रप्रभं यद्भुजयुगमजितं यस्य गात्रं सुपार्श्वं

कृत्यं स्वाधीनधर्म्यं हृदि पुरुचरितं शीतलं सुव्रताढ्यम् ।

राज्यं श्रीवर्धमानं कुलमतिविमलं कीर्तिवृन्दं त्वनन्तं

सोऽयं प्रत्यक्षतीर्थेश इव विजयते विश्वविद्याविनोदः ॥ २३ ॥

६

जीवंधरचम्पुकाव्ये

यत्पाणिपल्लवधृतासिजलान्निमज्ज-

च्छतुव्रजात्समुदितां जलविन्दुराजिम् ।

तारावलीति तु वदन्ति जना मृषेत-

त्तत्रान्यथा मकरमीनकुलीरकाः के ॥ २४ ॥

यस्य च वदनतटे कोपकुटिलितभ्रुकुटिघटितेऽशरणतया वनं प्रति
 धावमानानां प्रतिपक्षपार्थिवानां वृक्षराजिरपि वातान्दोलितशाखाहरेतन
 पतत्रिविरुतेन च राजविरोधिनोऽत्र न प्रवेष्टव्या इति निषेधं कुर्वाणा
 तामतिक्रामत्सु तेषु राजापराधभयेनेव प्रवातकम्पमाना विशङ्कटकण्टके-
 न केशेषु कर्षतीति शङ्कामङ्कुरयामास । यस्य प्रतिपक्षलोलाक्षीणां
 काननवीथिकादम्बिनीशम्पायमानतनुसंपदां वदनेषु वारिजभ्रान्त्या
 पपात हंसमाला, तां कराङ्गुलीभिर्निवारयन्तीनां तासां करपल्लवानि
 चकर्षुः कीरशाबकाः, हा हेति प्रलपन्तीनां कौकिलभ्रान्तिभाविताः
 शिरस्सु कुड्यायितं कुर्वन्ति स्म करटाः, ततश्चलितवेणीनामेणाक्षीणां
 नागभ्रान्त्या कर्षन्ति स्म वेणीं मयूराः, ततो दीर्घं निःश्वासमातन्व-
 तीनां तद्रन्ध्रलुब्धमुग्धमधुकरा मदान्धाः समापतन्तः पश्यन्तोऽपि
 नासाचम्पकं न निवृत्ता बभूवुः, गुरुतरनितम्बकुचकुम्भभारान-
 तानां वेधसा स्तनकलशमृष्टं काठिन्यं पादपद्मेषु वाञ्छन्तीनां धाव-
 नोद्युक्तमनसां चलितपादयुगलप्रसृतनखचन्द्रचन्द्रिकासु संमिलिताश्च-
 कोरा उपरुन्धन्ति स्म मार्गम्, ततो भुवि निपत्य लुठन्तीनां
 सुवर्णसवर्णमुरोजयुगलं पक्वतालफलभ्रान्त्या कदर्थयन्ति वानराः
 इति राजविरोधिनामरण्यमपि न शरण्यम् । किंच ।

यस्य प्रतापतपनेन चतुर्षु दिक्षु

निःशेषिताः किल पथोनिधयः क्षणेन ।

प्रथमो लम्बः ।

प्रत्यर्थिभूपसुदतीनयनाम्बुपूरैः

संपूरिताः पुनरतीत्य तटं ववल्गुः ॥ २५ ॥

यस्य च रिपुमहिला वनमध्यमध्यासीना वनमोहनसंजातमञ्जुल-
मालतीलतानुकारिण्यः स्वशिशुभ्यः पूर्ववासनावशेन क्रीडाराजहंस-
मानयेति निर्भर्त्सेयद्रुचो बाष्पाम्बुपूरपूरितवदनकमलनयनमीनप्रति-
बिम्बपरिप्लुतस्तनान्तरसरोवरप्रतिफलितचन्द्रमसं निर्दिश्यायं ते हंसो
ममापि विरहाग्निव्यालीढवपुषस्तथेति परिसान्त्वयामासुः, कदाचि-
न्मामक्रीनक्रीडामयूरं दर्शयेति रोदनपरवशेभ्यः स्वार्भकेभ्यो मयूरी-
पुरतो नृत्यकलाविलासिनं कलापिनं निर्दिश्य तवायं शिखी ममापि
तथेति सगद्गदमालपन्तिस्म ।

तस्य सत्यंधरस्यासीत्कान्ता कान्त्यधिदेवता ।

वेला लावण्यपाथोधेर्विश्रुता विजयाख्यया ॥ २६ ॥

सौदामिनीव जलदं नवमञ्जरीव

चूतद्रुमं कुसुमसंपदिवाद्यमासम् ।

ज्योत्स्नेव चन्द्रमसमच्छविभेव सूर्य

तं भूमिपालकमभूषयदायताक्षी ॥ २७ ॥

अस्याः पादयुगं गलश्च वदनं किंचाब्जसाम्यं दधुः

कान्तिः पाणियुगं दृशौ च विदधुः पद्माधिकोल्लासताम् ।

वणी मन्दगतिः कुचौ च वत हा सन्नागसंकाशतां

स्वीचक्रुः सुदृशोऽङ्गसौष्ठवकलादुरे गिरां राजते ॥ २८ ॥

अमूर्तेरप्यनङ्गस्य सत्सु सज्जीवनेष्विव ।

अन्येष्वन्तःपुरेष्वेषा राज्ञः प्राणा इवाभवत् ॥ २९ ॥

शृङ्गारसागरतरङ्गपरंपरां तां

देवीं सुखेन रमयन्नधिपो नराणाम् ।

आनन्दसिन्धुजठरे विलुठन्सदायं

गीर्वाणराजपदवीं च तृणाय मेने ॥ ३० ॥

अथैकदा भूपालमणिरयमग्रगण्योऽपि प्राज्ञपरिषदामधिपतिरपि राजनयविदामधिकोऽपि परावरतत्त्वयाथात्म्यवेदिनामुदाहरणमपि सकलसमुचिताचाराणाम्, कामपरतन्त्रितचित्ततया कृत्याकृत्यमजानानः, कर्मसारथिचोदित इव सज्जनवनविलसदङ्गाराय काष्ठाङ्गाराय काश्यपीं दातुमियेष । ततो विदितवृत्तान्ता भूर्तिमन्त इव राजतन्त्रमन्वा विवर्ता इव प्रजाभागधेयानां प्रकारा इव कुलप्रतिष्ठायाः परिणामा इव क्षमानुरागाणां पारदृश्वानः शास्त्रपाथोनिधीनाममात्य-मुख्याः स्वयं संमन्त्र्य नरपतिमभ्येत्य समुचितं विज्ञापयामासुः ।

देव त्वयि प्रथितनीतिपयोधिचन्द्रे

विज्ञापनं न घटते ध्रुवमस्मदीयम् ।

विश्वप्रसिद्धसुरभौ मृगनाभिपुञ्जे

मल्लीसुमेन सुरभीकरणं यथेह ॥ ३१ ॥

अथापि रसनाकण्डूखण्डनाय विनिर्मिता ।

विज्ञप्तिः श्रोतुमधुना श्रीमन्तं संप्रतीक्षते ॥ ३२ ॥

देव श्रीमदीयभुजपरिवाललिता भूमिभामिनी भुजान्तरारोपणम्, नन्दनवनोद्धासिता हरिचन्दनलतेव वनान्तरम्, चूतवनकलिता मल्लीवल्लीव स्नुहिवनम्, कमलवनालया लक्ष्मीरिवार्कवनम्, अरविन्दस्य-न्दिमकरन्दमुदिता चञ्चरीकपङ्क्तिरिव गोक्षुरकवनम्, सज्जनसंदोह-समभ्यस्यमाना विद्येव कुट्टाष्टिजनं नार्हति । अयं किल राजधर्मः श्रीमद्भिरवश्यं ज्ञातव्यो, यन्निजहृदयमपि सर्वथा न विश्वसनीयं किमुत जनान्तरम्, किंतु सर्वेषामपि स्वीयत्वेन विश्वसनीयत्वेन च ज्ञातव्यो यथा चन्द्रसूर्यौ ।

प्रथमो लम्बः ।

९.

धर्मार्थयुग्मं किल काममूलमिति प्रसिद्धं नृप नीतिशास्त्रे ।

मूले गते कामकथा कथं स्यात्केकायितं वा शिखिनि प्रणष्टे ॥ ३३ ॥

ऊर्वश्यामनुरागतः कमलभूरासावकीर्णी क्षणा-

त्पार्वत्याः प्रणयेन चन्द्रमकुटोऽप्यर्धाङ्गनोऽजायत ।

विष्णुः स्त्रीषु विलोलमानसतया निन्दास्पदं सोऽप्यभू-

द्बुद्धोऽप्येवमिति प्रतीतमखिलं देवस्य पृथ्वीपते ॥ ३४ ॥

इत्यादिनीतिप्रचुरा वाणी राज्ञो न संस्थिता ।

कामजर्जरिते चित्ते क्षीरं छिद्रघटे यथा ॥ ३५ ॥

तदनन्तरमयं शितिपतिरिक्षुचापशरलक्ष्यतया मोहाक्रान्तचेतनः
काष्ठान्तरविदितदुराचारं काष्ठाङ्गारमाह्वयानीय च विजनं देशमेव-
मुवाच ।

कामसाम्राज्यमस्माभिः पाल्यते यन्निरन्तरम् ।

तत्पाल्यतामिदं राज्यं भवतावहितात्मना ॥ ३६ ॥

इति नरपतिवाणीमाहरन्नेष तोषा-

त्प्रतिवचनमुवाच श्रीमता न्यस्तभारम् ।

नृप न हि परिशक्तोम्यद्य वोढुं समस्तं

वृषभ इव करीन्द्रेणार्पितं तुङ्गभारम् ॥ ३७ ॥

तुरगस्य खरो यथा विलासं गरुडस्येव गतानि कुक्कुटः ।

चटकः कलहंसकस्य यद्वत्तव मार्गं न हि गन्तुमुत्सहे ॥ ३८ ॥

इति सप्रश्रयमालपन्तं कुतुककोरकितस्वान्तं भूपतिर्वचनान्तरमत्र
न वक्तव्यमिति नियम्य, धन्योऽस्मीति तन्निदेशं शिरसि निदधानं
राज्यमारे नियोज्य, प्रतिदिनमेधमानरागलतालवालायितहृदयो विष-
यसुखविवशः कानिचिद्दिनानि निनाय ।

अथ कदाचिद्वसन्नायां निशायां वारुणीसुवासिनीकज्जलकलि-

तराजतकरण्डक इव ग्रहराजदर्शनभयेन सत्वरं निर्गच्छन्त्या नि-
 शास्वैरिण्या निपतितताटङ्क इव नभोवारणकुम्भस्थलकलितमौक्तिकपत्र
 इव अपरसिन्धुपयः पूरणार्थं यामिनीकामिनीकरकलितस्फाटिकघट इव
 वरुणदिशावशावल्लभशुण्डादण्डच्युतसपङ्कविस इव मदनसायकशा-
 णोपल इव पश्चिमदिशाविशालाक्षीपुष्पकन्दुक इव चरमधराधरदन्ता-
 वलकुम्भस्थलसंभाव्यमानशम्बरारिवज्रखेट इव निशाकरे, वीरजिन-
 पतिकोपाग्निदग्धाङ्गमनङ्गं कलङ्कच्छलेन निजाङ्कमारोप्य संजिजीवि-
 षेयव संजीवनौषधानि गगनकाननेषु मार्गयित्वा तत्परिमार्गणायैव
 चरमशिखरिशिखरमधिरूढे, तत्र विरलतया वर्तमानैः संध्यारुणतमः-
 कालेयपङ्कैरङ्कितगगनपर्यङ्कतले निशाचन्द्रयोः क्रीडासंमर्दविलुलित-
 कुसुमनिकरेष्विव म्लानतामुपगतेषु तारकानिकरेषु, निजकान्तं निः-
 श्रीकमालोक्थेय नैजतेजोविरहितेष्वौषधिनिचयेषु, अनेन कुमुदबन्धुना
 निजवसतिः कमलावलिर्विष्वस्तेति कोपादिव निशाकान्तान्निष्क्रा-
 न्तायां कमलायाम्, निजनायकविरहानलधूमरेखां निर्गच्छदृङ्गमाला-
 व्याजेनोद्गमन्तीषु कुमुदिनीषु, संभोगस्वेदसलिलैः प्रशान्तं मनसि-
 जाग्निं विकचकमलरजःकणैरुद्दीपयितुमिव वहति प्राभातिके मारुते,
 निद्रावती सा नरपालकान्ता स्वप्नं ददर्श स्वशुभाशुभान्तम् ।

अस्वप्नगम्यं किल भावि तस्याः स्वप्नेन गम्यं बत संवभू ॥३९॥

ततः पुरंदराशायां सन्ध्याबन्धूकसच्छविः ।

रुरुचे गगनाम्भोधिविद्रुमोद्यानराजिवत् ॥ ४० ॥

अथाविरासीद्विसाधिनाथः प्राचीवधूटीगृहरत्नदीपः ।

व्योमश्रियः सन्मणिकन्दुको वा सन्ध्याङ्गनाया मुखकुङ्कुमं वा ॥४१॥

पूर्वपथोराशितैलोपान्तविराजमाने पतङ्गपातभयेनैवोपरिविन्यस्त-
 गगनमरकतपात्रविशोभिते प्रदीप इव, पूर्ववारिधिविद्रुमच्छटाकान्ति-

प्रथमो लम्बः ।

११

झरीभिरिव प्राच्यपयोनिधिसकाशाद्रगनजलधिशोपणायोद्रताभिरिव
बाडवाग्निज्वालाभिः प्रभाराजिभिरनुरक्तमण्डले चण्डकरे उदयधराधर-
शिखरमाधिरूढे,

तावन्महीपालकमन्दिरान्तः पिकप्रतिस्पर्धिमनोज्ञकर्णाः ।

प्राबोधिकाः पेटुरुपेत्य देव्याः प्रबोधनार्थं ध्वनिभिर्गभीरैः ॥४२॥

देवि प्रभातसमयोऽयमिहाञ्जलिं ते

पद्मैः करैर्विरचयन्दरफुल्लरूपैः ।

भृङ्गालिमञ्जुलरवैस्तनुते प्रबोध-

गीतिं नृपालमणिमानसहंसकान्ते ॥ ४३ ॥

देवि त्वदीयमुखपङ्कजनिर्जितश्री-

श्चन्द्रो विलोचनजितं दधदेणमङ्के ।

अस्ताद्रिदुर्गसरणिः किल मन्दतेजा

द्राग्वारुणीभजनतश्च पतिप्यतीव ॥ ४४ ॥

बलरिपुहरिदेषा रक्तसन्ध्याम्बरश्री-

रविमयमणिदीपं रथ्यदूर्वासमेतम् ।

गगनमहितपात्रे कुर्वती भाक्षताढ्ये

प्रगुणयति निकामं देवि ते मङ्गलानि ॥ ४५ ॥

देवि त्वदीयकचडम्बरचौर्यतुङ्गा

भृङ्गावली सपदि पङ्कजबन्धनेषु ।

राज्ञा निशासु रचिताद्य विमृष्टदृष्टा

त्वां स्तौति मञ्जुलरवैरुररिकुरुष्व ॥४६॥

पयोजधूलीपरिधूसराङ्गः पक्षौ विधूयाद्य वियोगखिन्नः ।

कोरुः स्वकान्तां परिरभ्य तस्या वक्त्रे स्वचक्षुं कलयन्विभाति ॥४७॥

हंसतूलमयीं शय्यां हंसीव सिकतावतिम् ।

१२

जीवंधरचम्पुकाव्ये

चान्द्री कलेव शुभ्राभ्रपाङ्क्तिं देवि जहीहि भो ॥ ४८ ॥

इत्यादिप्राबोधिकपद्यालौपैर्मङ्गलवाद्यनिनादैश्च कादम्बिनीकलकलैः
केकिकान्तेव स्वमेन प्रबुद्धपूर्वापि सा प्रबुद्धा विधाय च प्रत्यूषकृत्य-
मभ्यग्रमभ्येत्य कृतवैभातिकविधये महासुधिये गुणमन्धराय सत्यं-
धराय निजकान्ताय महीकान्ताय स्वमोदन्तमिमं निवेदयामास ।

आर्यपुत्र जितामित्र दृष्टाः स्वमास्त्रयो भृशम् ।

वाचालयन्ति मां चूतकोरकाः कोकिलामिव ॥ ४९ ॥

आर्यपुत्र सुत्रामविभव विभावर्याः पश्चिमे यामे कश्चन तरुरशो-
कोऽपि केनचित्कुठारपाणिना छेदनशोकं प्रापितो जातश्च हाटक-
मकुटवटितो बालाशोकविटपी तत्परिसरेऽष्टापि माला दृष्टा इति ।

तमिमं स्वमोदन्तमाकर्ण्य, विचिन्त्य च शुभाशुभोदकफलम्,
आत्मापायशङ्काशङ्कुनिचितचेतनो हर्षशोकरसोन्मग्न इव चन्दनविष-
रसाभ्यां मनस्यालिप्त इव कमलिनीकण्टककमलदलकलितपक्षः सित-
पक्ष इव स्थितोऽपि, अहार्यधैर्यचातुर्यावगाढमातिरयमम्भोनिधिग-
म्भीरः कुम्भिनीपतिरशुभफलमाद्यस्वप्नं मनसिकृत्य शुभफलं स्वम-
द्वयमन्तःकृतशुद्धदन्तो दन्तावल इव दन्तयुगलमुदञ्चयामास ।

पुत्रं नृपालतिलकं कुलरत्नदीपं

प्राप्नोषि देवि सुरराजदिशेव सूर्यम् ।

दृष्टो यतः समकुटो नवबालवृक्षः

कान्ता भवन्ति खलु तस्य तदष्टमालाः ॥ ५० ॥

श्रुत्वा च देवी श्रवणायताक्षी पत्युर्वचः सा पुनरावभाषे ।

निज्ञासते मे हृदयं प्रियाद्यस्वप्नस्य साध्यं प्रतिपादयाद्य ॥५१॥

इति निजवल्लभाश्रमौदासीन्येनोत्तरयति महीवल्लभे, तदिङ्गितज्ञा-
सा कुरङ्गलोचना, तरङ्गितदुःखपूरपरिमिलितान्तरङ्गा करिनिताम्बिनीव

प्रथमो लम्बः ।

१३

गिरिनितम्बान्निजासनान्निपत्य भुवि लुठन्ती, स्वात्मनि दुष्पूरतया
चाप्पक्याजेन प्रवहता दुःखपूरेण बहिःप्लावितयेव चेतनया विमुमुचे ।
तावन्निक्रान्ताचेतनापरिमार्गणायैव गतया संज्ञया विनिर्मुक्तो नर-
नाथोऽपि कथंचिल्लब्धसंज्ञः प्राज्ञाग्रेसरः कथंकथमपि राज्ञीमुत्थाप्य
तीरातीतशोकपारावारमध्ये प्लवविप्लवविवशायास्तस्याः पोतायितं वच-
नजातमुत्तरङ्गयामास ।

स्वप्नेन दृष्टेन सरोजनेत्रे किं मां विनष्टासुमितस्तनोषि ।

संत्रातुकामाः खलु साधुवृक्षं नराः कदाचिन्न हि निर्देहन्ति ॥१२॥

किं कल्पते कुरङ्गाक्षि शोचनं दुःखशान्तये ।

आतपक्लेशनाशाय पावकस्य प्रवेशवत् ॥ १३ ॥

ततो विशालाक्षि निशाकरास्ये धर्मो विपन्नाशनमातनोति ।

सूरो यथा स्फाराहिमप्रणाशं चन्द्रो यथा संतमसस्य नाशम् ॥१४॥

इत्यादिसान्त्ववचनैः कान्तां परिसान्त्वयन्लब्धाश्वासया तया
समं यथापुरं नरपतिर्विषयमुखपारवश्येन रममाणः कानिचिदहान्य-
तिवाहयाञ्चक्रे ।

ततश्च विषयमुखपरवशस्य विशांपतेः स्वप्रवृत्तान्तप्रबोधनायेव सा
नरपालसती, महाकविभारतीव गभीरार्थम्, शारदाब्जसरसीव राज-
हंसम्, रत्नाकरवेलेव मणिम्, पुरन्दरहरिदिवेन्दुमण्डलम्, गिरिगुहेव
सिंहकिशोरम्, हेमकरण्डिकेव रत्नम्, सिन्धुशुक्तिकेव मुक्ताफलम्,
गर्भं बभार ।

तदा हि तस्या वदनाम्बुजातं गर्भार्भकस्यैव यशोविलासैः ।

अल्पैरहोभिः परिषाण्डरत्वमवाप चन्द्रेण च सर्वसाम्यम् ॥१५॥

यथा यथासीदुदरं विवृद्धं तथा तथास्याः कुचकुम्भयुग्मम् ॥

श्यामाननत्वं सममाप राज्ञा स्वप्नस्य पाकादनुतापकर्त्रा ॥ १६ ॥

संवृद्धमुदरं वीक्ष्य तत्स्तनौ मलिनाननौ ।
 न सहन्ते हि कठिना मध्यस्थस्यापि संपदम् ॥ ९७ ।
 श्यामाननं कुचयुगं दधती वधूः सा
 पाथोजिनीव मधुपाञ्चितकोशयुग्मा ।
 पङ्कास्यहंसमिथुना सरसीव रेजे
 लोलम्बचुम्बितगुलुच्छयुगी लतेव ॥ ९८ ॥
 अन्तःस्थशिशुगाम्भीर्यं दृष्ट्वास्या नाभिमण्डलम् ।
 लज्जयेवाद्य तत्वाज गाम्भीर्यं भूभुजा समम् ॥ ९९ ॥
 मध्यदेशश्चकोराक्ष्याः शिशुना बलिना तदा ।
 भङ्क्त्वा वलित्रयं राज्ञस्तापेनाभूत्समं गुरुः ॥ १०० ॥
 नीलाब्जानि जितान्यासञ्जय्यमद्य सिताम्बुजम् ।
 इतीव देव्या नयनयुगलं धवलं बभौ ॥ १०१ ॥

तावत्सदोहलां महिलामिमां दृष्ट्वा स्मृत्वा च दुःस्वप्नफलं पश्चा-
 त्तापपराहतस्वान्तो महीकान्तोऽयमात्मरक्षणपरायणाश्रिन्तामेवमकरोत् ।
 दुष्कर्मपरिपाकपराभूततया मया विषयानुरागापथ्यसेवनेनातिलङ्घितानि-
 सचिववचनसंजीवनौषधानि । अथवा कृतमनयास्थानपतितया गत-
 जलसेतुबन्धनसकाशया वाञ्छया । किंतु फलकालिककलिकापचय-
 वाञ्छेवोपहास्यतां प्राप्नोति ।

एवं विचिन्त्य धरणीरमणस्तदानीं
 वंशस्य रक्षणाविधौ परिकल्पितचित्तः ।
 आस्थां यशस्युपरतिं च शरीरवृत्तौ
 कुर्वन्नचीकरदसाविह केकियन्त्रम् ॥ १०२ ॥
 मेघावलिः सुखकरी स्वसमाननाम्नां
 वर्षासु मत्तशिखिनां शिखिनाशहेतुः ।

प्रथमो लम्बः ।

१५

इत्थं विचिन्त्य किल कल्पितकेकियन्त्रं

राज्ञा विनुन्नमचरद्वनसंनिधाने ॥ ६३ ॥

राजा च राजवदनां महिषीं विधाय

यन्त्रे तदीयवनकेशविनिर्जिताभ्रम् ।

संद्रष्टुकाम इव दौहृदकाललीलां

संभोक्तुमभ्रसरणौ विजहार धीरः ॥ ६४ ॥

तावत्स दुराचारः काष्ठाङ्गारः, काष्ठान्तरेषु शान्ताङ्गारसकाश-
भासं राजघः कृतघ्न इत्याद्ययशोविलासं समार्जयन्, समार्जयंश्च
सकलहितवृत्तिम्, राजद्रोहनियन्त्रितचित्तो निजान्तःकरणे चिन्तया-
मास । लोके पराधीनं जीवितं परमोत्कृष्टपदवीमवाप्तमपि सरसमो-
चाफलनीचेतरमधुरक्षीराद्युपचारपरिलालितपञ्जरबद्धशुक्रशाबकजीवन-
मिव विनिन्दितम्, निजबलविभवसमार्जितमृगेन्द्रपदसंभावितस्य
कुम्भीन्द्रकुम्भस्थलपाटनपटुतरस्वरनखरस्य मृगेन्द्रस्येव स्वतन्त्रजीवन-
मविनिन्दितमभिनन्दितमनवद्यमतिद्विद्यम्, इति ।

इत्थं मनसि संचिन्त्य कृतघ्नः सचिवैः सह ।

संमन्त्रयितुमारेभे राजद्रोहपरायणः ॥ ६५ ॥

भवतां वचसां पदं प्रदातुं मम वाणी पुर एव संनिधत्ते ।

नवनाटकवस्तुसंकथानां पुरतो रङ्गभुवं गता नटीव ॥ ६६ ॥

राजद्रोहसमुद्यतं प्रतिदिनं दैवं हि मां बाधते

द्रोहं राज्ञि समाचरेति तदिदं किं वा सुखान्तं भवेत् ।

यद्वा दुःखफलं ममेति हृदयं डोलायते मन्त्रिण-

स्ततर्कप्रतितर्कणैर्नियमितैर्निश्चयेयमन्यादृशैः ॥ ६७ ॥

वक्तुं निवर्तमानाऽपि ह्रियेतत्परिनिन्दितम् ।

दैवतस्य भयादेव प्रह्ला जिह्वा प्रवर्तते ॥ ६८ ॥

इत्थं कृतावहितात्काष्ठाङ्गारवचनबन्धात्सत्कुलप्रसूता इव वच-
नीयात्, यमिजना इव प्राणिगणपरिपीडनात्, हरिणशाबका इव
दावानलज्वालात्, राजहंसा इव घनाघनघनगर्जितात्, दरिद्रा इव
दुर्भिक्षयोगात्, सभास्तारास्तत्र तत्रसुः ।

तत्र राजनयराजितचितो धर्मदत्तसचिवस्तभूचिवान् ।

स्वामिभक्तिपरिवर्धितवाणीमात्मजीवितविनाशकृपाणीम् ॥ ६९ ॥

प्राणा नृपालाः सकलप्रजानां यतेषु सत्स्वेव च जीवनानि ।

भूषेषु या द्रोहविधानचिन्ता सर्वप्रजास्वेव कृता भवित्री ॥ ७० ॥

समस्तपातकानां हि सामानाधिकरण्यभूः ।

राजद्रुगेव भविता सर्वद्रोहित्वसंभवात् ॥ ७१ ॥

राज्ञो विरोधो वंशस्य विनाशाय भविष्यति ।

ध्वान्तं राजविरोधेन सर्वत्र हि निरस्यते ॥ ७२ ॥

हर्षाय लोकस्य धराधिनाथः क्लिश्नाति नित्यं परिपालनेन ।

छायाश्रितानां परिपालनाय तरुर्यथाप्नोति रविप्रतापम् ॥ ७३ ॥

इति नीतिविदां वरिष्ठस्य सचिवप्रेष्ठस्य वचनं पित्तोपहत इव
मधुरतरसीरं राजद्रोहगुरुद्रोहादिषु बद्धान्तरङ्गः काष्ठाङ्गारः स्वहितं
मनसि न चकार, चकार च विकारजनितविद्वेषम् ।

स्यालस्तदीयो मथनाभिधानो वाणीं कृतघ्नस्य हिताममंस्त ।

काकः स्फुरन्निम्बफलप्रसूतिमास्वादनीयां बहुमन्यते हि ॥ ७४ ॥

अथ सोऽपि काष्ठाङ्गारस्तत्काल एव नरपालजिघांसानिघ्नः कृतघ्नः
करटतटविलुठन्मदधाराव्याजेन बद्धीः कल्लोलनीरुद्धमाद्भिरिव धराधरै-
रगन्धसिन्धुरैः सैन्यसागरतरङ्गैरिव रङ्गतुरङ्गै रयविजितरविरथैरमित-
रथैर्भुजचन्दनतरुकोटरान्निर्गच्छन्तीर्भुजगीरिव कृपाणीलताः समुद्रद्वि-
पादानैः परिशोभमानां सेनां नरेन्द्रमन्दिररोचनाय समादिदेश ।

प्रथमो लम्बः ।

१९

समुज्जमृम्भे संभूतस्तदा दुन्दुभिनिस्वनः ॥

धुन्वन्निव धरामर्दीश्रालयन्दलयन्नभः ॥ ७५ ॥

ततो नटद्वयाद्योषघटितमुजास्फोटचटुलरवनिष्ठुरेण मद्वारणकण्ठ-
 रवघण्टाघोषभैरवेण कण्ठीरवरवकुण्ठनपटुपोषितहयहेषितभीषणखरत-
 रखुरपुटघट्टनकुट्टिमजनितकठोरध्वनिनिर्भरेण पदातिततिपादाहति-
 प्रोद्धूतभूरिभूरवभीकरेण सन्ततपरिस्पन्दन्मदमन्दवेगस्यन्दनचक्र-
 चोत्कारमेदुरेण धानुष्ककरकलितधनुष्टंकारकर्कशेन प्रतिध्वानित-
 कुलाचलकन्दरकुलेन कोलाहलेन भरितं तस्य बलं भूपतिभवनमुपरु-
 रोध ।

दौवारिकस्य वचनादुपरोधकृत्य-

माकर्ण्य कर्णपरुषं पुरुषाधिराजः ।

रोषेण चूषितशुचा स हि धीरधीरः

पञ्चाननासनतलादुदतिष्ठतायम् ॥ ७६ ॥

तावत्प्रतिष्ठमानं प्राणकान्तमनुमृत्य कृतप्रयाणान्प्राणान्परिमार्गितु-
 मिव भूमौ निपतितां तां निर्भरगर्भभरतान्तामालोक्य पुनन्यवर्तिष्ठ
 नरवरिष्ठः ।

प्राबोधयच्च पृथ्वीशः कथंचिल्लब्धचेतनाम् ।

देवीं ज्ञानं हि दुःखाब्धितरणे तरणीयते ॥ ७७ ॥

शम्पानिभा संपदिदं शरीरं चलं प्रभुत्वं जलबुद्बुदाभम् ।

तारुण्यमारुण्यसरित्सकाशं क्षयिष्णुनाशो हि न शोचनीयः ॥ ७८ ॥

संयुक्तयोर्वियोगो हि संध्याचन्द्रमसोरिव ।

रक्तयोरपि दंपत्योर्भविता नियतेर्वशात् ॥ ७९ ॥

बन्धुत्वं शत्रुभूयं च कल्पनाशिल्पिनिर्मितम् ।

अनादौ सति संसारे तद्वयं कस्य केन न ॥ ८० ॥

इति नरनाथवचनपरिपाटी निष्ठतलोहपतितवारिधारेव शोका-
नलज्वालीलीढे देव्या मनसि किञ्चिदप्यार्द्रतामनापादयन्ती निर्दग्ध-
भूम्युत्तबीजराजिरिव विफला बभूव ।

राजा समारोप्य शिखण्डियन्त्रमापन्नसत्त्वां सरसीरुहाक्षीम् ।

संभ्रामयामास च मेघमार्गे हा हा बत क्रूरविधेर्विपाकः ॥८१॥

अथ कलापियन्त्रे बलाहकमार्गमधिरूढे, मृगेन्द्र इव मिरिक-
न्दरान्मन्दिरान्निर्गत्य, निखिलपरिवारविकलो वसुधापतिसहाय
एव रणाङ्गणमवतीर्य, धैर्यावगाढद्वयस्तत्राभ्यमित्रिणं शात्रव-
मन्त्रिणं संगरसंनद्धं निध्याय, क्रोधपरतन्त्रितचित्तो योद्धुमुपचक्राम ।

चण्डवात इवाम्भोदान्मण्डलाधिपतिर्भटान् ।

निनाय कान्दिशीकृत्वं पञ्चाननपराक्रमः ॥ ८२ ॥

जिगाय मन्त्रिणं वीरो जनानामधिपस्ततः ।

जन्याजिराभ्रतिग्मांशुर्जयश्रीप्राणवल्लभः ॥ ८३ ॥

अथ काष्ठाङ्गारोऽपि संगरे निजामात्यमङ्गं निशम्य, तरङ्गित-
क्रोधकुटिलितभ्रुकुटीविटङ्कः सामजसमाजवाजिपादातशबलेन बलेन
सनाथो नरनाथमभिगम्य, बहुधा युद्ध्वा, वैराग्यायत्तचित्ततया
प्राणिगणवधविरतं तं वयस्य इव स्वःस्थतां निनाय ।

स्वर्गं भूपो राजहां राज्यलक्ष्मीं भेरीशब्दः श्रोत्रदेशं च देव्याः ।

पौराः शोकं पण्डिताः स्त्रीविरक्तिं जन्यं शान्तिं यौगपद्यात्प्रपेदे ॥८४॥

ततश्च कुणपकबलनार्यं मिलितनिःशङ्ककङ्ककाकसङ्कुलमभ्यर्णसंज्व-
लञ्चिताचक्रज्वालासंतप्ततया निजाग्रभागसमारोपितपाटच्चरगलनिरर्गल-
निर्गललोहितधारासंसर्गसंजातचुंकारिधूम्यसञ्छादितैः शूलैः समाकी-
र्णं सामिदग्धं शवं चिताहुतवहादाकृष्य खण्डशो विच्छिद्य खादन्ती-
नां डाकिनीनां कोलाहलेन कटाग्रिदह्यमाननृकरोटिपटुचटात्कारेण च

प्रथमो लम्बः ।

१९

भीकरं तत्पुरप्रेतागारमवलोकमाना सा नरदेवमहिषी मूर्छापहतचेतना
बभूव ।

अजानती कश्मलपारवश्यात्प्रसूतिपीडां नरपालजाया ।

मासे तदा वैजने दिनेऽस्मिन्प्रासूत सूनुं तपनं यथा द्यौः ॥८५॥

तदा जनकराज्यश्रीर्दृष्टुं मूर्तिमिवास्थिता ।

सुतस्य भाग्यसंपद्वा देवता काचिदागता ॥ ८६ ॥

दिशि दिशि विसरद्विः पुत्रतेजोविलासै-

र्बहलतिमिरजाले नाशिते तत्क्षणेन ।

विलसितमणिरूपा देवताक्लृप्तरूपाः

सुतरुचिपरिभूता मङ्गलार्था बभूवुः ॥ ८७ ॥

तस्या मुखेन्दोरवलोकनेन शोकाम्बुधिर्वृद्धिमवाप देव्याः ।

अभ्यग्रभावः किल बान्धवानां सुखस्य दुःखस्य च वृद्धिहेतुः ॥८८॥

हा मनोजाकाररूप हा महागुणमणिद्वीप हा मानसविहारराज-
हंसस्वरूप हा मदनकेलिचतुरभूप मम प्राणैकरूप कासि कासीति
विलपन्ती शोकविषमोहिताङ्गी लताङ्गी तां देवतापि लोकोत्तरतोको-
त्तममहिमवर्णनपीयूषपरिषेचनेन समुज्जीवयन्ती सुवर्णसवर्णेषु
तदीयाङ्गेषु लसदूणाभिमुखविलक्षणलक्षणप्रदर्शनेन प्रत्याययन्ती तनु-
जवर्धनोपायचिन्तासंतमसदूरीकरणधीरतरमित्थं गिरमुत्थापयामास ।

पुत्रस्य वर्धनविधौ विजहाहि चिन्तां

संवर्धयिष्यति सुतं तव कश्चिदेनम् ।

चन्द्रश्चकोरमिव चूततरुर्यथा वा

बालं पिकं कमलिनीविसरो मरालम् ॥ ८९ ॥

तदात्व एवात्र मृतं तनूजं विमृज्य गन्धोत्कटवैश्वनाथः ॥

योगीन्द्रवाक्यस्मरणेन सूनुं गवेषयन्लोचनगोचरोऽभूत् ॥ ९० ॥

२०

जीवधरचम्पुकाध्वे

तं दृष्ट्वा देवतावाक्यं प्रमाणं निश्चिकाय सा ।

संवादेन हि सर्वेषां प्रामाण्यमवगम्यते ॥ ९१ ॥

ततो महीकान्तकान्ता, निजान्तरङ्गरविकान्तजाज्वल्यमानप्रियविप्र-
योगशोकानलकीलकलापं तनयसुन्दरवदनचन्द्रिरालोकेन शमायि-
ष्यन्ती, सरोजलोद्धृतशफरीव विना शिशुना स्थातुं क्षणमपारयन्त्यपि
देवतावचनजनितविस्त्रम्भभावेन गत्यन्तराभावेन च गन्धोत्कटश्रेष्ठि-
समर्पणाय कथं कथमप्यनुमतिमापाद्यमाना, स्वभावत एव समु-
द्रमपि निर्निद्राणतेजसां पुत्रं पित्रीयमुद्रया समुद्रं विधाय, विधाय च
पुरतो, देवतया सह सहसान्तरधात् ।

पितृवनवनमध्ये बालसूर्यप्रकाशं

सुतमतिवितताभ्यां लोचनाभ्यां पिबन्सः ।

तृषित इव सरोऽम्भश्चातको यद्वदध्र-

प्रमृतजलकणालिं नातृपदैश्च्यनाथः ॥ ९२ ॥

अयं च, एषोऽन्वेषिजन इव महानिधिं महीशसुतमासाद्य,
सद्य एवाङ्कुरितपुलकापदेशेन हृदयालवालसंजातमञ्जुलमोदलताकोर-
कानिव बिभ्राणः, प्रीतिः परां कोटिमात्मजं चादधानः, तदङ्गस्पर्श-
सुखपारवश्येन प्रमदजलनिधिमग्न इव, हृदयान्तरे मलयजरसल्लिप्त
इव, हिमवालुकादीर्घिकानिमज्जन्मूर्तिरिव, मोहाक्रान्त इव, निद्राण इव,
मत्त इव, परिमूढेन्द्रियगण इव, निमीलितचैतन्य इव, आनन्दपरंपरायाः
परां काष्ठामातिष्ठमानो, जीवेत्याद्याशीर्वचनमाकर्ण्य, तमनङ्गरूपधेयं
महाभागधेयमङ्गजं तन्नामधेयेनालं चकार ।

ततः स्वकीयावसथं समेत्य वणिक्पतिः कुह इवावभाषे ।

जीवन्तमप्यात्मजमद्य मत्ते विना परीक्षां मृतकं किमात्थ ॥ ९३ ॥

यद्वा संभ्रान्ताचित्तानां वनितानां स्वभावतः ।

प्रथमो लम्बः ।

२१

युक्तं न किं कुमारस्य मारान्तत्वप्रकल्पनम् ॥ ९४ ॥

इत्यादिवचनसायकेन निजनायकेन समर्पितं नयनानन्दनं नन्दनं
मुनन्दापि समाददाना तदङ्गसौष्ठवकलावलोकनजनितदृष्टिदोषपरिहा-
रायेव तरलतरकटाक्षनीलोत्पलदाममेचकरुचिवीचिकाविचितमातेने ।

पायंपायं नयनचषकै रूपलावण्यलक्ष्मीं

सौधीं धारां प्रकृतिमधुरां वैश्यजायापती तौ ।

स्पर्शस्पर्शं कुसुममृदुलं विग्रहं तस्य सूनो-

स्तृप्तिं प्राप्यानितरसुलभां प्रापतुर्विस्मयाब्धिम् ॥ ९५ ॥

देवता च महिषीतनुवल्लीचाः साम्यमाश्रमलतास्विव द्रष्टुम् ।

बान्धवालयपराङ्मुखीमिमां दण्डकावननिवासमनैषीत् ॥ ९६ ॥

अथ समीहितार्थसिद्धिजनिततोषकलितायां देवतायां सव्याजम-
न्तर्हितायामियं च राजपत्नी नैजमानससरोवरे सन्ततविकचजिनपाद-
पयोजविशोभिते नन्दनराजहंसं संक्रीडयामास ।

या हंससतूलशयनस्थलतान्तवृन्त-

क्लेशासहा पुरि पुराजनि काननान्ते ।

दर्भेषु हन्त शयनं बहुमन्यते स्म

सा मालतीकुसुमकोमलगात्रवल्ली ॥ ९७ ॥

पुरेऽपि मानिनीवारतोषितायाः सतीमणेः ।

काननेऽजनि नीवारोऽप्याहारोऽस्याः किमद्भुतम् ॥ ९८ ॥

तावन्नन्दनसमागमसंजातमोदबन्धोत्कटेन तंतन्यमानं महोत्सव-
सार्थमात्मार्यं गणयता सकलसद्धर्मपरमकाष्ठाङ्गरेण काष्ठाङ्गरेण
दापितमर्थजातं तत्क्षणजातैस्तदाज्ञासमानितैरितरैरपत्यैः सह लब्ध्वा-
यमूरुजपतिरितरात्मजैः समं निजात्मजमविशेषेण वर्धयामास ।

यथा यथा जीवकयामिनीशो विवृद्धिमागाद्विलसत्कलापः ।

२२

जीवंधरचम्पुकाव्ये

तथा तथावर्धत मोदवार्धिरुद्धेलमूरव्यनिकायभर्तुः ॥ ९९ ॥

उत्तानशयने विभ्रन्मुष्टि तुष्टिकरः सुतः ।

उद्यत्कुड्मलयुग्मश्रीपद्माकरतुलां दधौ ॥ १०० ॥

मुग्धस्मितं मुखसरोजगलन्मरन्द-

धारानुकारि मुखचन्दिरचन्द्रकाभम् ।

पितोः प्रमोदकरमेष बभार सूनुः

कीर्तेर्विकासमिव हासमिवास्यलक्ष्म्याः ॥ १०१ ॥

पयोधरं धयन्सूनुः पयो गण्डूषितं मुहुः ।

उद्गिरन्कीर्तिकल्लोलं किरन्निव विदिद्युते ॥ १०२ ॥

सञ्चरन्स हि जानुभ्याममले मणिकुट्टिमे ।

प्रतिबिम्बं परापत्य बुद्ध्या संताडयन्बभौ ॥ १०३ ॥

क्रमेण सोऽयं मणिकुट्टिमाङ्गणे नखस्फुरत्काञ्चिःशरीभिरञ्चिते ।

स्खलत्पदं कोमलपादपङ्कजक्रमं ततान प्रसवास्तृते यथा ॥ १०४ ॥

तावत्सुनन्दापि जलगर्भेव कादम्बिनी रत्नगर्भेव वसुमती फल-
गर्भेव वल्लरी तेजोगर्भेव शुनासीरकाष्ठा श्रेष्ठिसती शनैरन्तर्वत्नीधुरामा-
बिभ्राणा क्रमेण नवमासेष्वतीतेषु नन्दाढ्यं नाम नन्दनं जनयामास ।

तत्सौभ्रात्रेण विभ्राजन्मन्मनालापलालितः ।

जीवकस्तनयैरन्यैर्मुदा चिक्रीड पांसुषु ॥ १०५ ॥

अथ पञ्चमे वयसि सञ्चरन्प्रत्यक्षपञ्चशरः समुदञ्चितव्यक्त-
वचनप्रपञ्चः स्वयमागतस्य सकलकलाकल्लोलिनीशैलस्यार्यनन्दि-
नामधेयस्याचार्यवर्यस्योपकण्ठे कण्ठीरवकिशोराकृतिरयं प्रत्यूहव्यूह-
परिहाराय परिकलितसिद्धनमस्यः सिद्धमातृकाप्रसिद्धां सरस्वतीं परि-
शीलयामास ।

लेभे जीवंधरो वाणीं क्रमनिर्जितसिन्धुरः ।

द्वितीयो लम्बः ।

२३

नमस्यत गुरुं सोऽयं मनस्यमितभक्तितः ॥१०६॥

इति महाकविहरिचन्द्रविरचिते श्रीमति चम्पुजीवंधरे
सरस्वतीलम्भो नाम प्रथमो लम्बः ।

द्वितीयो लम्बः ।



अथ हृद्यतमं किञ्चन विद्यासदनमासाद्य वयस्यसंसदवतंसितं,
जीवंधरः सकलकलाकलापैरपरकलाविलुब्धैरिव स्वयं निवासगृहतया
परिगृहीतादखिलपण्डिताखण्डलादस्मादाचार्यवर्यादखिलाः कलाः, व-
सन्तादिव वनप्रियः कलरवलीलाः, घनसमयादिव केकितरुणः
केकाः, अध्यगीष्ट ।

तच्चित्ताम्बुजमापेदे सूर्योलोकाद्विनिद्रताम् ।

प्रासूत च कलाजालमकरन्दझरीं ततः ॥ १ ॥

समस्तविद्यावनितासमागमे निरस्तविघ्ना गुरुभक्तिरेव ।

विलोभनीयस्य वधूभिरन्ततः सुतस्य तस्य प्रबभूव दूती ॥ २ ॥

पराभूते जीवंधरशशभृता पर्वशशानि

कलाचातुर्गुण्याद्विलसदमृतं वाचमगमत् ।

मुखं कान्तिः प्राप्ता सकलजगदानन्दकरता

तदीयाङ्गं प्रापत्पदनखमभूत्सोऽपि शशभृत् ॥ ३ ॥

इति निजविद्याललितलतामस्य हृदयालवालपल्लवितामवलोक्य,
प्रीतेः परां काष्ठामधितिष्ठमानः प्रसन्नचित्तवृत्तिरयं सूरिः, एकदा-
विज्ञेने निजप्रान्तमावसन्तमन्तेवासिनामित्थमचीकथत् ।

श्रुताम्बुधेः पारगत शृणु त्वं प्रवीण कस्यापि चरित्रभावम् ।

अवाप्य यः श्रोत्रपथेन चित्तं दयानटीनर्तनसूत्रधारः ॥ ४ ॥

२४

जीवधरचम्पुकाव्ये

विद्याधराणां विनिवासलोके कालं नृपः कश्चिदजीगमद्यः ।

कृत्येन नाम्नापि च लोकपालो विद्याधरोऽभूद्विबुधेश्वरोपि ॥ ५ ॥

एकदा महीपतिरयमुदयशिखरिशेखरं हरिदश्व इव हर्यक्षासनम-
लङ्कुर्वन्, गगनजलधिजलनीलीपटलमिव वियद्वनविहरमाणस्तम्बेरम-
मिव सुरलोकसमारोहणार्थमाकलितसोपाननीलोपलमिव कंचन जलधरं
नीलमपि नयनेन पीतमातन्वन्, क्षीबाणां क्षितिपानामैश्वर्यं क्षणक्षीण-
मिति बोधयन्तमिव तत्क्षणमन्तर्हितमवलोक्य निजनन्दनक्षिप्रराज्य-
भारो विजृम्भितवैराग्यसाम्राज्यप्रतिष्ठामधितिष्ठन्, सकलसांसारिकदुः-
खशमनदीक्षां जैनीं दीक्षामाससाद ।

तपांसि भूपः स हि तप्यमानस्तपस्यया प्रापितरुखिलासः ।

विपाकतः सञ्चितकर्मणां तद्गुणन्तरं भस्मकमाटिटीके ॥ ६ ॥

तदनु दिने दिने प्रवर्धमानं भस्मकरोगमल्पेन तपसा विस्फुलिङ्गेन-
वार्द्धेन्वन् खद्योतेनेव संतमसं नखराञ्जिकयेव महारण्यं शमयितुमशक्नु-
वान्, पूर्वं राज्यमिव तपःसाम्राज्यमपि परित्यजन्, पाषण्डितपसा समा-
च्छादितः, स्वैराहारान्नाफल इव गुल्मान्तर्हितो विष्किरान्समाददानो
यथेष्टमवर्तिष्ठ ।

तदनु नगरारामं सोऽयं जगाम दृढक्षुधा

कचिद्विरलैरक्ताशोकोल्लसन्नवपल्लवैः ।

विशदवियतः सन्ध्यारागाञ्चितस्य सुलक्षणं

कचन कुसुमैरन्यारामान्हसन्तमिव स्थितम् ॥ ७ ॥

यस्मिन्पिके पञ्चममञ्जुगानं समाश्रिते मन्दमरुदुकुंसः ।

आनाटयत्याततभृङ्गनादकलारवां लोललतावधूटीम् ॥ ८ ॥

यश्च किल कुत्रचिन्निरन्तरनिष्पतत्पुष्पपरिष्कृततया वनदेवतासमा-
राधनाय विस्मृतदुकूलसंस्तरणमिव विभ्राणः, कचन कुसुमासवपान-

द्वितीयो लम्बः ।

२५

मत्तमधुपान्धीकृततया समुदञ्चिताञ्जनपुञ्जमिव संदधानः, कचिद-
तिविततकङ्केलीपङ्कतलज्जरुचिञ्जरीविराजिततया निजानुरागं प्रकटय-
न्निव, कचन विकचकोकनदकान्तिसंक्रान्तसरोवरशेभिततया कुङ्कुम-
क्षोदञ्जरमिव समाकलयन्, कुत्रचन डोलार्थमिव लताप्रतानमातन्वन्न-
दृश्यत ।

सुतान्तरैस्तत्र समाचरन्तं क्रीडां भवन्तं स हि संददर्श ।

नक्षत्रवृन्दैः परिशोभमानं यथा सुराणां पथि बालचन्द्रम् ॥ ९ ॥

क्रियद्विदूरं पुरमित्यनेन पृष्ठो गिरं त्वं मधुरामुक्थ ।

मुखेऽम्बुजभ्रान्तिपतद्विरेफास्तन्वन्सितान्दन्तमणिप्रभाभिः ॥ १० ॥

नगरोपवने बालक्रीडासमवलोकनात् ।

पुरमासन्नवृत्तीति वृद्धो नानुमिनोति कः ॥ ११ ॥

धूमदर्शनतो वह्निं नावगच्छति कः पुमान् ।

शीते वाते समायाते कः समीपे जलस्थितिम् ॥ १२ ॥

इत्यादिवचनधीयूषधारासंसेकेन त्वदीयरूपलक्षणसंपदवलोकन-
जनितसुखबीजेन च हृदयालवालजनितप्रीतिप्रतानिर्नी तावकान्वय-
निश्चयेन पुष्पितां चिकीर्षुं दुर्धर्षजाठरदहनबाधां शिशमयिषुमाहा-
रयाच्चापरतन्त्रितमानसमेनं कुहनातापसं भवान्भवनमानीय तदीय-
भोजनकृते पौरोगवमादिदेश ।

तदनु त्वयि भोजनाय यत्नं कृतवत्यारभतान्नमेष भोक्तुम् ।

तव दाड्ढमयगोस्तनीधिमिश्रं सुखशोभामृतपानकं पिपासुः ॥ १३ ॥

तावदर्भकस्वभावेन सर्वमुष्णमिदं कथं भुञ्जेऽहमिति रोदनव-
शेन नयनकञ्जयुगसंज्ञातमकरन्दपूरकानुकारिणीभिरश्रुधाराभिर्नयन-
कमलवास्तव्यलक्ष्मीवक्षःस्थलस्थपुटितमालामुक्ता इव किरन्तं भवन्तं
समीक्ष्य, भिक्षुरयं विश्वातिशायिमतिमहिममहितस्य भृशमपरोदन-

२६

जीर्णधरचम्पुकाव्ये

निदानस्यापि तव रोदनं कथमिति चित्रभितीयते चित्तमित्यावभाषे ।

श्रुत्वा वाणीं तस्य मन्दस्मितेन तन्वन्निर्यत्क्षीरधारेति शङ्काम् ।

इत्थं वाचामाचक्षे भवान्वै मोचामाध्वीमाधुरीमादधानाम् ॥ १४ ॥

श्लेष्मच्छेदो नयनयुगलीनिर्मलत्वं च नासा-

शिङ्खनणानां भुवि निपतनं कोष्णता भोज्यवर्गे ।

शीर्षाविद्धभ्रमकरपयोदोषवाधानिवृत्ति-

रन्येऽप्यस्मिन्परिचितगुणा रोदने संभवन्ति ॥ १५ ॥

इति वचनमयसुधां श्रवणपुटे सिञ्चता भिक्षोरपारबुभुक्षासमी-
क्षणजनितवैलक्ष्यप्रापितजोषभावेन करुणावरुणालयेन भवता वितीर्णम्,
शयकुशेशयकररुहरुचिसुरसरिङ्गिणीरखण्डायमानम्, करकरूपतरु-
स्तत्रकशङ्कावहं नखचन्द्रैः सह परिचयाय समागतचन्द्रबिम्बसंभावना-
संपादकम्, आशातरङ्गिणीशोषणशारदसमयखण्डायितं करकबलमा-
स्वाद्य, सद्य एव तृप्तिमापन्नः कर्मन्दी, संदीपितजठरदहनशमनेन
महोपकारं मन्यमानः, परमनन्यसामान्यसौजन्यतया परमोत्कृष्ट-
फलां कलां तुभ्यं प्रतिपादयामास ।

विद्यावल्ली प्रात्रसुक्षेत्रदत्ता प्रज्ञासिक्ता सूक्तिभिः पुष्पिता च ।

आशायोषित्कर्णभूषायमाणां कीर्तिप्रोद्यन्मञ्जरीमादधाति ॥ १६ ॥

विद्याकल्पतरुः समुन्नतिमितः प्राप्तोऽपि गम्यो नतैः

पुष्पाण्यत्र समेत्य मञ्जुलमहोऽमुत्र प्रसूते फलम् ।

किंचायं खलु मूलमाश्रितवतां संतापमन्तस्तनो-

त्यूर्ध्वं संचरतां नृणां पुनरसौ तापं धुनीतेतमाम् ॥ १७ ॥

इति गुरोरुदन्तमाकर्ण्य कर्णरसायनम्, मौनमेवोत्तरमादधानो, वदन-
वनजे मानससरसि च प्रश्रयमृणालीमधिमुखमादधतीं शैष्योपाध्या-
यिकामरालीं खेलयन्, गुरुशुद्धिविज्ञानेन लब्धमणिपरिशुद्धिज्ञाने-

द्वितीयो लम्बः ।

२७

नेव मोदजलधेः परं पारं गतोऽपि, गुरूपदिष्टे सागारधर्मसागरे ममज्ज
सज्जनहृदयचन्दनो नन्दनः ।

तनु विजनं देशं नीत्वा गुरुः सुतपुङ्गवं

व्यवृणुत गिरा राजोदन्तं दुरन्तमिदंतया ।

विदितजनकोदन्तः सत्यंधरस्य सुतस्तदा

सुलभजनुषा रोषेणासीज्जगन्ति दहन्निव ॥ १८ ॥

एवं गुरुवचनेन स्वस्य राजपुत्रत्वं काष्ठाङ्गारस्य राजहन्तृत्वं च
निश्चित्य, समेधमानक्रोधधनञ्जयस्येव संदीपितशराग्रेरपि तमेनमिन्धनं
चिकीर्षुः, क्रोधान्धगन्धसिन्धुर इव गुरुणा दुर्निवारसरभससन्नाहः
सात्यंधरः, बन्धुरयुद्धारम्भसंरम्भान्न विरराम । गुरुरपि तदीयदुर्धर्मादुर्ध-
विस्तारितसमरसंरम्भमवलोक्य, न पुनरयमन्यथा विरमतीति निश्चय-
मणिं हृदयपुटपेटके निधाय, वत्स वत्सरमेकं क्षमैव मह्यं
गुरुदक्षिणा विधेयेति, कथंकथमपि सात्यंधरेरायोधनसन्नाहसंधानं
निवारयामास ।

न कार्यः क्रोधोऽयं श्रुतजलधिमग्नैकहृदयै-

र्न चेद्वर्था शास्त्रे परिचयकलाचारविधुरा ।

निजे पाणौ दीपे लसति भुवि कूपे निपततां

फलं किं तेन स्यादिति गुरुरथोऽशिक्षयदमुम् ॥ १९ ॥

इत्यादिनीतिपदवीमाशास्य, तमाश्वस्य, विश्वातिशायिनं पन्थान-
मास्कन्दिदुममन्दादरेमेदुरे तस्मिन्गुरुवरे गतवति तपोवनम्, पश्चि-
मपयोधिबेलावनमिव भास्वति, जीवंधरस्तत्स्मरणसंधुक्षितगुरुविरहशो-
काशुशुक्षणिं तत्त्वज्ञानपयःपूरेण निर्वापयामास ।

तावत्तारुण्यलक्ष्मीर्नृपतनयतनुं प्राप वल्लीं यथा वा

पुष्पश्रीः पारिजातस्थितिमिव विबुधाशास्यवासन्तलक्ष्मीः ।

२८

जीवधरचम्पुकान्ये

गङ्गेवाम्भोधिबेलां शरदिव शशिनो मण्डलीमब्धिपालीं

प्रातः सूर्यप्रभवामलकुमुदवनीं शारदी कौमुदीव ॥ २० ॥

सौन्दर्यस्य परा काण्ठा शृङ्गारस्य परा गतिः ।

खनिः कलानां यस्यासीन्मूर्तिरानन्ददायिनी ॥ २१ ॥

यस्य च रूपमादिमोदाहरणं रूपसंपन्नदेहानाम्, अधिदैवतं कान्तिसंपदाम्, संजीवनौषधं सौन्दर्यस्य, सङ्केतसदनं शृङ्गारस्य, जीवितरसः सारस्यसारस्य, केलीभवनं कलानाम्, शिक्षास्थानं नर्मविलासानाम्, शृङ्गाटकं संगीतविद्यानाम्, आकर्षणौषधमायताक्षी-
नयनानाम्, बन्धनगृहं युवतिजनमानसानाम्, सेचनकं सकलजनलोचना-
नाम्, अगोचरपदं कविवचनानाम्, अङ्कुरक्षेत्रं कीर्तिस्फूर्तिनाम्, आवा-
सस्थलं जयलक्ष्मीविलासानाम्, आस्थामन्दिरं लक्ष्मीसरस्वत्योः, सञ्चर-
दिव सकलनयनसुखम्, सचेतनमिव महीमहिलाभाग्यम्, साकारमिव
प्रतापपटलम्, सजीवमिव गाम्भीर्यम्, सङ्घीभूतमिव शौर्यम्, सरूप-
धेयमिव कुरुवंशभागधेयम्, वेधसः सकलशिल्पनैपुण्यप्रदर्शनमुद-
जृम्भत ।

अथैकदा व्याघ्रजनाधिराजो मर्त्याकृतिं प्राप्त इवान्धकारः ।

कृत्येन नाम्नापि च कालकूटः सेनायुतो गाः सकला जहार ॥ २२ ॥

तदनु गोपाक्रोशवशविदितवृत्तान्तः काष्ठाङ्गारोऽपि, असमानकृता-
मयज्ञां मृगाधिप इव शृगालकृतामसहमानः, अन्तर्दीप्यमानक्रोधा-
नलज्वालाभिरिव पाटलरुचिभिराक्रान्तवदनः, शातवनितम्बिनीगर्भ-
समाविर्भूतार्भकनिर्भेदनपटुतरैर्भेरीभांकारैस्तिरोहितपारावारवम्, काल-
कूटपदेशेन पुञ्जीभूतस्य तिमिरस्य संहरणाय विधात्रा विरचितैरनेक-
षिवस्वन्मण्डलमण्डितैरुदयाचलैरिव कनकखटककलितकुम्भस्थलै-
र्दन्तावलैः, सन्दानितलोहखलीनवदनविलनिर्गलछालाजलफेनिलानन-

द्वितीयो लम्बः ।

२९

तया जन्पाजिरकरिष्यमाणसपत्नयशःपानमनुकुर्वद्भिरिवार्वाङ्गिः, रथ-
कड्यया, पादातेन च, समधिकमनीकम्, कालकूटबलपाटनाय प्राहिणोत् ।

वरूथिनीं वीक्ष्य स कालकूटः स्वकं पुरोधाय बलं चचाल ।

प्रत्यर्थिसैन्यं परितो दिधक्षुः क्रोपाग्निना मृत्युरिव क्षणेन ॥ २३ ॥

तदनु भिलितं सैन्यद्वन्द्वं बलादुपचक्रमे

समरमतुलं पत्रिवातैर्विदीर्णपरस्परम् ।

चलदसिलतावातैर्भिन्नेभकुम्भविनिर्गल-

न्मणिगणविभापूरैर्दीपं रजोऽन्धितमप्यलम् ॥ २४ ॥

तदानीम्, अमित्रकरकलितमण्डलाग्रखण्डितगण्डतलनिःसरदसृग्वा-
राराजितगजतायां गैरिकधातुनिःसृतनिर्झरशोभितोभयभागधराधरानु-
कारिण्याम्, वनकीलालपङ्किलसमरागिरे निजखुरनिमज्जनशङ्कयेव
गगनगमनतुङ्गेषु निषादिजनविषादभङ्गेषु तुरङ्गेषु नात्रेव कृत्येन च
मदोत्कटकरटिक्टायां हरिरिति विख्यातिं प्रख्यापयत्सु, करलाघव-
वशेनालक्ष्यशरसन्धानमोक्षणकालेषु सदा समारोपितशरासनतयालेख्य-
लिखितेष्विव धानुष्केषु पदगगनतलचराचरकरालकरवालखण्डितमस्त-
निकरेष्वतिदूरमुत्पत्य गगनजलविशतपत्रशङ्काकरेषु, पुरुषद्वयसप्रवह-
ल्लोहितवाहिनीसेतुशङ्कासंपादकभिन्नमतङ्गजगात्रपरंपराबन्धुरायामायो-
धनधरायाम्, व्याधयोधनिरन्तरनिर्मुक्तनाराचधारापूरिताङ्गेषु दिशि
दिशि कान्दिशीकतां प्रापितेषु काष्ठाङ्गारिकसैनिकेषु, व्याधसेना
व्याजेडेति घोषो घोषान्तरमुत्तरङ्गयामास ।

तदोरुजानामधिभूः स्वमित्रैरालोच्य निश्चित्य च नन्दगोपः ।

विवक्षितं तस्य नृपस्य कर्णपथप्रवृत्तं चतुरश्रकार ॥ २५ ॥

तदनु पुलिन्दसंदोहतो गोविमोक्षणं विधास्यते दास्यते गोपेन्द्र-
नन्दगोपनन्दिनी सप्तचामीकरपुत्रिकाभिः साकमिति पटुतरं पुटभेदन-

३०

जीवंधरचम्पुकाव्ये

चत्वरं काष्ठाङ्गरेण कारितां घोषणां निशम्य विशालतरकुतुकः सात्यं-
धरिस्तद्वेषं निवारयामास ।

सहायताधिष्ठितपार्श्वभागो जीवंधरो मन्दिरतः प्रतस्थे ।

द्विपैरनेकैः परिवार्यमाणो हिमाद्रिरन्ध्रादिव यूथनाथः ॥ २६ ॥

ततो निजयशःकलशार्णवतरङ्गैरिव चामरयुगलपरिशोभितपार्श्व-
तया नभःसरणिसञ्चरणयोग्यौ पक्षाविव विभ्राणैः लपनबिलतलवि-
गलितफेनशकलदन्तुरितपुरोभागतया रयविजितपवनसमानीतमुक्तोप-
हारानिवाङ्गीकुर्वाणैः स्यदनिरीक्षणक्षणहीणान्हरिदश्वहरिताश्वान्गगन-
काननदुर्गेषु धावमानानन्वेष्टुमिव गगनसरणिमुत्पतद्भिर्जयोदकैः कर्कैः
परिष्कृतावधानलंकुर्वन्तः, शताङ्गचक्रक्षुण्णक्षितितलोद्भूतधूलिकापालि-
कां सकलजगदन्धंकरणधुरीणां पताकापटपवनेन धून्वन्तः, देहबद्धा
इव वीररसाः, मूर्ता इवोत्साहाः, जयलक्ष्मीनिवासमन्दिरकनकप्राका-
रायिताङ्गदविभ्राजितभुजदण्डाः, लक्ष्मीविहारलीलाडोलायितमुक्तादाम-
विराजितवक्षःस्थलाः, ते जीवंधरप्रमुखाः, कार्मुकटङ्कारक्ष्वेलारवमुख-
रितदिशावकाशाः संयदङ्गणं समाजग्मुः ।

प्रविदारणमाविरास तत्र प्रथमं बाणगणैः परस्परम् ।

अरुषा च रुषा क्षणं विहीनं विशिखादप्यभवच्छिखी यतः ॥ २७ ॥

नखांशुमयमञ्जरीसुरभिलां धनुर्वल्लरीं

समागतशिलीमुखां इधदयं हि जीवंधरः ।

अनोकह इवावभौ भुजविशालशाखाञ्चितो

निरन्तरजयेन्दिराविहरणैकसंवासभूः ॥ २८ ॥

कुण्डलीकृतशरासनान्तरे जीवकाननममर्षपाटलम् ।

स्पर्धते परिधिमध्यमास्थितं चन्द्रबिम्बमिह सन्ध्ययारुणम् ॥ २९ ॥

जीवंधरेण निर्मुक्ताः शरा दीप्रा विरेजिरे ।

द्वितीयो लम्बः

३१

विलीनान्समिति व्याधान्द्रष्टुं दीपा इवागताः ॥ ३० ॥

तदनु जिष्णुचापचुम्बिजीवंधराम्बुधरनिरवग्रहनिर्मुक्तशरधाराभिः
कालकूटबलप्रतापानले शान्ततां नीते, निशितशस्त्रनिकृत्तकुञ्जरपद्-
कच्छपाः, भङ्गावलूनहयमल्लाननपयोजपरिष्कृताः मदवारणकर्ण-
भ्रष्टचामरहंसावतंसिताः, कीलालवाहिन्यः समीकधरायां परःसहस्र-
मजायन्त ।

जित्वा किरातबलमेष यशःप्रसूनै-

राशाविशालनयनाः सुरभीचकार ।

क्षीराम्बुदानिव सदा प्रवहत्पयोभिः

सिक्तान्तिकान्पशुगणानहरच्च धीरः ॥ ३१ ॥

पुरा खलु यः शम्बरारातिश्चापलालिजीवंधरश्च जगति विश्रुतो
बभूव, सोऽयमधुना शबरारातिश्चापलालिजीवंधरश्च संवृत्त इति, न
चिन्दुमात्रेणापि विशेषः । पूर्वं सारसशरोऽयमधुना सरसशर इत्या-
कारतो विशेषेऽप्याकारसाम्यमखण्डितमुल्लसत्येवास्येति विचित्रमेतत् ।
अथ पौराणां हर्षातिरेक एतावानिति गगनतलप्रसारितवैजयन्ती-
भुजाभिबोधयदिव मोदोत्तरमेतत्पुरं प्रविश्य स्वयं विशिखाधारस्यापि
विशिखाधेयतामास्कन्दतः सकलवयस्यमण्डलमध्यमध्यासीनस्य जीव-
धरस्य देहसहकारे शौर्यस्थैर्यधैर्यमञ्जरीमञ्जुले कीर्तिसौरभ्याकर्षिताः
पौरजानपदनयनपुष्पंधया निरन्तरमोपेतुः ।

नन्दगोप इति विश्रुतमेवः संमदाम्बुनिधिमाशु निपीय ।

वारिपातमकरोत्करपद्मे जीवकस्य शुभलक्षणजुष्टे ॥ ३२ ॥

जीवंधरोऽपि नन्दगोपेन पातितामच्छवारिधारां तत्सहचरीं मन्द-
स्मितप्रकाशितकुन्दकुङ्मलरुचिवीचिस्नापितामिव 'पद्मास्यो योग्यः'
इति शुद्धवर्णा वचोधारां पातयन्नेवोरीकुर्वन्, दूरीकृतस्पृहः 'मम

३२

जीवंधरचम्पुकाव्ये

पद्मास्यस्य च भावभेदो न तु जीवभेदः ' इति मैत्रीविभवं विभावयन्, तत्प-
रिणयमहोत्सवारम्भं सत्रा मित्रामित्रजनानन्ददोषाभ्यां कन्दलयामास ।

शुभे मुहूर्ते स हि नन्दगोपसुताकराब्जग्रहणं चकार ।

वह्निं पुरस्कृत्य विधिं विधाय पद्मास्यनामा परिणीतियोग्यः ॥ ३३ ॥

गोविन्दायास्तनुतनुलतां चञ्चलाप्रत्यनीकां

कान्त्या पुष्पत्वनककदलीकन्दलीगर्भगौरीम् ।

हेलोन्मीलत्कुचयुगलसन्मौक्तिकस्त्वक्प्रभाभिः

स्पष्टाभ्यर्णां स हि बहुमुदा चक्षुषा पश्यति स्म ॥ ३४ ॥

यस्याः पादौ मृदुलकमलस्पर्धिशोभाविलासौ

जङ्घे मारत्रिभुवनजये काहलीवद्भाताम् ।


नाभिः पञ्चायुधरसझरीकूपिकेवाविरासी-

द्वक्त्रं राकासितरुचितुलासंगमङ्गीचकार ॥ ३५ ॥

इति महाकविहरिचन्द्रविरचिते श्रीमति चम्पुजीवंधरे

गोविन्दालम्भो नाम द्वितीयो लम्बः ॥

तृतीयो लम्बः ।



अथ दिने दिने प्रवधमानानुरागः पद्मास्यनामा राजहंसतरुण-
स्त्रिवलीलहरीविराजिते नाभिमहावर्तशोभिते गोविन्दानामतरङ्गिण्या
उदरहृदे कंचन कालं रममाणः, काञ्चीविहङ्गविरुतमुखरिते घननितम्ब-
विम्बपुलिने कतिपयसमयं स्थितिमापन्नः, करेण मेचकचूचुकलोलम्ब-
चुम्बितवक्षोरुहकमलकुक्षलं स्पृशन्, आनन्दलहरीभिरभ्युक्षितः, कुच-
चक्रवाकमञ्जुले सुरमिलश्रीखण्डद्रवपङ्क्तिः कञ्जुलीकोमलशैवलपेशले
वक्षःस्थलकमलाकरे विहरमाणश्चिरमिन्द्रियग्रामं तर्पयामास ।

तृतीयो लम्बः ।

३३

जीवधरोऽपि कमनीयकलावधूटीः

कीर्त्यङ्गनां जयरमां च समानवृत्त्या ।

उल्लासयन्सकललोचनभागधेयः ।

माविभ्रदाकृतिप्रमन्दमुदात्तस्थे ॥ १ ॥

तस्मिन्पुरे वैश्यजनस्य नेता श्रीदत्तनामा वसति स्म कश्चित् ।

यस्यस्पृहोहौ धनलभहेतू प्रासाददेशे रमतां चिराय ॥ २ ॥

कदाचिदसौ रत्नवाणिज्यपरायणो रत्नद्वीपं गन्तुकामः प्रस्थानमा-
चरन्क्रमेण लङ्घितानेकजनपदनगरग्रामः, स्फुटितशुक्तिमौक्तिकवितान-
तारकितं मकरमीनकुलीरराशिसमाश्रितमपरमिव गगनतलं निशि
निपीतनिशाकरकरनिकरं डिण्डीरखण्डकपटेनोद्धमन्तमिव, क्वचिच्छलाच-
लकुलाचलैरिव कल्लोलघट्टनमनुभवद्भिस्तिमितिमिङ्गिलैः पुनैरिवोपास्यमा-
नम्, कचन माणिक्यराशिरश्मिझरीपरीतजलमामिषशङ्क्याभिधावद्भिः
पुनः पावकभिया धावमानैर्मीनैराकुलीनम्, कुत्रचिद्देदीप्यमानफणा-
माग्निभिस्तरङ्गसंगतैर्भुजङ्गैर्निबिडिततया परिणाहादिगुणेन विजितं
विलीनमाकाशमूर्मिहस्तविधृतदीपिकाभिरन्वेषमाणमिव, कुत्रचन वितत-
विट्ठुमवनराजिविराजिततया प्रत्यक्षीकृतौर्वानलमिव, कचन गङ्गासिन्धु-
प्रमुखनदीकान्ताः समागताः प्रसारितलहरीबाहाभिराश्लिष्यन्तमिव,
पुरःप्रकाशन्तमुदन्वन्तं ददर्श ।

यत्राम्भोमनुजास्तटोत्थपवनप्रोद्धतनालीवन-

ध्वान्तव्रत्तादः प्रमर्दितमिलच्छैवालमाला बभुः ।

कुम्भीन्द्राश्च महाअञ्जननविलं भूमीधरोद्यद्भरि-

भ्रान्त्या विश्वपुनर्निवृत्तिमगमंस्तज्ज्वालमालासहाः ॥ ३ ॥

तं वारांनिधिमापीय नयनेन वाणिकपतिः ।

दिस्मयाम्बुधिमापेदे क्षारत्वमसहन्निव ॥ ४ ॥

३४

जीवधरचम्पुकाव्ये

तदनु पोतमारुह्य द्वीपान्तरं गत्वा तत्र विचित्रैरुपायैर्बहूनि द्रवि-
णानि संपाद्य संपदा शम्पायुधमन्तरिक्षाकूपारसञ्चरणक्षमैरावण-
स्कन्धाधिरूढमनुकुर्वन्निव महायानपात्रमारुह्य सांयातिकपतिरसाव-
वारान्तमाडुद्रके ।

ततो घनघनारवस्फुटितसर्वदिग्भित्तिकः

पपात तरणौ तदा बहलवर्षबिन्दूत्करः ।

निजप्रतिभटस्फुटप्रचुरमौक्तिकाडम्बरा-

सहिष्णुरिव गोचरो न हि विपत्क्षणः प्राणिनाम् ॥ ५ ॥

सांयात्रिकोऽसौ सकलांस्तरिस्थानपुरैव शोकाम्बुधिमग्नदेहान् ।

संतारयामास स तत्त्वबोधपोतप्रदानेन परावरज्ञः ॥ ६ ॥

शनैः शनैर्नावि नष्टायां दिष्टेनेव संनिष्ठापितं दृष्टं कूपखण्डमारु-
ह्यात्मानं लब्धप्राणं मन्यमानो नष्टशेवधिरपि संतुष्टद्वयः किंचन
द्वीपमासाद्य तत्र यादृच्छिकमिव गतं कंचन विद्याधरं प्रति चाप-
लवशेन निजोदन्तं प्रतिपादयामास ।

श्रुत्वाथ तेन च मिषेण स नीयमानो

रूप्याचलं स्मितनिभं धरणीरमण्याः ।

शृङ्गेर्नभोनिकषणोपललीढतुङ्गे-

ल्लेखाचलं परिहसन्तमिमं ददर्श ॥ ७ ॥

यत्सानुनीलमणिदीप्तिपरंपराभिः

पञ्चाननस्य शिशवो बहु विप्रलब्धाः ।

सत्येऽपि कन्दरमुखे परिशङ्कमाना

निश्चित्य गर्जनकृतध्वनिभिर्विशन्ति ॥ ८ ॥

स्वं वीक्ष्य वन्यद्विरदो नितम्बे यस्य बिम्बितम् ।

समेत्य दन्तैस्तं हन्ति मदिनां का विवेकिता ॥ ९ ॥

तृतीयो लम्बः ।

३५

मृगाधिपा यत्र गजभ्रमेण घनावलि गर्जनसंभ्रमेण ।

उत्पत्य वेगान्नखरप्रहारैर्विदार्य कोपेन समुत्सृजन्ति ॥ १० ॥

यश्च किल, क्वचित्खगाङ्गनासङ्घदुकूलभ्रमनिषेवितसितजीमूतपरिवृतः, क्वचन हरिन्मणिमयतटनिःसृतविभाविभाविततिग्मरुचिबिम्बे गगनसरसि सरोजिनीहरितपलाशशङ्कां तटचरनभश्चराणामुपजनयन्, कुत्रचिन्महीरुहपरंपरासु कादम्बिनीशङ्कया कलधौततलस्फुटनटनपटुबार्हिप्रतिबिम्बकपटेन स्थलसमुत्फुल्लनीलाब्जमालासंदेहं दधानः, क्वचन सरसि समुद्रूतसारसराजहंसकूजितैलताविलसितान्तमकरन्दपानमतेन्दिन्दिमनोहरझंकारैरुपवनतलालङ्कारसहकारप्रवालचर्वण गर्वितकलकण्ठकण्ठरवैश्च हृदिशयं निर्निद्राणं कुर्वाणः, कुत्रचन मञ्जुलवञ्जुलनिकुञ्जविहरमाणखगकञ्जनयनाजनरत्यन्तश्रमहारिसमीरकि शोरमनोरमः समदृश्यत ।

दुर्वर्णभूधरे तत्र सर्वं स्वागतिकारणम् ।

अभाणीत्खेचरः सोऽयं स्पष्टमेव वणिकपतेः ॥ ११ ॥

श्रेण्यां धरस्यास्य हि दक्षिणस्यां गान्धारदेशस्य ललामभूता ।

पुरी निरालम्बतयान्तरिक्षाच्च्युता सुराणां नगरीव भाति ॥ १२ ॥

यामन्वर्थाभिधेयेन नित्यालोकेति खेचराः ।

वदन्ति नीरदा यस्या गवाक्षद्वारचारिणः ॥ १३ ॥

यत्सालमाला स्फुरदंशुजाला पयोधरप्रोल्लसदम्बरश्रीः ।

वक्षःस्थलीव प्रमदाजनानां मनो जरीहर्ति च निर्जराणाम् ॥ १४ ॥

यद्रोपुराग्रसुत्राममणिपुत्रिविराजिते ।

धृतसूक्ष्मदुकूलेव शारदाम्बुजमालया ॥ १५ ॥

गरुडवेग इति क्षितिपालकः सकलखेचरसेवितवैभवः ।

इह पुरीमनुशास्ति यथा दिवं सुरपतिः कमनीययशोधनः ॥ १६ ॥

३६

जीवभरघम्पुकाव्ये

शरीरिणी कान्तिपरंपरेव सदेहबन्धा शशिनः कलेव ।

अचञ्चला विद्युदिवापरेव श्रीधारिणी तस्य चकास्ति पत्नी ॥ १७ ॥

गन्धर्वदत्ता तस्यास्ति तनया विनयोज्ज्वला ।

या मन्मथमहाहर्म्यवलभीमणिदीपिका ॥ १८ ॥

अस्या बाल्ये कुवलयदृशो विग्रहं त्यक्तुकामे

तारुण्ये चागमनरसिके मन्मथद्वारचारे ।

मौढ्ये याते चतुरिमरसेऽप्यागते तत्कृशाङ्ग्या

मध्यं सूक्ष्मं जवनवलयं भूधराभं विभाति ॥ १९ ॥

मुखेन्दुर्लोक्याः सितरुचिरुचि निन्दतितरां

भ्रुवौ चापाटोपं सपदि षषकेतोः कलयतः ।

कुचौ मन्दं मन्दं लिकुचतुलनां कन्दलयतः

शनैः पादन्यासो मदकरमरालीं विजयते ॥ २० ॥

सा राजपुरे साराकारा स्वयमद्वितीयापि वल्लकीविजयिनो यूनां
द्वितीया भविष्यतीति दैवज्ञोपज्ञवचनविरुग्भविनृम्भितचिन्तो मही-
कान्तः कान्तया सह संमन्त्र्य राजपुरोपवनालङ्कारस्य सागरसेन-
नाम्नो जिनराजस्याधिपरिसरं संजातां युवयोः प्रीतिलतां शनैः पल्लवि-
तामद्य फलितां चिकीर्षुस्त्वदागमनाय मां प्राहिणोत् ।

नाम्ना धरोऽहं तव नौविनाशविभ्रान्तिमापाद्य महीध्रमेनम् ।

आनीतवानित्यभिधाय सोऽयं खगोऽधरोष्ठं घटयाञ्चकार ॥ २१ ॥

श्रीदत्तोऽपि तदाकर्ण्य बहुधा मुमुदेतराम् ।

नष्टस्यार्थस्य संप्राप्तिः कामदोग्ध्री भुदां न किम् ॥ २२ ॥

विद्याधरीकरसरोरुहराजहंस-

गुग्मायमानचलचामरवीज्यमानम् ।

तृतीयो लम्बः ।

३७

राज्यश्रियो नयनयुग्मगलत्कटाक्ष-

धारापरीतमिव खेचरभूमिपालम् ॥ २३ ॥

मदनद्रुममञ्जुमञ्जरीभिः स्फुटलावण्यपयोधिबीचिकाभिः ।

महितं वरवारकामिनीभिर्बहुसौन्दर्यतरङ्गिणीञ्जरीभिः ॥ २४ ॥

खेचरेन्द्रमकुटीतटीलसन्मौक्तिकप्रतिफलत्पदाम्बुजम् ।

हारयष्टिपरिमण्डितोरसं निर्झराञ्चितहिमाद्रिसच्छविम् ॥ २५ ॥

तं ददर्श स्वगाभीशमकुटारूढशासनम् ।

मोदवार्धेः परं पारमपि सांयात्रिकाधिपः ॥ २६ ॥

तमेन सभाजिरविराजितमणिमयासनमलङ्कुर्वन्तं मूर्तीकृतमिव
सौहार्दं सांयात्रिकं स्मितसंभाषितादिभिः संतर्पयन्, निजनन्दिनी-
स्वयंवरवृत्तान्तं कर्णामृतं मनसो रसायनं च कारयन्, चकार
तद्वशां निजतनयां विदितनयां ध्वजिनीं च कलितादरो विद्या-
धरपतिः ।

विद्याधरेशस्य निदेशमेत्य सेनां पुरोधाय परीतमानम् ।

सांयात्रिकोऽसौ मुदमाप पूर्वं पश्चात्तयामा निजराजधानीम् ॥ २७ ॥

तदनु विविधरत्नचयविनिर्मितम्, राजपुरलक्ष्मीमुखावलोकनार्थं
परिकल्पितमणिमुकुरायमाणम्, गगनविसृत्वैर्मरकतपद्मरागालोकैर्ध-
नावनवनरहितेऽपि नभःस्थले सुरचापशङ्कामादधानम्, कुङ्कुमरस-
प्रचुरपयःसंसेकशीतलम्, तत्र तत्र विकीर्णकुसुमकुलसुरभिलम्,
वीणाविजयिनो जनिष्यमाणकीर्तिलताबीजराजिमिव मुक्तामयरङ्ग-
वल्लीमाबिभ्राणम्, स्वयंवरमण्डपं परिकल्प्य, राजानुमतिपूर्वकं
तदुदन्तं कटकेषु घोषयामास ।

तदेतदाकर्ण्य महीक्षितस्ते स्ववाहिनीभिस्ततदिक्प्रदेशाः ।

पुरीं पताकाभिरिवाह्वयन्तीं नरा इवाब्धिं शतशः समापुः ॥ २८ ॥

३८

जीवंधरचम्पुकाव्ये

मञ्चेषु तत्र घनवज्रमयेषु भूपाः

क्षीरोदवीचिनिकरेष्विव चन्द्रबिम्बाः ।

रूप्याद्रितुङ्गशिखरेष्विव पञ्चवक्त्रा

भान्ति स्म पञ्चशरवञ्चनचारुरूपाः ॥ २९ ॥

ततः सकलनेत्रकुरङ्गाणां वागुरायमाणतनुलता, मूर्तेव मदनसाम्रा-
ज्यपदवी, राजधानीव शृङ्गारमहीपालस्य, वेला लावण्यमुधापयोनिधि-
वीचीनाम्, सर्वस्वमिव नवयौवनस्य, सञ्जीवनमिव सौभाग्यस्य,
मूर्त्यन्तरमिव लक्ष्म्याः, अमृतवर्तिरिव भूपतिदृशाम्, विशालनयन-
विलासविजितनीलेत्पला गन्धर्वदत्ता याप्ययानमारुह्य स्वयंवरमण्डप-
मवततार ।

ततः करसरोरुहप्रमृतकान्तिपारंपरी-

प्रकलतनवपल्लवभ्रमसमागतालस्वरैः ।

परीतवरवल्लकीमृदुलतानगीतादिभि-

र्व्यजेष्ट खगसुन्दरी सकलदेशष्टश्रीपतीन् ॥ ३० ॥

खगेशतनयाकराञ्चितविपश्चिकामाधुरी-

रसं श्रवणभाजनैः सकलगीतविद्याविदः ।

निपीय वनितारदच्छदमिहाधरं मेनिरे

सुधामपि सुरोद्धृतां मधुपपानयोग्यं मधु ॥ ३१ ॥

तदनु प्रत्यक्षपञ्चशरः पञ्चशतमित्रजनपरिवृतो जीवंधरः, स्वयं-
वरसभाजिरं समागत्य, वीणाकलाकुशलान्नाज्ञाश्रंसरान्गुणदोषपरीक्षा-
यां विधाय, अभिधाय च नियोगिजनानीतासु त्रिचतुरासु वीणासु
केशरोमलवादिकं दोषम्, अतिसंतोषपरवशया कन्यया समर्पितां
मित्रकरालङ्कारभृतां सुवोषां नाम वीणां परिजग्राह ।

तृतीयो लम्बः ।

३९.

आदाय तामयमथो करकौशल्यानि

तन्त्र्यां खगेशतनया निजचित्तमस्मिन् ।

संगीतधीरपरिषच्च शिरःप्रक्रम्यं

तेने कृतघ्नमुखराजगणोऽपि लज्जाम् ॥ ३२ ॥

कुमारवरवल्लकीगुणरवेण सर्वे मृगा

विहाय मृदु शाद्वलं विदधिरे क्षणात्स्तब्धताम् ।

स्वरश्च जिनशारदाश्रवसि शीर्षकम्पापत-

द्वदान्यतरुपल्लवे पदमहो विधत्ते स्म सः ॥ ३३ ॥

तावत्सा गन्धर्वदत्ता पराजयमेव जयं मन्यमाना व्रीलातरलनयन-
प्रमृतकटाक्षदुग्धधारां दिशि दिशि किरन्ती वेत्रवतीकरकलितां
मालिकामादाय जीवकस्य वक्षस्यामुमोच ।

सौभाग्याम्बुविषीचिकेव विलसद्वक्षःस्थलीसैक्ते

शंसन्ती सुकृतेन्दुनन्ददुदयं जीवधरस्वामिनः ।

मालासावचकादुरःस्थलवसल्लक्ष्मीकटाक्षावली

प्रक्षिप्ता विजयाय भाविसमरे मालेव वीरश्रिया ॥ ३४ ॥

वीणा गन्धर्वदत्ताया मधुरा चित्तहारिणी ।

कुलोचिता बभूवेयं कुमारप्राप्तिदूतिका ॥ ३५ ॥

अथ जलदजलध्यानदिशङ्कां वितन्व-

न्मुखरितसकलाशाचक्रवालान्तरालः ।

निखिलपुरवधूटीचित्तहारी विशेषा-

त्समभवदिह मन्द्रस्तूर्यमूर्च्छद्विरावः ॥ ३६ ॥

तदा दिनदीपायितेन काष्ठाङ्गरेण कुप्यक्रयविक्रययोग्यो वैश्य-
सुतः कथं स्त्रीरत्नयोग्य इति संधुक्षिताः क्षितिपतयो गतमतयः
सर्वाभिसारेण चमूं पुरोधाय विमूढमनसः संयुगमारभन्त ।

४७

जीवधरचम्पुकाव्ये

इह खलु कुमारोऽयं विद्याधरैः स्वबलावृते-

र्जयगिरिरिति ख्याते मत्तद्विषे विनिविष्टवान् ।

प्रतिभटव्रटादोषं भिन्दन्नुदारपराक्रमो

दिशि दिशि सपत्नास्तांस्तांल्लीनांश्चकार निकारतः ॥ ३७ ॥

रत्नस्तम्भविजृम्भितामलरुचा व्याप्ताखिलाशान्तरा-

मेकवोदितकोटिसूर्यपटलीसंदीप्तिशङ्कावहाम् ।

शालां तत्र च पद्मरागखचितां वेदीं व्यधात्तत्क्षणं

सर्वेषां हृदयस्थरागलहरीं मूर्तामिवासौ वणिक् ॥ ३८ ॥

तदनन्तरं विद्याधराधिपतिर्गुरुडवेगनामा समागत्य वधूवरस्य
 सुरदम्पतीसन्निभस्य स्फटिकमणिपट्टके विनिवेशितस्य करनखरकान्ति-
 द्विगुणितधावल्याभिर्भुजवंशविगलन्मुक्ताङ्गरीसंभावनासंपादिकाभिर्वा -
 हुभुजगफणामाणिक्यायितमणिमयकुम्भविगलत्पयोधराभिरभिषेकमङ्ग-
 लं निर्वर्तयामास ।

क्षीराब्धिडिण्डीरचयायमानं श्लक्ष्णं दुकूलं वसनं वसानौ ।

तौ प्राञ्जुखं भूषणगेहमध्ये निवेशितौ वज्रविकीर्णपट्टे ॥ ३९ ॥

अनयोः कान्तवपुषि भूषणानां च भूषणे ।

आकल्पकल्पना नूनं मङ्गलैकफला भवेत् ॥ ४० ॥

यद्वा भूषणवृन्दस्य शोभासंपादकाङ्गके ।

तयोनैपथ्यकलप्तिस्तु दृष्टिदोषस्य हानये ॥ ४१ ॥

सीमन्तं परिकल्प्य खञ्जनदृशो वक्रप्रभानिम्रगा-

मार्गाभिं सुममालिकां च विदधे तन्फेनपुञ्जायिताम् ।

आस्ये नीलललाटिकां सहचरीवक्त्रेन्दुलक्ष्म्यायिता-

मक्ष्णोरञ्जनमाननाक्रमकृतोः सीमन्तरेखामिव ॥ ४२ ॥

सैरन्व्रीजनकरकल्पिता तस्याः कपोलतलमकरी, मकरकेतोः

तृतीयो लम्बः ।

४३

पताकेयमिति समागता साक्षान्मन्मथवेजयन्तीमकरीव, गण्डमण्डल-
लावण्यसरोवरे निपततां युवनेत्रपततां बन्धनाय वेधसा विरचितः
पाश इव, व्यराजत ।

तस्याः कपोलललितो मृगनाभिक्लृप्त-

पत्रच्छलेन कचचृन्दतमःकिशोरो ।

द्राम्बाभितुं रवियुगं किल कर्णशोभि

ताटङ्क्युग्ममधिकं रुरुचे मृगाक्ष्याः ॥ ४३ ॥

जगत्रयजयायास्या वल्गतः पुष्पधन्वनः ।

सत्वाणतूणवद्रेजे पुष्पचारु कचत्रजम् ॥ ४४ ॥

तस्याः शरीरातनुचापयष्टेमौर्वीव रेजे फणितुल्यवेणी ।

सखीप्रक्लृप्ता मुखपद्मगन्धलोभागता भृङ्गपरंपरेव ॥ ४५ ॥

एवमलङ्कृताभ्यां ताभ्यां यथास्थानं जलेन विनिवेशिताभ्यां परि-
प्लुता मणिदीपमङ्गलद्रव्यशोभिता मणिवेदिका सुरदम्पतीसंगता रत्न-
सानुतटीव व्यरोचत ।

वधूवरमिदं तुल्यवयोरूपपरिप्लुतम् ।

सिद्धस्नानाभसा प्लुतमलंचक्रे महासनम् ॥ ४६ ॥

तावत्कोणताडितनिस्साणप्रमुखवादित्ररववाचालितदिक्ते मार-
सतीपदनूपुररवानुकारिमधुरगानचतुरवाराङ्गनानर्तनविलसिते वन्दिज-
नसन्दोहमुखारविन्दमकरन्दायितविरुदपदसंदानिते शुभंयुगुणगुम्फिते
मुहूर्ते विद्याधरेश्वरः करेण शयकान्तिपल्लवैरिवाशोकपल्लवतल्लजैः
परिप्लुतमुखभागं कनककरकं बभार ।

राज्ञा कराम्भोजविकासनाय संप्राप्तसूराभसुवर्णकुम्भतः ।

न्यपाति धारा कुरुवीरहस्ते दीर्घं भवन्ताविह जीवतामिति ॥ ४७ ॥

जग्राह पाणौ कुरुवंशदीपो जीवंधरः खेचरनन्दिनीं ताम् ।

४२

जीवंधरचम्पुकाव्ये

निमीलिताक्षश्च बभूव सौख्यं स्पर्शाहितं द्रष्टुमिवान्तरङ्गे ॥ ४८ ॥

गन्धर्वदेवता तत्पाणिस्पर्शेन समजायत ।

वधूरिन्दुकरस्पर्शाच्चन्द्रकान्तशिला यथा ॥ ४९ ॥

तद्वा वधूटीमवलोक्य सोऽयं ननन्द मन्देतरविस्मयेन ।

निजप्रभापूरतरङ्गमध्ये वक्षोजतुम्बीफलतः प्लवन्तीम् ॥ ५० ॥

सरोजयुग्मं बहुधा तपःस्थितं बभूव तस्याश्चरणद्वयं ध्रुवम् ।

न चेत्कथं तत्र च हंसकाविमौ समेत्य हृद्यं तनुतां कलस्वनम् ॥ ५१ ॥

विभान्ति तस्या नखराः पदांशुरक्ताननाः किञ्च विरिञ्चिक्लृप्ताः ।

अन्याङ्गनावक्रविलोकनाय विनिर्मलाः सन्मणिदर्पणा वा ॥ ५२ ॥

आपाटलैर्नखैरस्या जिग्ये कुरवकच्छविः ।

अशोकपल्लवो नूनमङ्घ्रिपङ्कजरोचिषा ॥ ५३ ॥

जङ्घायुगं खेचरकन्यकाया अवैमि पञ्चायुधतूणयुग्मम् ।

यद्वा निशानाय च वज्रशाणोपलं शराणां कुसुमायुधस्य ॥ ५४ ॥

मनोजगेहस्य तदङ्गकस्य वक्षोजवप्रेण विराजितस्य ।

ऊरुद्वयं स्तम्भनिभं विरेजे प्रतप्तचामीकरचारुरूपम् ॥ ५५ ॥

अस्याश्च नितम्बतलं दुकूलस्वच्छजलविलसितसैकतमिव कामा-

द्विनिमज्जत्तरुणतरणाय यौवनाग्निनिष्टप्तहैमकलशयुगलमिव कन्दर्प-

वास्त्रचक्रयानमिव शृङ्गारमहीपतिक्रीडाशैलवलयमिव व्यराजत ।

एतस्याः किल रोमराजिः, चन्दनव्याप्तवक्षोरुहभूमिधरमारोहतो

दर्पकस्य मरकतसोपानपङ्क्तिरिव, सौन्दर्यतरङ्गिणीविततसेतुरिव,

नाभिवापिकामज्जनोद्युक्तस्य शम्बररिपुद्विपश्य गण्डमण्डलादुद्ग-

च्छन्ती चञ्जरीकमालेव, दुर्वहस्तनभारवहनचिन्तया तानवमुप-

गतेन मध्येन समाश्रितालम्बनयष्टिरिव, नाभीवल्मीकमुखोद्गता

कालभुजगीव, रुरुचे ।

तृतीयो लम्बः ।

४३

रौमराजिलतागुच्छौ कुचावस्या मृगीदृशः ।

चकर्षतुः कुमारस्य नयनच्छलचट्पदम् ॥ ९६ ॥

पयोधरोन्नतिस्तस्याः पुषोषाङ्गजकेकिनम् ।

हारविद्युल्लतोपेता नीलाम्बरविजृम्भिता ॥ ९७ ॥

स्तनौ सुमेधो रसपूर्णकुम्भौ विमुद्रितौ चूचुकसज्जतुभ्याम् ।

तस्या विधात्रा विनिपातभीत्या तौ कीलितावायसशङ्कुना किम् ॥ ९८ ॥

सुरापगाशोभितहेमपद्मिनीमृणालतुल्यौ सुदृशौ महाभुजौ ।

भुजङ्गवन्वार्थमजेन निर्मितौ विशालपाशाविव तौ व्यराजताम् ॥ ९९ ॥

सुतनुतनुलताया विस्तृते बाहुशाखे

मृदुलममृणशोभे स्वाङ्गुलिश्रीप्रवाले ।

नखरुचिरलतान्ते मञ्जुगुञ्जद्विलोल-

न्मरकतवलयालिव्याघ्रते ते व्यभाताम् ॥ १०० ॥

शिरोधरे खञ्जनलोचनायाः कम्बुप्रतीपे किल पञ्चबाणः ।

जगत्रयं निर्जितमेतयेति रेखात्रयं मङ्गु चकार वीरः ॥ १०१ ॥

जगदुरधरं तस्याः केचित्तु वक्रमुधाकरा-

न्तिकविलसितं संध्यारागं परे नवपल्लवम् ।

कतिचन सुखामाम्भोराशिप्रवालममी वयं

रदततिमणीरक्षालाक्षात्तमञ्जुलमुद्रिकाम् ॥ १०२ ॥

वाणी तस्याः पिककुलकलारावनिन्दाधुरीणा

पीयूषाणां वितरति ह्रियं गोस्तनीं न्यक्करोति ।

पुण्ड्रेक्षूणां रसवनसितां खण्डितामातनोति

साध्वीं माध्वीमधरयति च प्राज्यमाधुर्यपूरा ॥ १०३ ॥

नासा तदीया मुखचन्द्रबिम्बाद्विनिर्गलन्नव्यसुधोरुधारा ।

वनत्वमासेव रदालिमुक्तामणीतुलायष्टिरिव व्यलासीत् ॥ १०४ ॥

वदनसदने तस्यास्तिष्ठज्जगद्विजयी स्वरः

सपदि कुटिलभ्रूवाणामे दृशो विशिखो व्ययान् ।

सकलतरुणश्रेणीमर्मच्छिदाहितरक्तता

मधिमुखमिते चैतेऽभातां पयोजसलक्षणे ॥ ६९ ॥

जनदृक्पक्षिबन्धाय पाशौ किं वेधसा कृतौ ।

तत्कर्णावुत्पलव्याजाज्जनदृक्पक्षिरक्षिणौ ॥ ६६ ॥

तदाननवसुव्रजं निशि हरन्निशानायको

वियत्सरणिकानने विरचयन्गतिं वेगतः ।

दिवा कचन लीनतामुपगतोऽयमालस्यते

न चेत्स वसुहारकः कथमयं कलङ्कोऽन्ततः ॥ ६७ ॥

मुखेन्दुरुचिवारिधेर्विततशैवलो वा घना

घनालिरिव चन्दिरं मुखमितस्ततः संगता ।

मनोजदहनोद्भवन्निबिडधूमभारोऽथवा

मुखाब्जमधुपोत्करः किमथवा कृशाङ्ग्याः कचः ॥ ६८ ॥

किंनरी किमसुरी किमु नारी मन्मथस्य किमु हेमलता किम् ।

चञ्चला किमुत तारकाथवा सा ध्रुवं नयनभाग्यरेखिका ॥ ६९ ॥

क्रमेण विवर्धितरागां संध्याललनामिव सुधामूर्तिरेष जीवंधरस्वामी
गन्धर्वदत्तामाश्लिष्य मारवीरनिक्षिप्तनाराचनवमल्लिकाकोरकायमाण-
रोमाञ्चप्रपञ्चकञ्चुकिताङ्गः, सुरतनाटकनान्दीपदानीव चाटुवचनानि
प्रयुञ्जानः, उत्तरीयापनयनत्रपमाणायाः कोमलभुजस्वस्तिकापिहितकु-
चकुङ्कुलतया वीक्षणमार्गं रुन्धत्यास्तस्या वक्षोरुहपूर्वाचलशृङ्गे कथंचि-
ल्लब्धोदयेन निजलोचनचन्द्रेणाभिवर्धितकामार्गवसलिलपूरैः श्रोणि-
क्षोणीमण्डलं प्लावयन्, संलापपल्लवितकुतुकामप्यभिधातुमनीशाम्,
प्रियवदनचन्द्रोपकण्ठे नयनचकोरविहरणाय स्पृहयालुमपि लज्जया

चतुर्थो लम्बः ।

४५

संमुखीभवितुमपारयन्तीम्, कुसुममृदुलदयिताङ्गस्पर्शनलोलुपामपि क-
म्पमानामेनाम्, भ्रुकुटीकपोलचुबुकरदनवसननयनचूचुकादिपदे परि-
चुम्बन्, स्वेदसलिलसञ्जातमार्दवैः कररुहैः कठिनतरकुचकलशतटे
पदानि विदधानः, नखंपचोष्मलवक्षोरुहशिखरादपकर्ष्य पञ्चशाखपङ्क-
जं निघ्रे नाभिसरसि निदधानः, मदनकदनारम्भसंसूचककाञ्चीकलाप-
कलकलपटुपटहारवपरिशोभितं नीवीबन्धनभेदनं कुवार्णः, मदनमत्त-
दन्तावलालानस्तम्भायमानमूरुस्तम्भं मारमदेभमोचनायेव परिमृशन्,
अधिकतरमरमत ।

जायापती तौ जगतां स्तुत्यौ निस्तुलसंपदा ।

आसामासतुरानन्दनिधेः पारे गिरामपि ॥ ७० ॥

इति महाकविहरिचन्द्रविरचिते चम्पुजीवंधरे गन्धर्वदत्तालम्भो
नाम तृतीयो लम्बः ।

चतुर्थो लम्बः ।

— * —

माकन्दद्रुममञ्जरीमधुञ्जरीसंसक्तमाध्वीलिहां

झंकारैः पिकमञ्जुगानकलितैर्मरिोत्सवाशंसिनः ।

प्राप्ताः केचन वासराः कुरवकप्रोन्मीलितैः कोरकै-

दन्ताभैर्विहसन्मुखा विरहिणां मर्मच्छिदाकर्मठाः ॥ १ ॥

तदानीं जगज्जयोद्युक्तपञ्चबाणप्रयाणसूचकमाञ्जिष्ठदूष्यनिलय-
निकाशपल्लविताशोकपेशलं सुवर्णशृङ्खलसंनद्धवनेदेवताञ्चितपेटिकाय-
मानरसालपल्लवसमासीनकोकिलकुलं तरुणजनहृदयविदारणदारुणकु-
सुमबाणनखरायमाणकिंशुककुसुमसंकुलं मदननरपालकनकदण्डायि-
तकेसरकुसुमभासुरं विलीनशिलीमुखजराभीरुशरधिसरूपपाटलपटलं

४६

जीवंधरचम्पुकाव्ये

वियोगिजनस्वान्तनितान्तकृन्तनकुन्तायितकैतकदन्तुरितं वनमजायत ।

मार्गे मार्गे माधवीमानिनीभिः सूनार्चाभिर्मानितो वातपोतः ।

भृङ्गस्त्रीणां गीतसक्तं कुरङ्गमारुह्यासावाववौ मन्दमन्दम् ॥ २ ॥

पुरान्निरीयुः प्रमदाजनेन पौराः समस्ता नरपालमुख्याः ।

क्रीडां विधातुं द्विविधे वनेऽपि मधौ दुरन्ते विरहिव्रजस्य ॥ ३ ॥

तुङ्गं शताङ्गमारूढः स्वामी सहचरैः सह ।

पौरस्त्रीनयनानन्दमातन्वान्निरगात्पुरात् ॥ ४ ॥

ततो जनकोलाहलोद्भ्रान्तशकुन्तवृन्दतया माधवागमनकौतुकेनोत्क्षि-
प्तवैजयन्तीमिव सञ्जरञ्जरीकधोरणीहरिन्मणिमयतोरणमालाविराजि-
तां पल्लवकवलनतत्परपयोजवान्धवस्यन्दनगन्धर्ववदनविलनिपतितफेन-
शकलसंभाव्यकलिकाविलसितोन्नतमहीरुहराजितामभिसारिकामिवोच्चैः
स्तनशिखरशोभितपत्रविचित्रामनेकविटपसंस्पृष्टपयोधरतटां चारामवी-
थीमासाद्य पौराः पुष्पापचयं कर्तुमारभन्त । तत्र निजकान्तां कोपक-
लुषितस्वान्तामाध्याय कश्चिदाह ।

प्रसारय दृशं पुरः क्षणमिदं वनं विन्दतां

स्थलोत्पलकुलानि वै कलय तन्वि मन्दस्मितम् ।

पतन्तु कुसुमोच्चया दिशि दिशि प्रहृष्टालयः

स्फुटीकुरु गिरं पिकः सपदि मौनमादौकताम् ॥ ५ ॥

परिफुल्लनवपल्लवतल्लजाधरपुटां विकचकुसुममन्दहासां चञ्चरी-
कचूचुकमेचकितगुलुच्छस्तनयुगलां वासन्तीलतामन्यामिव लताङ्गीं
पश्यन्तमात्मानं प्रति कुपितां प्रेयसीं परिसान्त्वयितुकामः कश्चिदेव-
मब्रवीत् ।

सञ्चारिणी खलु लता त्वमनङ्गलक्ष्मी-

रम्लानपल्लवकरा प्रमदालिनुष्टा ।

चतुर्थो लम्बः ।

४७

यस्या गुलुच्छयुगलं कठिनं विशालशास्त्रे

शिरीषसुकुमारतमे मृगाक्षि ॥ ६ ॥

उपरिजतरुजार्थं वामहस्तेन काचि-

द्विधृतसुरभिशाखा सव्यहस्ताप्रकाञ्ची ।

अमलकनकगौरी निर्गलन्नीविबन्धा

नयनसुखमनन्तं कस्य वा द्राङ्ग तेने ॥ ७ ॥

काचिद्वराङ्गी कमितुः पुरस्तादुदस्तबाहोः कुसुमोद्यतस्य ।

मूलं नखाङ्काञ्चितमंशुकेन तिरोदधे मङ्गकरान्तरेण ॥ ८ ॥

अन्तर्वर्णं करसरोरुहकान्तिभिन्नं

पत्रव्रजं सपदि पल्लवशङ्कयान्या ।

संस्पर्शमार्दवकलाविरहाद्विमृज्य

गुच्छभ्रमेण नखकान्तिमहो चकर्ष ॥ ९ ॥

वपुषि कनकगौरे चम्पकानां स्वगेषा

वितरति परभागं नेति कश्चित्प्रियायाः ।

उरसि वकुलमालामावबन्धास्वुजाक्ष्याः

स्तनकलशसमीपे चालयन्पाणिपद्मम् ॥ १० ॥

वक्षःस्थलेष्वत्र चकोरचक्षुषां प्रियैः प्रकलप्ताः सुममालिका वभुः ।

अन्तःप्रवेशोद्यतशम्बरद्विषः सूनाततास्तोरणमालिका इव ॥ ११ ॥

एवं वनविहारपरेषु पौरेषु, तत्र सप्ततन्तुमारभमाणैर्द्विजैर्हविः-
स्पर्शनजनितकोपनैर्हन्यमानमन्तरुत्कूलितदुःखाम्बुधिवोपमिव प्राग-
महीपालस्य प्रयाणसंसूचकभेरीभाङ्गारमिवाक्रन्दनारावमातन्वानमन्त-
रुज्ज्वलितदुःखाम्निज्वालामिव शोणितधारामुद्गिरन्तं सारमेयमवलोक्य,
अपारकरुणाकरो जीवंधरो बहुप्रयत्नैरपि प्रत्युज्जीवायितुमशक्नुवानः
परलोकसमर्थापनपरतन्त्रं पञ्चमन्त्रमुपादिक्षत् ।

श्रवसा परमं मन्त्रं मनसा हन्त मा स्पृशन् ।

कुक्कुरो विजहौ प्राणान्दुःखलेशविवर्जितः ॥ १२ ॥

चन्द्रोदयाह्वयगिरौ विमलोपपाद-

शय्यातले रुचिरवैक्रियकाख्यदेशे ।

स्वामी सदंशुकधरो नवयौवनश्रीः

प्रादुर्बभूव स सुदर्शननामयक्षः ॥ १३ ॥

राकाचन्दिरदत्तदास्यममलं यस्यास्यपङ्केरुहं

नेत्रे वीतनिमेषकेऽकलयतां निष्कम्पमीनश्रियम् ।

पाणी कल्पकपल्लवप्रतिघृणी माणिक्यभीषोज्ज्वला

मूर्तिः पुष्पितकल्पपादपलतास्फूर्तिस्तदाजृम्भत ॥ १४ ॥

ततः कल्पतरुषु प्रमोदवाप्पबिन्दूनिव प्रसूननिकरानवकिरत्सु,
दुन्दुभिस्वनितेषु दिगन्तरालविजृम्भितेषु, मन्दारवनकुडुम्बिगन्धवह-
स्तनन्धये मन्दसञ्चारमन्थरे, रविकोटिसदृशेषु यक्षेषु समन्तात्प्रणाम-
दक्षेषु, मञ्जुमञ्जीररवमुखरितदिगन्तरासु सुराङ्गनासु मधुरगानकलावि-
लसितनर्तनकुशलासु, सुप्तोत्थित इवायं दिशि दिशि दृशं व्यापार-
यन्, विस्मयसंमदपूरयोः संगमे निमग्नः, तत्क्षणजनितावधिज्ञानतरणि-
मवलम्ब्य प्रबुद्धजीवकोपदिष्टमन्त्रप्रभावविलसितदेवभूयः, तत्र जये-
त्यादिशब्दमुखरमुखैर्निलिम्पैः सप्रश्रयमेत्य किरीटमणिघृणिराजि-
नीराजितचरणनीरेजैर्विज्ञापितं मङ्गलमज्जनजिनेन्द्रपूजादिकं यथानि-
योगमातन्वन्, जीवधरस्वामिवरिवस्यापरायणः परिवारैः सह तदुप-
कण्ठमाटिटीके ।

तवार्यं मन्त्रप्रभवा ममेदृशी विभूतिरित्यादिनुतिं समाचरन् ।

विधाय पूजामिह जीवकस्य वै प्रादान्मुदा दिव्यविभूषणान्यसौ ॥ १५ ॥

अथ ललाटतपतपनबिम्बे गगनकाननमध्यपुञ्जीभूतद्वहुताशन-

चतुर्थो लम्बः ।

४९

सकाशे, सशाबकमृगपूगेन सह मूलतलमाश्रिते नमेरुतरुच्छाये, सरो-
राजहंसेषु नलिनमुत्सृज्य पत्रच्छायामाश्रितेषु, दीर्घिकाजलेषु शफरो-
द्वर्तनैरार्कसंतापादिव कथत्सु, शिखण्डेषु नृत्तलीलाविरहेऽपि बर्ह-
भारं छत्रीकृत्य केकिनीः सेवमानेषु, मधुकरेषु गजगण्डतलात्कर्ण-
पालीमाश्रितेषु, कुसुमावचयश्रान्ताभिः कान्ताभिः सह व्यात्युसिकां
कर्तुंकामा भर्तारः शनैः शनैर्नवापगामाजग्मुः ।

नवापगेयं नलिनेक्षणानां द्विजारवैर्द्राक्कुशलानुयोगम् ।

विधाय डिण्डीरमनोज्ञहासा चलोर्मिहस्तैर्दिशति स्म पाद्यम् ॥ १६

तावद्यौवनदिनमणिप्रकाशपरिवर्धितामोदवक्षोरुहचक्रवाकयुगलासु
कान्तिकल्लोलनिर्लोलासु मञ्जुगुञ्जकलहंसकास्वपरास्त्विव तरङ्गिणीषु
पुरतरुणीषु दयितैः समं सरितमवगाह्य जलक्रीडामातन्वतीषु—

कश्चिदम्भसि विकूणितेक्षणं हेमयन्त्रविगलज्जलैर्मुहुः ।

कामिनीमुखमसिञ्चदञ्जसा चन्द्रविम्बमिव द्रष्टुमागतम् ॥ १७ ॥

काचन चपलजडापहतदुकूलपट्टे रुचिविजितस्फटिकपट्टे घनजघन-
फलके नखक्षतिव्याजेन मकरकेतनस्य जगज्जयप्रशस्तिवर्णावलिमिव
विभ्राणा, करनिपीडनोद्गीर्णरक्तिमधारामिव विद्रुमयन्त्रनिर्गलत्पयोधारां
शयकान्तिसंक्रान्तरक्तवर्णतया कुङ्कुमरसानुकारिणीं प्रियलपन्तले
सहर्षं ववर्ष ।

सुदतीकुचकुङ्कुलाग्रमारात्तरुणः कश्चिदसिञ्चदम्बुभिः ।

हृदयस्थलजातरागकल्पद्रुमवृद्ध्यै किमु कामुकः परम् ॥ १८ ॥

अन्या काचिद्वल्लभं वञ्चयित्वा सख्या साकं वारिमग्रा मुहूर्तम् ।

तस्या गात्रामोदलोभाद्भ्रमद्भिर्दृष्टैर्ज्ञाता सामुनालिङ्गिता च ॥ १९ ॥

सरोजिनीमध्यविराजमाना काचिन्मृगाक्षी कमनीयरूपा ।

वक्षोजकोशा मृदुबाहुनाला नालक्षि वक्त्रायतफुल्लपद्मा ॥ २० ॥

च्युतः प्रसूनैर्धनकेशबन्धान्मृगीदृशां तारकिते जलेऽस्मिन् ।

निरीक्ष्यमाणं तरुणैश्चकोरैः कस्याश्चिदास्यं शशभृद्वभूव ॥ २१ ॥

एवं जलक्रीडापरायणेषु पुरतरुणेषु, तटिनीतटालङ्कारभूतयोः कुबेर-
मित्रकुबेरदत्तनामजलधिसंभूतयोर्गुणमालासुरमञ्जरीनामधेययोः कन्या-
रत्नयोः, चन्द्रोदयसूर्योदयाभिधपरस्परपटवासचूर्णोत्कर्षस्पर्शया परा-
जिता नवापगाजलस्नाता मा भूदिति कृतसंगरयोः, कुट्टिन्यौ, चूर्णमा-
दाय, तत्र तत्र विचार्य, क्रमेण जीवंधरनिकंटमागत्य, चन्द्रोदयसूर्यो-
दययोर्मध्ये कः श्लाघ्य इति पृच्छाञ्चक्रतुः ।

स्वामी च चन्द्रोदयचूर्णमूचे श्लाघ्यं तदन्यद्वनकालयोग्यम् ।

आद्यं किरन्व्योम्नि समावृतालं निर्दिश्य च प्रत्ययमाततान ॥ २२ ॥

ततः कुमारं कुरुवंशवीरं नत्वा च नुत्वा विनिवृत्य चेच्छ्रौ ।

स्वस्वामिनीसंनिधिमेत्य वेगाद्विज्ञापयामासतुरेवमेव ॥ २३ ॥

उभयोश्चूर्णयोरात्तगन्धभावे समेऽपि च ।

जीवकेन विनिर्दिष्टे शुशोच सुरमञ्जरी ॥ २४ ॥

उच्छासयामास मुखाम्बुजातं चन्द्रोदयोऽयं गुणमालिकायाः ।

सूर्योदयो द्राक्सुरमञ्जरीश्रीवक्त्राब्जशोषं व्यतनोद्विचित्रम् ॥ २५ ॥

ततः पराभवजनितदुरासदेर्प्याकलुषितचेतना सुरमञ्जरी सख्या
गुणमालया बहुधा प्रार्थिताप्यकृतस्नानैव निवृत्य जीवकादपरं नरं न
पश्यामीति निश्चस्य कृतसन्धाबन्धा रोषान्धा कन्यागारं प्रविवेश ।

वयस्याविप्रयोगेन गुणमाला शुशोच सा ।

चन्द्रिकाया वियोगेन प्रातस्त्वपलिनी यथा ॥ २६ ॥

तावत्सक्थिजवप्रभुग्नपवनाटोपोत्कटोत्पाटितैः

शाखानां वलयैर्निरभ्रगगनेऽप्यभ्रभ्रमं भावयन् ।

चतुर्थो लम्बः ।

५१

हाहाकारपराञ्जनान्विरचयब्राज्ञो मदान्धो गजो

वेगाज्जङ्गमशैलराजगरिमा पौरव्रजं प्राविशत् ॥ २७ ॥

करटोद्यन्मदाम्भोभिः मृजन्कल्लोलिनीयुगम् ।

अधावन्मत्तकुम्भीन्द्रो गुणमालारथं प्रति ॥ २८ ॥

तदा परिजनेषु परिणतकरेणुराजभयेन दूरदूरमपसर्पत्सु, कस्मि-

श्रिद्धावीजने समसुखदुःखतया मां हत्वा सा हन्यतामिति गुणमालायाः
 पुरतः स्थिते, हतेति शब्दमुखरेषु समीपवर्तिषु जनेषु, करुणापरिणा-
 हितद्वयो जीवंधरः समुपेत्य, केसरीव सिंहनादप्रतिध्वनितदिक्कटो
 हेलयैव सिन्धुरं भीकरमपि सूकरं विधाय तदीयस्कन्धमलङ्कुर्वन्,
 कुम्भस्थलसाम्यविलुलोकिष्येव कुम्भस्थले करं, तस्याः स्तनकलशे
 दृष्टिं, मनसि तत्प्रस्तावं च वितस्तार ।

मदकलकलभस्य यानतुल्या गतिरिह यूथपयूथिकाभकेश्याः ।

मृदुकरनिभमूरुयुगमस्याः कुचयुगमातनुते च कुम्भसाम्यम् ॥ २९ ॥

इति मनसि चिन्तयन्नेव पञ्चशरप्रहारपरवशो गजराजमालान-
 मानीय, सहचरैः सह रथमलंकुर्वन्, गजविज्ञानप्रशंसापरैः पौरैः
 स्तूयमानो निजमन्दिरान्तरं प्रविवेश ।

साक्षात्पञ्चशरं कुमारमतुलं निध्याय रूढान्तरा

कामार्ता गुणमालिका च सदनं गत्वा चिरं विद्वला ।

ध्यायन्ती मनसा तमेव सततं संतापशुष्यन्मुखी

पृष्टाप्यत्र सखीजनैर्बहुतरं नैवोत्तरं सा ददे ॥ ३० ॥

बलवदस्वस्था गुणमाला कंदर्पनिन्दामेवमकरोत्—

कुसुमायुध पञ्च ते कलम्बा नियता लक्ष्यजनस्त्वनेकिकः ।

इति चेदहेमकिका कथं वा गमितानन्तशरैश्च पञ्चताम् ॥ ३१ ॥

इति बहुधा प्रलपन्ती, तीव्रतरमदनसंतापमसहमाना क्षणं घनसा-

५२

जीवंधरचम्पुकाव्ये

रदीर्घिकापरिसरे क्षणमुपवनतटमञ्जुलनिकुञ्जे क्षणमास्तृतकुसुमतल्पे
क्षणं मृदुलप्रवालशय्यातले क्षणं सुकुमारहंसतूलशयने क्षणं नव-
कदलीकानने कालं क्षिपन्ती, क्रमेण पत्रिकां विलिख्य, कंचन
क्रीडाशुकं जीवंधराय प्रोहैषीत् ।

जीवंधरोऽपि बहुधा विरहाग्निलीढ-

मङ्गं दधन्निजगृहोपवने निषण्णः ।

चित्ते विलिख्य कमनीयतमं तदङ्गं

निःश्वस्य विश्वमहितः सुचिरं लुलोके ॥ ३२ ॥

तावदागत्य चाटुवचनचतुरेण कीरेण प्रसंगात्समर्पितं पत्रं
फलितमनोरथसुरतरुपत्रमिवादाय तत्क्षणमेव द्रष्टुकामोऽप्यानन्द-
बाष्पनिरुद्धनयनमार्गतया विघ्नितो मोदपरीवाहं कथं कथमपि
नियम्य जीवंधरो वाचयति स्म ।

मदीयहृदयाभिधं मदनकाण्डकाण्डोद्यतं

नवं कुसुमकन्दुकं वनतटे त्वया चोरितम् ।

विमोहकलितोत्पलं रुचिररागसत्पल्लवं

तदद्य हि वितीर्यतां विजितकामरूपोज्ज्वल ॥ ३३ ॥

आनन्दबाष्पसंरुद्धकंधरो गदगदं पठन् ।

तदेवं विलिलेखाशु पत्रं तां प्रति मोदतः ॥ ३४ ॥

मम नयनमराली प्राप्य ते वक्त्रपद्मं

तदनु च कुचकोशप्रान्तमागत्य हृष्टा ।

विहरति रसपूर्णे नाभिकासारमध्ये

यदि भवति वितीर्णा सा त्वया तं ददामि ॥ ३५ ॥

तावदन्तरुज्ज्वलितमनसिजाग्निधूमनिकरेणेव निःश्वासेन नील-
मणीकृतनासामौक्तिका, क्षामक्षामाङ्गतया बलयीकृतकनकोर्मिका,

चतुर्थो लम्पः ।

५३

मुखमुधाकरकौमुदीलिप्तयेव परिपाण्डरतनुवल्ली, भावनाप्रकर्ष-
 शेन दिशि दिशि परिस्फुरन्तं जीवधरमालोक्य प्रत्युत्थानाय
 कृतप्रयत्नापि मृणालकोमलैरङ्गैरपारयन्ती, प्रेषितशुकागमनविलम्बा-
 सहतया त्रस्तैकहायनकुरङ्गीवापाङ्गतरङ्गान्दिशि दिशि किरन्ती गुण-
 माला, समागतं जात्या कृत्येन च पतिणं शुक्रमुद्दीक्ष्य, एहोहि
 न सहे विलम्बमिति समालपन्ती, संनिहितं तं तत्समयजातप्रमो-
 दोच्छूनाङ्गतया स्फुटितकञ्चुकेन भुजयुगलेनादाय च पत्रं निरन्तर-
 निपतितैरपाङ्गैः सर्वत्र मणिलिप्त इव विचित्रे पत्रे रमणीयाक्षरमणी-
 नपश्यन्ती, प्रीतिलतापुष्पायमाणमन्दहासधवलीकृते तस्मिन्विलि-
 खितं पद्यं वाचयन्ती वाचामगोचरमानन्दमभजत ।

तदिदं वृत्तमेवत्य कन्यकायाः पितराविङ्कितचेष्टितादिभिश्च ।

मुमुदाते स्म वरो हि योग्यभाग्यप्रथितो दुर्लभ एव भोभवीति ॥ ३६ ॥

तदनु गन्धोत्कटान्तिकं नीताभ्यां काभ्यांचिदामुप्यायणाभ्यामिमं
 वृत्तान्तं श्रवणपुटेनाघ्रायाश्चर्यवृत्तिरयं मनस्यामोदमातन्वन्नसनयानुम-
 तिवचनमकरन्दधारामुद्गिरति स्म ।

शुभयुगुणसंपन्ने मुहूर्ते गुणमालिकाम् ।

पुर्वी कुवेरमित्तस्य परिगिन्येऽथ जीवकः ॥ ३७ ॥

तदा परिणयोचितभूपावेषोज्ज्वलः साक्षात्कन्दर्प इव संतर्पितसक-
 लमनुजनयनः कुरुवंशवीरो जीवधरः संमदविस्तारितलोचनाभ्यां नय-
 मालानन्दिनीमपि त्रिनयमालानन्दिनीं गुणमालां विलोकयामास ।

कुसुमातिशायि सुकुमारमङ्गकं दधती नभःस्थलनिकाशमध्यमम् ।

कुसुमेपुकार्मुकलतेव भाति या त्रिवली तदङ्गुलिमुसन्धिरेखिका ॥ ३८ ॥

यस्याः सुभासमरसाधरपल्लवाग्रे

मन्दस्मितैः कुसुमितैः कुरुवंशकेतोः ।

५४

जीवधरचम्पुकाव्ये

नेत्राम्बुजे तु फलिते हृदयं रसस्य

धारामसूत सपदीति विचितमेतत् ॥ ३९ ॥

तामेनामुपयम्यायं कुरुसन्तानकुञ्जरः ।

चिक्रीडाधित्यकाभागे चिरं मोदमहीभूतः ॥ ४० ॥

इति महाकविहरिचन्द्रविरचिते श्रीमति चम्पुजीवधरे

गुणमालालम्भो नाम चतुर्थो लम्बः ।

पञ्चमो लम्बः ।

* > < *

शत्रुजीवकबलीकरणेषु दक्षजीवकबलं मनसैव ।

आलिहन्नथ करी तृणरूपं प्रागिव स्वकबलं विजहौ सः ॥ १ ॥

कुण्डलेन हतः सोऽयं कुण्डलीकृतदुर्मदः ।

रोषं सोर्मिकमतेने कटकाश्रितकुञ्जरः ॥ २ ॥

तदेतन्निशम्य विशांपतिर्विशालक्रोधानलं वनौकःसङ्घविजयेन सञ्जातं
 वल्लकीविजयेन पल्लवितमनङ्गमालासङ्गेन संदीपितं शुण्डालपतिशिरो-
 मण्डलकुण्डलताडनेन जाज्वल्यमानं कुमारनिकारेण शिशमयिषुः
 काष्ठाङ्गारः, संगरे भङ्गुरं कुमारं हस्तग्राहं गृहीध्वमिति मथनप्रमु-
 खान्नियोज्य, संयोज्य च गजरथतुरगपादातशबलेन बलेन सह
 प्राहैषीत् ।

बलं पुरोधाय रथाधिरूढः प्रचण्डवृत्तिर्मथनश्चत्वाल ।

ज्ञात्वा कुमारोऽपि सहायजुष्टो रथी युयुत्सू रिपुमानशे तम् ॥ ३ ॥

गजा जगर्जुः प्रटहाः प्रणेदुर्जिहेषुरश्वाश्च तदा रणाग्रे ।

कुमारबाहासुखसुसिकायाः प्रबोधनायेव जयेन्द्रियायाः ॥ ४ ॥

पञ्चमो लम्बः ।

५५

कराञ्चितशरासनादविरलं गलद्भिः शरै-

लुलाव कुरुकुञ्जरो रिपुशिरांसि चापैरमा ।

विभेद गजयूथपान्सुभटधैर्यवृत्त्या समं

ववर्ष शरसन्ततिं सममिभोद्वैतैर्मौक्तिकैः ॥ ५ ॥

ततश्च हतशेषेषु सैनिकेषु तदीयप्रक्ष्वेडनाध्यापकादधीतवेगेषु तद-
भ्यामायेव दिशि दिशि पलायमानेषु विच्छिन्नशरासनरथादिपरि-
करतया कम्पमानमवलोक्य कुरुवीरो गभीरतरमेवमवादीत ।

भवाट्टशे भुजोऽयं मे न बाणं मोक्तुमीहते ।

गच्छ गच्छ भयेनालं ब्रूहि राज्ञे कथामिमाम् ॥ ६ ॥

जेतुमस्मान्मृधारम्भे नेतुं कीर्तिं दिगन्तरम् ।

भवान्तरे च चतुरं मन्यते यः स दुर्मतिः ॥ ७ ॥

तावदिदं वृत्तमाकर्ण्य कोपसंज्वलितनयनाङ्गारेण काष्ठाङ्गारेण
पुनरपि सर्वाभिसारेण प्रेषितां चमूमवलोक्य करुणार्द्रमानसः कुरु-
कुलोत्तंसः क्षुद्रप्राणिवधेन किमिति युयुत्सामपास्य सकलापायापनयन-
दक्षस्य सुदर्शनयक्षस्य सस्मार ।

यक्षाधिपः पतनया सह तं समेत्य

शान्तिं निनाय नरपालबलानि सद्यः !

जीवंधरं जयगिरिप्रथितं करीन्द्रं

कौतूहलं च हृदयं कृतकृत्यतां स्वम् ॥ ८ ॥

दन्तावलोऽयं कटद्वानधारासौरभ्यलोभागतभृङ्गसङ्घैः ।

जीवंधरश्रीपद्मसंगाद्वराज पापैरिव मुच्यमानः ॥ ९ ॥

तदनु सुरवारणमारूढः, पार्श्वद्वयविधूयमानाभ्यां सुखकमलभ्रान्ति-
समागतंहसमिथुनशङ्कावहाभ्यामनुरक्तयक्षाधिपराज्यलक्ष्मीप्रहितकटा-
क्षच्छटाभ्यामिवोर्ध्वं रमृतदन्तावलदन्तयुगलनिर्गलत्कान्तिकल्लोलाभ्या-

५६

जीवंधरचम्पुकाव्ये

मिव कमलशशाङ्कयोर्विजयेन सुखमभितः सेवमानाभ्यामिव की-
र्तिशावकाभ्यां भुजदण्डवास्तव्यजयलक्ष्मीमन्दहासरुचिपूराभ्यामिव
क्षीराब्धिडिण्डीरचयाभ्यामिव चामराभ्यां विभ्राजितः, यशोविजि-
ततया सेवार्थमागतेन परितोलम्बमानमुक्ताफलच्छलतारामण्डलम-
ण्डितचन्द्रबिम्बेनेव कीर्तिक्षीरवाराशिफेनपुञ्जेनैव सुखचन्द्रभ्रमसमा-
गतपरिवेषेणेव सुरकराम्बुरुहविधृतकनकदण्डरुचिरधवलातपत्रेण वि-
राजितः, सकलदिविजकुङ्कुलीकृताञ्जलिकञ्जपुञ्जमध्यराजहंसायमानः,
शिखावलकुलनृत्यकलाविलाससंपादकैर्गभीरतरतूर्यनिनादैर्वाचालितद-
शदिक्तः, निरन्तरदन्दह्यमानकालागुरुधूमरेखया धवलातपत्रे
शशिशङ्कासमागतविधुतुदसंभाव्यमानया सुरभितसविधप्रदेशः, निर-
न्तरनिःसरत्पदनखकान्तिभिर्निजाक्रमणभिन्नकुम्भस्थलविगलन्मौक्तिक-
निचयशङ्कामङ्कुरयन्, एकदोदितकोटिसूर्यैरिव विमानारूढैर्यक्षैः
परितःस्तूयमानवैभवं, नटन्तीः सौदामिनीलता इव त्रिदशवनि-
ता निःसरदपाङ्गमुधातरङ्गिणीमध्ये भुजोल्लासितलास्यलीलावशेन प्लव-
न्तीरिव समाकलयन्, शनैः शनैर्वृन्दारकवन्दिसंदोहपापठ्यमान-
विरुदावलिमुखरीकृतकन्दरतया प्रतिध्वानवशेन स्वयमपि स्तुति-
माचरन्तमिव चन्द्रोदयनामानं भूमिधरेमेत्य, तत्र विचित्ररत्नमयमण्ड-
पमध्ये सरभससंनाहैरमृतान्धःसमूहैः समानीतं मूर्तमिव सकलानुरागं
पद्मरागमयं सिंहविष्टरमलंचकार ।

प्रणेदुः पटहास्तत्र प्रतिध्वानितकन्दराः ।

गायन्त्यो मञ्जु किनर्यो ननृतुश्च समन्ततः ॥ १० ॥

ततः कलशवारिधिं प्रति चचाल यक्षाधिपः

सुरैः करसरोरुहाञ्जितसुवर्णकुम्भैः सह ।

पञ्चमा लम्बः

७७

सतां पथि समावहन्विततसान्ध्यमेघभ्रमं

किरीटमणिकान्तिभिः सुरपचापसंभावनाम् ॥ ११ ॥

एते देवाः पूर्वमागत्य लक्ष्मीं धेनुं चिन्तारत्नमन्यांश्च दृत्वा ।

आशापाशादागतास्ते पुनश्चेत्येवं दुग्धाम्भोधिरार्तं ररास ॥ १२ ॥

ततश्च, कुरुवीरं धैर्यगुणेन स्पर्धमानश्चन्द्रोदयगिरिस्तदीयपादस्पर्शेन कृतार्थतामाससाद, अहमपि गाम्भीर्ययशोभ्यां स्पर्धमानस्तदीय-सर्वाङ्गस्पर्शेन कृतकृत्यतामनुभवामि, इति चलाचलवीचिबाहुभिर्नृत्यत इव फेनकूटेन, घोषकपटेन चाट्टहासमातन्वानस्येव, दुग्धसागरस्य पयोभिः पूरितान्कनककलशान्विभ्राणास्ते यक्षाध्यक्षमुखाः, सत्वरमागत्याभिषेकमङ्गलं कर्तुमारभन्त ।

यक्षेशमुख्यकरलम्बितहेमकुम्भ-

पङ्केः पपात कुरुकुञ्जरमूर्ध्नि तोयम् ।

सन्ध्याभ्रसङ्घविगलद्विमलाम्बुवर्षं

प्रालेयशैलशिखराग्र इवातिसान्द्रम् ॥ १३ ॥

समापिते साध्वभिषेकमङ्गले निलिम्पकान्तानयनान्तवारिभिः ।

परीतमूर्तिः पुनराबभावसौ पयोऽभिपूरैरिव सिच्यमानः ॥ १४ ॥

ततो दिव्याम्बरधरो मणिभूषणमण्डितः ।

रेजे जीवधरस्वामी सचापशरदभ्रवत् ॥ १५ ॥

यक्षाधिपार्पितं कल्पवृक्षाञ्चितफलादिकम् ।

जग्राह जीवकस्वामी निग्राहचतुरो द्विषाम् ॥ १६ ॥

ततः क्रमेण यक्षाध्यक्षेणोपदिष्टं कामरूपविधानगानविषहान-शक्तियुक्तं चिरतं मन्त्ररत्नं बहुमन्यमानः, 'एकहायनमात्रेण राज्य-लक्ष्मीकटाक्षान्प्रवेक्ष्यसि' इति तद्वचनेन संतुष्टः, सन्ततं प्रश्रयवशं-वैदेर्यक्षैः संभाव्यमानः कुरुवीरः, कदाचिद्देशान्तरदिदृक्षामिङ्गितै-

७८

जीवधरचम्पुकाव्ये

यक्षाध्यक्षं ज्ञापयामास ।

मनीषितं तस्य कुरुत्तमस्य ज्ञात्वा मनीषी स हि यक्षराजः ।

मार्गस्य भङ्गीं स्फुटतोऽभिधाय संप्रापयामास तदद्वितीयाम् ॥ १७

तदनु कुरुवंशकेसरी केसरीव तत्र तत्र निर्भय एव विहरन्,
 कचिदतिविततानोकहकुलविलसितमसूर्यपश्यं तरक्षुमृगाधिष्ठानम्, क-
 चन तरुषण्डे कादम्बिनीभ्रान्त्या दूरोन्नमितकेकागर्भकण्ठं प्रबल-
 पुरोवातसंताडितशिखण्डं नीलकण्ठम्, कुवचिन्महागुल्मान्तरकुडुम्बि-
 शबरकदम्बकम्, कुत्र च नीपपादपस्कन्धानिषण्णशुण्डादण्डं करि-
 णीसहायं शुण्डालमण्डलम्, कुत्रचित्स्तनधयशिशुसंरुद्धां हरिणीं
 भुम्रग्रीवमवलोकयन्तं धावमानहरिणम्, कुत्रचन दशनान्तरस्थिततृण-
 कबलच्छेदशब्दं नियम्य व्याजिह्वाङ्गैः कुरङ्गैः श्रूयमाणगानकलाप्र-
 वीणं किरातस्त्रैणम्, कचन गर्जनतर्जितस्तम्बेरमनिचयं मृगेन्द्रचयम्,
 कुत्राचिद्भूधराकारमजगरनिकरं पश्यन्, क्रमेणातिलङ्घितविपिनपथः,
 कचिदरण्ये समुद्रतधूमपरीताम्रकषभूमिरुहतया सजलजलधरश्यामलं
 तरुनिकरमिव कुर्वन्तं श्लोषचटचटात्कोरेणाट्टहासमिवातन्वानमतिवेग-
 समाक्रान्तकाननं दवदहनं ददर्श ।

असूर्यपश्येषु प्रचुरतरुषण्डान्तरतल-

प्रदेशेष्वत्यन्तं यदुषितमभृदन्धतमसा ।

तदग्नितासेनोद्यतमिव तदा धूमपटलं

तमालस्तोमामं गगनतलमालिङ्ग्य ववृधे ॥ १८ ॥

दवानलोद्गता धूम्या महती गगनश्रिया ।

धृतनीलपटीवासौ बभौ व्याप्तदिगन्तरा ॥ १९ ॥

तदानीं दवहुताशनपरीतं विपिनम्, अनलवृद्धिलिङ्गैः विस्फुलिङ्गै-
 रुदुनिकरमिव, देदीप्यमानकीलाकलपैः संध्यारागरञ्जितमिव, धूम-

पञ्चमो लम्बः ।

५९

स्तोमेन ध्वान्तदन्तुरितमिव, ज्वलज्ज्वलेन संध्यारक्तचन्द्रबिम्बचुम्बितं
नभस्तलमिव, व्यराजत ।

तदा हरिमण्डलं हुतवहाक्रमत्रासतो

विलोलनयनाञ्जलैर्विजितबालनीलोत्पलैः ।

दवानलविनाशनप्रथितवेगकूलंकषां

कलिन्दगिरिनन्दिनीं कलयति स्म कल्लोलिनीम् ॥ २० ॥

तदनु धूमस्तोमचुङ्कारेण ज्वालाकलापफटफटात्कारेण शबरजन-
हाहाकरेण तन्मध्यनिरुद्धसत्त्वयूथार्तविरावेण च बधिरीकृतदिशावशा-
वल्लभे हुताशसंत्रासभावमानवनदेवताशिथिलकवरीनिकरपरिशीलित-
साम्यया धूम्ययान्धीकृतसकललोके वैश्वानरे विजृम्भिते, भाविमेष-
पटलशम्पागर्जितानि धूमस्तोमज्वालादहनचटचटात्कारैः परिहसदिव
काननमराजत ।

अनेकपकुलं तत्र दह्यमानं दवाग्निना ।

त्रातुमैच्छद्दयापूरजलधिः कुरुकुञ्जरः ॥ २१ ॥

तस्याकृतमवेत्य यक्षपतिना वेगेन संकल्पिता

जीमूता विद्यदङ्गणे परिणता धूमप्रकारा इव ।

उद्यद्गर्जितपाटिताखिलमहादिग्भित्तयस्तत्क्षणं

वर्षं हर्षितजीवका विदधिरे कल्पान्तमेवायिताः ॥ २२ ॥

यक्षेन्द्रकल्पितवनाघनमण्डलं त-

च्चक्रेऽभिषेचनमरण्यगजव्रजस्य ।

वाराग्निधेर्विमलशीतपयःप्रवाहै-

र्यक्षाधिराज इव कौरवकुञ्जरस्य ॥ २३ ॥

तथा हि । सौदामिनीसुभगनर्तकरीवितान-

मभ्रं शिखावलकुलं पटुवन्दिवर्गः ।

६०

जीवंधरचम्पुकाथे

मेघारवः सकलवाद्यरवस्तरूपां

गुच्छाः समीरचलिताः किल चामराणि ॥ २४ ॥

तदनु परिरसितानि शुण्डालमण्डलानि तरुषण्डानि च विटपसं-
सक्तविन्दूत्करनिपतनव्याजेनानन्दवाष्पमुकुलान्युत्सृजन्ति विलोकमा-
नः, संतोषेण तस्माद्वनान्निर्गत्य, तत्र तत्र मानुषरूपिण्या धर्मरक्षि-
ण्या यक्षिण्या परिचर्यमाणः, तीर्थस्थानानि पूजयन्, क्रमेण कुरुमल्लः
पल्लवदेशमानशे ।

सञ्चरंस्तत्र संतोषात्पञ्चबाणः कुरुत्तमः ।

धावमानानभिमुखं ददर्श पथि कांश्चन ॥ २५ ॥

तेऽपि तं कुरुवरं प्रभोज्ज्वलं वीक्ष्य विस्मयनिमग्नमानसाः ।

प्राप्य तस्य सविधं प्रमोदतः प्रश्रयेण मधुरां गिरमाहुः ॥ २६ ॥

कुवलयारूढादसंदायकोऽपि निखिलमहीभृन्महितपादोऽपि भवान-
दोषाकरतया न सुधाकरः, पद्मोल्लासनपटुरपि सन्मार्गाश्रितोऽपि
सद्विरोधाभावेन न प्रभाकरः, सुमनोबृन्दवन्दितोऽपि क्षमाभृदनुकूलत-
या न पुरंदरः, कुशाग्रनिकाशमतिरपि मौढ्यविरहेण न सुरगुरुः ।

इत्यादिस्तुतिविस्तारान्परिप्रच्छ ताञ्जनान् ।

कृत्याः के यूयमित्येवं कुरुवीरः कुतूहलात् ॥ २७ ॥

इति जीवंधरेण पृष्टास्तेऽप्येवमवोचन्त—

अत्रास्ति चन्द्राभपुरी प्रसिद्धा यथार्थनाम्नी घनवज्रसौधैः ।

अभ्रंलिहैरम्बुजसंभवस्य निर्माणनैपुण्यविलाससीमा ॥ २८ ॥

यस्यां निशायां मदिरेक्षणानां कपोलदेशे प्रतिबिम्बदम्भात् ।

मुखाब्जकान्तेरपहारसक्तः समागतश्चन्द्र इवावभासे ॥ २९ ॥

यत्सालरत्नकान्तीनां पटलेनेव तर्जितः ।

मानुर्वर्जपटच्छन्नो भाति प्रविरलातपः ॥ ३० ॥

पञ्चमो लम्बः ।

६९

तां पालयत्यमरराजसमानकीर्तिः

शौर्याकरो धनपतिप्रथितो महीशः ।

श्रीमानहीनवपुरप्यभुजङ्गलीलो

मित्रानुरागसहितोऽपि कलाधरेच्छः ॥ ३१ ॥

श्रीराजकशिरोरत्नकान्तिबालातपाञ्चितम् ।

यस्य पादाम्बुजं भाति नखचन्द्रिकयोज्ज्वलम् ॥ ३२ ॥

तिलोत्तमेति विख्याता तस्य कान्ता मनोरमा ।

विरामभूमिः कान्तीनामनूनगुणभूषणा ॥ ३३ ॥

कान्त्या विजितपद्मास्ति तयोः पद्मेति नन्दिनी ।

शिरीषसुकुमाराङ्गी कठिनस्तनकुङ्कुला ॥ ३४ ॥

कदाचिदेषा त्रिभुवनललामवल्ली विहाराय वनमागता तत्र तत्र
सखीभिः सह विहरन्ती रोमराजिलतया वेण्या च मामियं निराकरो-
तीति कृतविद्वेषेणवाशीविषेण दष्टा विदितवृत्तान्तेन महाचिन्तेन
भूकान्तेन कारितामिमां निर्विषीकुर्वते दास्यते सार्धराज्या कन्यकेति
व्योषणां निशम्य समागतैर्विषवैद्यैश्चिकित्सितापि नोल्लाघतामाससाद ।

पद्मापि गौरी नरपालपुत्री मध्येन हीनापि सुमध्यमा सा ।

भुजङ्गदष्टा बत कन्यकापि विभाति सौख्यादिव मीलिताक्षी ॥ ३५ ॥

भवतां विषविज्ञानमस्ति चेन्निस्तुलप्रभम् ।

निर्विषीक्रियतामद्य कन्यारत्नं धरापतेः ॥ ३६ ॥

इति तेषां वचनमाकर्ण्य किञ्चिदस्तीति प्रत्युत्तरेण तान्कलकलेन
केकिन इव जलधरो जीवधरः संमोदयन्, तैरनुगम्यमानो राजभवन-
मासाद्य नगरमोहनाङ्गीं सगरमोहनाङ्गीं वयसा विषेण च श्यामाङ्गुतया
मालतीलतासर्वसाम्यमनुभवन्तीं म्लानाम्बुजसंनिभभालां निष्पिष्टबाल-
मृणालसंमितभुजयुगलां श्वसितकम्पितघनस्तनकुङ्कुलां नरपालबालामव-

६२

जीवंधरचम्पुकाव्यं

लोक्य पञ्चशरप्रहारवञ्चितेन मनसा यशराजस्य स्मरन्नभिमन्त्रयामास ।

तावन्मोहेन मुक्ता नरपतिदुहिता चन्द्रिकेव ग्रहेण

धूमेनाग्नेः शिखेवाचलवनतमसा मुच्यमानेव राका ।

आकाशस्येव लक्ष्मीरसितजलमुच्चा शैवलेनेव गङ्गा

सेयं विद्युन्निकाशा सविधगतजनानन्दिनी द्रागुदस्थात् ॥ ३७ ॥

पिवोरानन्दिनी सेऽयं चन्द्रिकेव चकोरयोः ।

जीवंधरस्य नयने सुखयामास सादरम् ॥ ३८ ॥

तावदानन्दमकरन्दोद्गारिमनःसरोजेन क्षोणीपालकेन सविधमानीय
कृतनुतिवचनेन मणिमयासनमधिरोपितः स्वामी जीवंधरः सप्रश्रयं
संभावितस्तत्क्षणमेव रूपलक्षणादिना राजवंश्योऽयमिति संजज्ञे ।

आहूय कार्तान्तिकमुख्यबृन्दं क्षोणीपतिः संसदि निश्चिकाय ।

शुभं मुहूर्तं स समादिशच्च विवाहसन्नाहविजृम्भणाय ॥ ३९ ॥

तदनु मणितोरणपताकाकलशदर्पणादिभिरलंकृतासु नगररथ्यासु
परिकल्पिते विविधरत्नस्तम्भचक्रचक्रितपरिणयमण्डपे तत्र विचित्रतया
विरचितायां मङ्गलद्रव्यसंगतायां मणिवेदिकायां क्षितिपतिरुपयममङ्गलं
विधातुमारभे ।

नरपालसुतां स्नातां प्रसाधनगृहाङ्गणे ।

प्रसाधयितुमारभे ग्रहर्षेण सखीजनः ॥ ४० ॥

कलशजलधिवेलालोलङ्घिणीरखण्डा-

यितमृदुवसनेनावेष्टिता राजपुत्री ।

शरदमलघनालीशोभितेवन्दुरेखा

सुरतरुनववल्ली पुष्पितेवावभासे ॥ ४१ ॥

पादाम्बुजोल्लसितहीरकनूपुरश्री-

राविर्बभूव नखचन्द्रिरसेवनाय ।

पञ्चमो लम्बः ।

६३

तारावलिः पदसमीपगतेव तस्या-

स्तारुण्यवीरुध इवापतिता सुमालिः ॥ ४२ ॥

तस्या गुरुनयनशोभितरशना मदनराजधानी कनकप्राकाराव-
लिरिव मारमहानिधिनिधानवेष्टितभुजगीव मीनकेतनोपवनवृत्तिसुर-
तरुवल्लीव व्यराजत ।

हारः किं वा सकलनयनाहार एवाम्बुजाक्ष्या

यद्वा वक्षोरुहगिरिपतन्निर्झरस्यैष पूरः ।

किं वा तस्याः स्तनमुकुलयोः कोमलश्रीमृणालो

भानि स्मैवं विशयवशतः स्त्रीजनैः प्रेक्ष्यमाणः ॥ ४३ ॥

नासामर्णिवैक्रपयोजमध्यविभासुरोऽयं जलबिन्दुरेव ।

आहोस्विदस्या नवमौक्तिकं किं नासाख्यवंशाद्गलितं गरिष्ठम् ॥ ४४ ॥

किं काममन्त्रचीजालिः किं वा तद्विरुदावलिः ।

किंचित्कुचाब्जभृङ्गालिर्मकरी संशयं व्यधात् ॥ ४५ ॥

एवमलंकृतां मदनमोहनमन्त्रदेवतामिव साक्षादागतां विषमवा-
णकेलीमिव तरुणीं रमणीजनचूडामणिं सखीजनः कामदेवस्य
वेदिकामध्यविलसितमणिपट्टिकामध्यासीनस्य परिसरं शनैः शनैः
प्रापयामास । तदनु सकलतूर्यस्वनितेषु मुखरितदिगन्तरेषु, मन्त्र-
विदां वचनेषु व्याजृम्भमाणेषु, वेदिकामभितो मङ्गलमणिदीपेषु
देदीप्यमानेषु, पूज्यमानेषु हव्यवाहेषु जाज्वल्यमानेषु, परिणय-
मङ्गलदर्शनकुतूहलविवृतनयनेषु पुरंधीजनेषु, जनितसंमर्दनेषु परिप-
त्परिकरेषु, पार्थिवेषु निजभुजाङ्गदपरस्परसङ्घर्षविगलत्कनकशकल-
व्याजेन बाहुप्रतापकणानिव किरत्सु, प्राप्ते च शुभे मुहूर्ते, जिवंधर-
स्वामी धनपतिनरपतिना वारिधारापुरःसरं प्रतिपादितां तिलोत्तमासुतां
पद्मां पाणौ परिजग्राह ।

६४

जीवंधरचम्पुकाव्ये

प्राप्यार्धराज्यं कुरुवंशकेतुः कन्दर्पसाम्राज्यरमां च पद्माम् ।
प्रमोदकल्लोलपरंपराणामाघातहृष्यद्दृढ्याम्बुजोऽभूत् ॥ ४६ ॥

इति महाकविहरिचन्द्रविरचिते श्रीमनि चम्पुजीवंधरे
पद्मालम्भो नाम पञ्चमो लम्बः ।

षष्ठो लम्बः ।

पद्मां पयोधरभरानतगात्रवल्लीं

पद्माननां कुरुवरो रमयंश्चिराय ।

तद्भातृभिर्गुणमणीकुलोहणैस्तै-

र्द्धात्रिंशता प्रतिदिनं परिपूज्यते स्म ॥ १ ॥

कदाचित्कुरुवीरस्य सकलभूतसंतापनाशनं निखिललोकदेदीप्यमानं भुजप्रतापमभिवीक्ष्य लज्जयेव संहतनिजप्रतापे, स्वैराभिसारनिरोधजनितक्रोधानां बन्धकीनामारक्तकटाक्षच्छटाभिरिव संहतनिजकरे समानीतपद्मिनीहृदयानुरागपरंपराभिरिव कुङ्कुमसच्छायमण्डले दिनकरे चरमशिखरिशेखरकनकलशशङ्काकरे, सायन्तनसुगान्धिशीतलमन्दपवनलोलितललितलताङ्गुलितयाद्वयद्वय इव वनविटपिभ्यो व्याकुलारावव्याजेन प्रत्युत्तरमभिधाय धावनव्यासङ्गेषु विहङ्गेषु, सहस्रपत्रेषु सहस्रकरकिरणान्क्रमेण निमीलदेकैकदलैर्गणयत्स्विव मुकुलीभवत्सु, सिन्दूरच्छविबन्धुरे संध्यारागे वरुणादिशि विजृम्भते, आविर्भवतिमिरनिकरबीजेष्विव बम्बरेषु पद्माकरं विहाय कुमुदाकरमाक्रमत्सु, ध्वान्तकदम्बमुदजृम्भत ।

लोकदीपे रवौ लोकगृहमाभास्य निवृत्ते ।

तत्कज्जलमिवानीलं तमोवृन्दमजायत ॥ २ ॥

संदष्टं विसमुत्तमृज्य चक्रद्वन्द्वेन मूर्च्छता ।

षष्ठो लम्बः ।

६५

परिवृतमुखाब्जेन तूर्णं विजघ्ने तदा ॥ ३ ॥

दिनमणिविरहेण व्याकुलाङ्गी नभःश्री-

स्तिमिरनिकरदम्भात्तूर्णमाकीर्णकेशा ।

उडुमणिगणलक्ष्यादश्रुबिन्दून्धधाना

रमणविपदि रेजे रोदनं तन्वतीव ॥ ४ ॥

तमःशबरसंरुद्धां यामिनीं निजवल्लभाम् ।

वीक्ष्य कोपादिवाताम्रः शशीः पूर्वोद्विमानशे ॥ ५ ॥

तदनु निशाकरं पुरंदरदिशाविशालनयनामुखचुम्बनचतुरमा-
 लोक्येव पुरतरुणेषु कान्तामुखचुम्बनपरेषु, शशधरकरस्पर्शनविद्रुत-
 शशिकान्ततलमालक्ष्येव युवतीषु दयितकरस्पर्शमात्रेण द्रवन्तीषु,
 तत्क्षणमुद्वेलजलनिधिमुद्वीक्ष्येव समुल्लसदुल्लोलकल्लोले कामार्णवे,
 सरसीसमुद्रतसरोजेष्विव कुलटाजनलपनतटेषु मुकुलितेषु, क्रमेण
 नृपमन्दिरे निद्राणे निखिलजने, केनाप्यनुपलक्षितः कुरुवीरः
 पुरान्निश्चक्राम ।

गव्यूतिकाः काश्चिदतीत्य दूरं गतस्य सत्यंधरभूपसूनोः ।

शङ्कावधूट्या हृदयाद्रतायाः सहायतां प्राप निशा किलैषा ॥ ६ ॥

पद्मापि कान्तविरहाम्बुधिमध्यभागे

संतापचाडवहुताशनकीललीढे ।

कंदर्पनक्रकलिते कलकण्ठगान-

कोलाहले खलु ममज्ज चिरादपरे ॥ ७ ॥

लोकपालजनाः केचिच्चतुर्दिक्षु गवेषिणः ।

प्राज्ञा अपि कुमारस्य नाज्ञासिपुरिहागतिम् ॥ ८ ॥

तत्र तत्र तीर्थस्थानानि याजंयाजं सत्वरं गत्वरः कुरुवीरः, क-
 चन वासःसमासक्ततापसकुलकृप्यमाणतरुत्वङ्मरारावमुखरम्, कचि-

६६

जीवंधरचम्पुकाव्ये

त्पापण्डिषण्डकरमण्डितकमण्डलमुखनैर्झरजलपुरणजनितकलकलशब्द
शोभितम्, कुत्रचिद्वालककुलबुटितोज्झितमौर्ज्जमेखलाविकीर्णम्, कुत्र-
चन कुमारिकापूर्यमाणबालवृक्षालवालम्, कचन काषायवसनसेचन-
लोहितायमानसरोजलम्, कचन संसिक्तवल्कलशिखानिर्गलत्पयोधारा-
रेखाश्रितम्, कचन चमूरुचर्मनिर्मितासनासीनजपपरजनसंकुलम्, कुत्र-
चित्सनानकालसंसक्तशैवालच्छटायमानजटापटलधारितया परितो दे-
र्शयमानपावकप्रसृतधूमरेखालिङ्गितैरिवोर्ध्वप्रसारितभुजदण्डैः पञ्चा-
ग्निमध्यतपःप्रचण्डैस्तापसैर्मण्डितम्, कचन तत्पत्नीजनक्रियमाणनी-
वाषाकम्, कचित्तत्पुत्रच्छिद्यमानार्द्रसमित्समाकुलम्, तपोवनं ददर्श ।

असत्तपो वीक्ष्य कुरुप्रवीरः कृपानटीताण्डवरङ्गचित्तः ।

अबोधयत्ताजिनधर्मसारमुपेक्षते कः पततो निकृपे ॥ ९ ॥

तण्डुलस्य विरहे जलानलाद्यागमेऽपि सफलो न हि पाकः ।

तत्त्वबोधविगमे तथा तनोर्दण्डनेन सफला न तपस्या ॥ १० ॥

मुधा जटाजूटयुता हि यूयं निटालदेशे तपनेन तप्ताः ।

बुधास्तपो हिंसनजुष्टमेतत्कर्तुं सदा नार्हथ निष्फलत्वात् ॥ ११ ॥

जटालानां जलान्ते वो जटालग्नौ हि जन्तवः ।

पश्यताग्नौ च्युताः पश्चान्नश्यन्ति बहवः क्षणात् ॥ १२ ॥

तस्मादिदं छिद्यतपो विहाय नैर्ग्रन्थरूपं परमं भजेत ।

यस्मिन्सदा संनिहिता जिनाङ्घ्रिभक्त्यान्विते शाश्वतमुक्तिलक्ष्मीः ॥ १३ ॥

इत्यादिप्रकारेण मुक्त्यङ्गनासंगमचाटुवचनायमानेन संसारवि-
शङ्कटकवाटविघटितपटुकुञ्चिकाभूतेन धर्मघण्टापथप्रतीहारप्रवेशप्र-
तीहारायितेन निजगम्भीरवचनगुप्तेन संभावितानसन्मार्गलङ्घनजङ्घा-
लान्सन्मार्गाक्रमणप्रवणान्कतिपयतापसानवलोक्य स्तोकेतरसंतोषसं-
वलितमानसः कुरुकुलोत्तंसः, तद्वनान्निर्गत्य, निसर्गरुचिरं नगर-

षष्ठो लम्बः ।

६३

प्रमुखं रोचितमपि नरोचितं सर्वोत्तरमपि नाम्ना दक्षिणं देशमा-
नाद्य, क्षेमपुरोपवनमध्यवाभास्यमानं वनमण्डलमध्यशोशुभ्यमान-
रविविम्बसमानमत्युन्नतप्रमाणमपि भगवतो विमानमवालोकत ।

अभ्रंलिहाग्रे रविदीप्रकूटैः सहस्रसंख्यैर्नवरत्ननद्धैः ।

संलक्ष्यते यः फणिराडिवोद्यन्पाताललोकात्फणरत्नजुष्टः ॥ १४

यत्कूटलम्बा स्फुटतारकालिः सुमावलिश्चामरलोकवृष्ट्या ।

विभिद्यते षट्चरणैर्विलोलैर्गन्धान्वितैर्झंकृतमञ्जुगानैः ॥ १५ ॥

मन्दमारुतविधूतकेतनो यः सुरासुरगणं समन्ततः ।

आद्वयन्निव विभाति सन्ततं वन्दनाय विततेन बाहुना ॥ १६ ॥

तादृशः सकललोकलोचनासेचनकं घटितकवाटकं श्रीविमानमा-
लोक्यातिसंतोषविस्मयाभ्यां परवशो दिनेश इव सुराचलं प्रदक्षि-
णीकृत्य कृत्यविदामग्रणीः कुरुवंशमणिरेवं स्तोतुमारेभे ।

भवभरभयदूरं भावितानन्दसारं

धृतविमलशरीरं दिव्यवाणीविचारम् ।

मदनमदविकारं मञ्जुकारुण्यपूरं

श्रयत जिनपक्षीरं शान्तिनाथं गभीरम् ॥ १७ ॥

यस्याशोकतरुर्विभाति शिशिरच्छायः श्रितानां शुचं

धुन्वन्सार्थकनामधेयगरिमा माहात्म्यसंवादकः ।

यं देवाः परितो ववर्पुरमितैः फुल्लैः प्रसूनोच्चयैः

कल्याणाचलमन्ततः कुसुमिता मन्दारवृक्षा यथा ॥ १८ ॥

सकलवचनभेदाकारिणी दिव्यभाषा

शमयति भवतापं प्राणिनां मङ्गु यस्य ।

अमरकरविधूतश्चामराणां समूहो

विलसति खलु मुक्तिश्रीकटाक्षानुकारी ॥ १९ ॥

६८

जीवंधरचम्पुकाव्ये

कनकाशिखरिशृङ्गं स्पर्धते यस्य सिंहा-

सनमिदमखिलेशं द्वेष्टि धैर्यादितीव ।

वलयमपि च भासां पद्मबन्धुं विरूढे

मम पतिरिति सोऽयं ख्यातिमाप्तेति रोषात् ॥ २० ॥

विभुवनगतिभावं घोषयन्त्यस्य तारो

मुखरयति दशाशा दुन्दुभिध्वानपूरः ।

शमायितुमिह रागद्वेषमोहान्धकार-

त्रितयमिव विधूनां भाति च्छत्रत्रयं तत् ॥ २१ ॥

अक्षयाय नमस्तस्मै यक्षाधीशतताङ्घ्रये ।

दक्षाय शान्तिनाथाय सहस्राक्षनुतश्रिये ॥ २२ ॥

इत्यादिस्तुतिरवमुखरे कुरुर्वारे, श्रीविमानाभ्यग्रविलसिताभ्रंकष-
चम्पकद्रुमे प्रकटितनिजानुरागपल्लवेनेव तत्क्षणसञ्जातमञ्जुलमञ्जरी-
भरेणावनतमौलितया तदीयदेहकान्तिविलोकनकन्दलितमन्दाक्षमेदुर-
तयेवावनम्रे, पुरा मौनव्रतमाचरत्स्विव मूकीमूतेषु कलकण्ठेषु कुमार-
गम्भीरमधुरस्तुतिशैलीस्वरमभ्यस्यमानेप्विव मधुरस्वरमुद्गिरत्सु, तत्र-
त्यसरोवरे स्फटिकद्रवपूर्ण इव कौरववदनशशाङ्ककान्तिविद्रुततट-
घटितनिशाकान्तकान्तशिलाविगलितपयोधारापरिपूर्ण इव तदीयनुति-
विततिनिशमनविजृम्भितानन्दनिप्यन्दपूरित इव क्षणादवदातवारिभर-
पूरिते, तत्र च विचित्रशतपत्रेषु सत्वरविमृत्वरगन्धावकर्षितलोलम्ब-
कदम्बकरम्बितेषु, जीवंधरसुकृतततिकुम्भिकयेव तादृशमपि जिनभ-
वनमचिरेणोद्घाटितवज्रकवाटमजायत ।

आरामोऽयं वदति मधुरैः स्वागतं भृङ्गशब्दैः

पुष्पानम्रैर्विष्टपिविष्टैरानतिं द्वाक्तनोति ।

षष्ठो लम्बः ।

६९.

पाद्यार्घ्यादीन्दिशति धवलैस्तत्सरस्याः पयोभि-

रित्वेवं श्रीकुरुकुलपतेरादधे भूरिशङ्काम् ॥ २३ ॥

विमानस्योत्सङ्गे विमलवपुषं शान्तिजिनपं

विलोकयान्तर्भक्त्या कुरुकुलमणेस्तुष्टमनसः ।

दृशौ राकाचन्द्रद्रुतमणिदशां द्रागभजतां

युगं पाण्योः प्रापन्मुकुलितपयोजाततुलनाम् ॥ २४ ॥

तदनु, समीपमासाद्य सद्य एवोद्वतपुलकापदेशेन वाञ्छितवदान्य-
 तरोर्बीजावापमारचय्य प्रमदजनितनयनप्रसृतबाष्पपयोभिः सेकमिवा-
 दधानः, कश्चन नागरिकपुरुषः, प्रश्रयभरकलितार्धसाहाय्यकेन
 प्रणामेन दुरितं धुनानः, करुणाकरेण कुरुवीरेण 'कस्त्वमार्थ' इति पृष्ठः,
 तुष्टहृदयः शुभोत्तरमुत्तरं वक्तुमुपादत्त ।

प्रथिता विभाति नगरी गरीयसी

धुरि यत्र रम्यमुदतीमुखाम्बुजम् ।

कुरुविन्दकुण्डलविभाविभावितं

प्रविलोक्य कोपमिव मन्यते जनः ॥ २५ ॥

या क्षेमनगरीत्येवमभिख्यामावहन्त्यपि ।

पाकवैरिपुराभिख्यां दधाति मणिमन्दिरैः ॥ २६ ॥

तत्रास्ति देवान्त इति प्रतीतो नृपः कृपाचिह्नितचित्तगेहः ।

क्षोणीशकोटीरसुमावलीनां धूलिव्रजैः पिञ्जरिताङ्घ्रिपीठः ॥ २७ ॥

यस्मिञ्छासति मेदिनीं नरपतौ सद्भुतमुक्तात्मता

हरेष्वेव गुणाकरेषु समभूच्छिद्राणि चैवान्ततः ।

लौल्यादन्यकलत्रसंगमरुचिः काञ्चीकलपे परं

संप्राप्तः श्रवणेषु खञ्जनदशां नेत्रेषु पारिप्लवः ॥ २८ ॥

तस्य श्रेष्ठिपदप्राप्तः सुभद्रो वणिजां पतिः ।

७०

जीवधरचम्पुकाव्ये

स्वयं निर्वृतिरस्यासीद्या कान्ता निर्वृतेः पदम् ॥ २९ ॥

तयोरभूत्सुतारत्नं क्षेमश्रीरिति विश्रुतम् ।

प्रत्यादेशः सरस्वत्याः पर्यायः कमलाकृतेः ॥ ३० ॥

या कान्तीनां परा संपद्भिर्नयाम्बुधिचन्द्रिका ।

लज्जाया जननस्थानं जयकेतुर्मनोजनेः ॥ ३१ ॥

विधाय पूर्णशीतांशुं विधाता यन्मुखाह्वयम् ।

निजासनाब्जनिद्रातो नूनं दुःस्थितिरञ्जसा ॥ ३२ ॥

एतस्या वदनं दन्तकान्तिभिः क्लृप्तकेसरम् ।

पद्मं ध्रुवं मधुलिहा भवितव्यं भवादृशा ॥ ३३ ॥

अत्रत्यजिनालयवज्रकवाटविघटनकुञ्जिकायमानस्तुतिवचनरचनः

पुरुषपञ्चवदनस्तत्पतिर्भविष्यतीति जननलग्नफलनिश्चयचतुरकार्ता-
न्तिकवार्ता निशम्य तदवसरप्रतिपालनविनिद्रेण सुभद्रेण, प्रेषितो
गुणभद्रसमाह्वयोऽहं, भवन्तं समीक्ष्य कृतार्थतामनुभवामीति व्याहृत्य,
सुभद्राय वृक्षान्तमिमं कथयितुं निर्जगाम ।

तदनु सरसीपुष्पाण्यादाय भक्तिभरानतो

जिनपभवनं विन्दन्वन्दारुकल्पकशाखिनः ।

जिनवरपतेः पूजां कर्तुं समारभत स्वयं

कुरुकुलवरः सोऽयं पारीणपुण्यगुणाकरः ॥ ३४ ॥

गुणभद्रोऽपि संप्राप्य सुभद्रं भद्रमन्दिरे ।

चिन्तानेदां विभेदाशु वचःपीयूषसेचनैः ॥ ३५ ॥

कश्चित्पूरुषचन्द्रमाः कुवल्यायाहादसंदायकः

संतोषाम्बुधिवर्धकः स्तुतिमयीं पीयूषधारां किरन् ।

वाह्योद्याननभःस्थलीमवतरन्वाभाति यद्दर्शना-

दारामः सरसीजलच्छलवशादानन्दबाष्पं दधे ॥ ३६ ॥

षष्ठा लम्बः ।

७१

सोऽयं न चन्द्रो न च पञ्चबाणो न वासवः किंतु वसन्त एव ।
 कुतोऽन्यथा चम्पकपादपस्य प्रसूनभारस्ततगन्धपूरः ॥ ३७ ॥
 तस्मिन्स्तुतिरवमुखरे पुरुषकुञ्जरे वनस्थलीं भास्वतीव प्राची-
 दिशमधिगच्छति जिनभवनं कमलवनं च क्षणादुद्घाटितकवाटम-
 नायतेति ।

श्रुत्वा तदीयाममृतोर्मिलां गां तस्मै ददातुच्छ्रितपारितोषिकम् ।
 मनोरथस्फूर्तिरताप्ररोहोपदानमौल्यं किल तद्वणिक्पतिः ॥ ३८ ॥
 तदनु निजसहायतासहितो वणिजां पतिस्तुङ्गतमशताङ्गमा-
 रूढः, पुरतोरणमतीत्य, पुरतो विराजमानं श्रीविमानमासाद्य,
 तत्र वन्दारुजनसन्दोहमन्दारस्य शान्तिनाथस्य पादारविन्दसेवा
 हेवाकभावकलितान्तरङ्गम्, अगण्यपुण्यपुञ्ज इव विस्तीर्णस्फटि-
 कोपलविष्टरे तस्थिवांसं जीवधरमद्राशीत् ।

पश्यता वैश्यनाथेन परमोत्कृष्टलक्षणम् ।

निर्निमीलननेत्रेण निरणाय्यस्य वैभवम् ॥ ३९ ॥

कान्त्या परीतं कुरुवंशकेतुमुवाच मोदेन विशामधीशः ।

सप्रश्रयं सत्कृतशान्तिनाथमुपागतः स्वागतमारचय्य ॥ ४० ॥

फलं दृष्ट्योः प्राप्तं परिणतमयं मे मुदिवस-

स्तदस्मद्वंश्यानां कृतसुकृतवल्ली च फलिता ।

मदीयेष्टार्थोऽपि स्फुटतरमदूरे विजयते

यतः श्रीमान्प्राप्तो नयनपथपान्थत्वमधुना ॥ ४१ ॥

पद्मास्रतां कुवलयोल्लसनं च तन्व-

त्यद्य प्रकाशति पुरस्त्वयि राजहंसे ।

मूर्ध्नि भयाकलितवृत्तिरभूच्छशाङ्को

दोषाकरो धृतकलङ्कभरः क्षयिष्णुः ॥ ४२ ॥

७२

जीवधरचम्पुकाव्ये

युष्मत्पादपयोजधूलिनिचयैरत्रालयो मामकः

शुद्धः कार्य इति प्रमोदकलिका चित्ते जरीजृम्भते ।

सेयं संप्रति धीमता विकसिता कार्या न चेदेष वै

द्रागाकारखिलीभवत्तदभिधावाच्यार्थमाटीकते ॥ ४३ ॥

सकलभवनवृन्दं सत्पदाम्भोजधूली-

परिचयपरिहीनं नैजनाम्नोऽन्यथार्थम् ।

भजत इति ह लोके सुप्रतीतं सुधीनां

निखिलगुणपयोधे मद्बचोऽङ्गीकुरुष्व ॥ ४४ ॥

तदनन्तरमनुकम्पितचेताः कुरुकुलशशाङ्कस्तद्वचनं बहुमन्यमानः,
नपनरथजवनिन्दनेन स्यन्दनेन गोपुरद्वारं प्रविश्य, प्रासादपा-
लिकावातायनप्रसृतपुरन्ध्रिकापाङ्गतरीक्षितनीलोत्पलश्यामलतोरणदामा-
वलीषु प्रतौलीषु रक्तनयननालीको नालीकसायकस्तालीफलस्तनीनां
व्यालीनिभवेणीनां रमणीमणीनामसिन्धुः पुष्कलसंमदाश्रुलहरीम्,
कटितटेभ्यो नीवीबन्धपदवीम्, हृदयेभ्यो धैर्यपरिपाटीम्, गुणपद-
लितामादधानो, मन्दमन्दं तन्मन्दिरमविन्दत ।

तत्रालये कनकपीठमलंकरिष्णु-

जिष्णुप्रतीपविभवः कुरुवंशकेतुः ।

संप्रार्थितो बहुतरं वणिजां वरेण

कन्याकराम्बुरुहपीडनमन्वमंस्त ॥ ४५ ॥

हुताशने साक्षिणि भद्रलम्बे सुभद्रदत्तां कुरुसिंह एषः ।

क्षेमश्रियं कोमलगालवल्लीं जग्राह पाणौ जगदेकवीरः ॥ ४६ ॥

पाणिपद्मं गृहीत्वास्याः स्विन्नाङ्गुलिदलोज्ज्वलम् ।

मृदुलं सुकुमाराङ्गचाः संदिग्धे कुरुकुञ्जरः ॥ ४७ ॥


तथाहि—

सप्तमो लम्बः ।

७३

अवश्यायाकीर्णः किमु कमलकोशो न हि न हि
 प्रभेदक्तस्यास्ते किमु नखसुधासूतिमिहिका ।
 न चास्याः सौगन्ध्यं सपदि करनीरेजविगल-
 न्मधुस्यन्दः किं वा न हि न हि सुधैव प्रसरति ॥४७॥
 तौ दम्पती महाकान्ती मणिभूषणमण्डितौ ।
 चकासामासतुर्वेद्यां रतिपञ्चशराविव ॥ ४८ ॥
 क्षेमश्रीः कुरुकुञ्जरस्य सविधे पाथोजधिक्कारिणी
 पद्मचामूरुयुगेन सारकदलीकाण्डश्रियं बिभ्रती ।
 पाणिभ्यां नवपल्लवप्रतिमतां संसूचयन्ती स्वयं
 वक्षोजद्वितयेन कोकयुगलीन्यक्कारधीरा बभौ ॥४९॥
 इति महाकविहरिचन्द्रविरचिते श्रीमति चम्पुजीवंधरे
 क्षेमश्रीलम्बो नाम षष्ठो लम्बः ।

सप्तमो लम्बः ।



तदनु कुरुवरिष्ठः क्षेमलक्ष्म्या कृशाङ्ग्या
 निरवधिसुखतातिं नित्यसंयोगहेतुम् ।
 अविरतमनुभूय प्रागिवासौ कदाचि-

त्रिशि निरगमदेकः काननान्तं क्रमेण ॥ १ ॥

तदनु, प्राणकान्तावियोगेन तान्तां दग्धरज्जुसमकान्तिसंक्रान्ताम्,
 नयनयुगलं निश्वासं च दीर्घमादधानाम्, पयोधरभरं संतापं च
 गुरुं बिभ्राणाम्, कचनिचयं चित्तं च तमःसमूहसहायमातन्वतीम्,
 तनुवर्द्धीं मध्यस्थलं चातितनुमाकलयन्तीम्, दुःखसागरनिमग्नां पुत्रीं
 विलोक्य, सुभद्रोऽपि संतप्तस्वान्तः कान्तारमागत्य, तत्र तत्र

७४

जीवंधरचम्पुकाव्ये

विचित्य, तदीयमार्गमलभमानो न्यवर्तिष्ट ।

स्वामी च काननतले गगने शशीव

सञ्चारकेलिचतुरो मणिभूषणानि ।

कस्मै चिदर्पयितुमैहत दानशौण्डो

धर्माध्वनीनमनसे वनसेवकाय ॥ २ ॥

करधृतऋजुतोत्रः कम्बलच्छन्नदेहः

कटितटगतदात्रः स्कन्धसंबद्धसीरः ।

वनभुवि पथि कश्चिन्नागमत्तस्य पार्श्वं

नियतिनियतरूपा प्राणिनां हि प्रवृत्तिः ॥ ३ ॥

ततः कृपासंक्रान्तस्वान्तः कुरुनिशाकान्तः, पार्श्वगतं नील-
कम्बलावगुण्ठितकलेवरतयान्तरमेयत्वेन बहिरपि प्रसरताज्ञानपटलेन-
वावृतम्, मलीमसोष्णीषपरिष्कृतोत्तमाङ्गतया कुरुवीरदर्शननिर्ग-
मिष्यत्पापमिव प्रतीयमानम्, कान्त्या जात्या च जघन्यवर्णम्,
तमेनमालोक्य, 'अपि कुशलम्' इति पप्रच्छ ।

सौलभ्यं हि महताया भूषणाय प्रकल्पते ।

प्रभुत्वस्येव गाम्भीर्यमौदार्यस्येव सौम्यता ॥ ४ ॥

महत्त्वमात्रं कनकाचलेऽपि लोष्टेऽपि सौलभ्यमिह प्रतीतम् ।

एतद्वयं कुत्रचिदप्रतीतं कुरुप्रवीरे न्यवसत्प्रकाशम् ॥ ५ ॥

वृषलोऽपि विनीतः सन्नुवाच कुरुकुञ्जरम् ।

कुशलं साम्प्रतं युष्मद्दर्शनेन विशेषतः ॥ ६ ॥

तदिदमार्कण्याव्याजबन्धुर्जीवंधरः, जीवादितत्त्वयाथात्म्यविवेचन-
चतुरः तत्तादृशागण्यपुण्यैकलभ्यां मोक्षपदवीं विवरीतुमारभत ।

कुशलं न हि कर्मषट्कजातं विविधाशास्त्रततिप्ररोहकन्दम् ।

अपवर्गजमात्मसाध्यमाहुः कुशलं सौख्यमनन्तमात्मरूपम् ॥ ७ ॥

सप्तमो लम्बः ।

तच्च रत्नत्रये पूर्णे परमं प्राप्यमात्मनः ।

तच्च सदृष्टिसंज्ञानचारित्राणि प्रकीर्तितम् ॥ ८ ॥

आप्तागमपदार्थानां श्रद्धानं दर्शनं विदुः ।

तन्मूले ज्ञानचारित्रे भव्यलोकैकभूषणे ॥ ९ ॥

उत्तमाङ्गमिवाङ्गेषु नयनं करणेष्विव ।

मुक्त्यङ्गेषु प्रधानाङ्गं सम्यग्दर्शनमिष्यते ॥ १० ॥

आत्मा हि ज्ञानदृक्सौख्यलक्षणो विमलः परः ।

सर्वाशुचिनिदानेभ्यो देहादिभ्य इतीरितः ॥ ११ ॥

इत्यादि स्वार्थविज्ञानं सम्यक्ज्ञानमसंशयम् ।

सम्यक्ज्ञानवता कार्यः परित्यागः परस्यैवै ॥ १२ ॥

परित्यागवतो जीवा द्विविधाः परिकीर्तिताः ।

अनगाराश्च सागाराः पूर्वे सावद्यवर्जिताः ॥ १३ ॥

यतीनां सुधर्मं न शक्नोषि वोढुं महोक्षेण बाह्यं यथा तत्किशोरः ।

अज्ञस्त्वं गृहाण गृहस्थस्य धर्मं यतो मुक्तिलक्ष्मीरदूरे भवित्री ॥ १४ ॥

पञ्चाणुव्रतसंपन्ना गुणशिक्षाव्रतोद्यताः ।

सम्यग्दर्शनविज्ञानाः सावद्या गृहमेधिनः ॥ १५ ॥

हिंसानृतस्तेयवधूव्यवायपरिग्रहेभ्यो विरतिः कथंचित् ।

मद्यस्य मांसस्य च माक्षिकस्य त्यागस्तथा मूलगुणा इमेऽष्टौ ॥ १६ ॥

दिग्देशानर्थदण्डेभ्यो विरतिस्तु गुणव्रतम् ।

भोगोपभोगसंख्यानं केचिदाहुर्गुणव्रतम् ॥ १७ ॥

सामायिकः प्रोषधकोपवासस्तथातिथीनामपि संग्रहश्च ।

संछेखना चेति चतुःप्रकारं शिक्षाव्रतं शिक्षितमागमज्ञैः ॥ १८ ॥

इत्युक्तव्रतसंपन्नः कचिद्देशे कचित्क्षणे ।

महाव्रती भवेत्तस्माद्बाह्यं धर्ममगारिणाम् ॥ १९ ॥

जीवधरचम्पुकाव्ये

इति प्रतिपादितं धर्मं शिरसा मनसा च प्रतिगृह्णानमन्तर्गतप्रताप-
कोरकपुञ्जमिव मणिभूषणगणमात्मना वितीर्णमत्यादरमेदुरेण करेण
पचेलिमभाग्यवृन्दमिवादाय संमदपयःपूरैः क्षालयन्तमिवातिसंतोष-
कोरकितान्तरङ्गं तं धार्मिकमुत्सृज्य तस्य स्मरन्नेव कुरुकुञ्जर-
स्तस्माद्वनान्निर्जगाम ।

गमस्तिमाली गगनस्य मध्यं द्रुमालवालं जलमध्यमेणः ।

जिह्वा च शोषं सममाप नृणां शरीरमुद्यदधनधर्मतोयम् ॥२०॥

तदानीं, पचेलिमहेलिसंतापार्ततया वृष्टचन्दनरसपाण्डुगण्डमण्ड-
लेषु वनशुण्डालेषु चलाचलनिजकर्णतालपवनसंवीज्यमानाननेषु
हस्तोज्झितशीकरनिकरसंसिक्तहृदयेषु मन्दमन्दमागत्य सरोवरप्रवे-
शनपरेषु, कर्णिकारमुकुलानि निर्भिद्यान्तर्लीयमानेषु षट्चरणेषु,
संतप्तजलं विहाय शीतलनलिनीदलं सेवमानेषु कारण्डेवेषु, पञ्जरवद्ध-
क्रीडाशुकेषु जलं याचमानेषु, विजगदेकातपत्रायितकीर्तिमण्डलेन
सकलजनतासंतापनाशनोऽपि कुरुवंशपावनः श्रान्तो विश्रान्तिकृते
नमेरुतरुमूलमाससाद ।

निषण्णास्तत्र मधुरं रवं शृण्वन्कुरुतमः ।

संदिग्धे सिन्धुगम्भीरः कल्याणाद्विरिव स्थिरः ॥ २१ ॥

दङ्कारः किं मारबाणासनस्य झङ्कारोऽयं मत्तमाध्वीलिहां किम् ।

हंसानां किं मञ्जुलः कण्ठनादः किंवा लीलाकोकिलालाप एषः ॥२२॥

इति संदेहं पराङ्गनानूपुररवविनिश्चयेन निवर्तयन्परपरिग्रहविरक्त-
मानसः कुरुकुलोत्तंसः पराङ्मुखो बभूव ।

संचरन्ती वने तत्र भर्ता काचन खेचरी ।

प्रतार्य तं मिषेणाशु पुरस्तादस्य संन्यधात् ॥ २३ ॥

यस्या मुखं पर्वविधुं विजित्य भ्रूचापदम्भाज्जयकेतुनद्धम् ।

सप्तमो लम्बः ।

७७

कर्णद्वये तज्जयकीर्तिपत्रं बभार ताटङ्कमणिच्छलेन ॥ २४ ॥

वृषस्यन्ती वरारोहा वृषस्कन्धं कुरुद्वहम् ।

वीक्ष्य तस्याङ्गसौन्दर्यं नातृपत्सा त्रपाकुला ॥ २५ ॥

सस्यांसाविह रेजतुर्जयरमाक्रीडामहीघ्राविव

श्रीदेवीस्थितिवज्रपट्टमिव यद्वक्षःस्थलं व्यावभौ ।

नाभिर्यौवतट्टग्विशालगनतारोधार्यवारीनिभा

जङ्घे पूगगुलुच्छनिन्दनकरे पादौ जिताम्भोरुहौ ॥ २६ ॥

यद्वक्त्रं विततान् वाग्बरसतीक्रीडास्थलीविभ्रमं

यन्नासा च कलावतारविलसन्निःश्रेणिकासंशयम् ।

यन्नेत्रे ददतुर्विशालकमलाक्रीडातटाकभ्रमं

यदभ्रयुग्ममपाचकार नियतं निम्बच्छदाडम्बरम् ॥ २७ ॥

अश्वस्यन्ती विशालाक्षी विश्वाधिकविभोज्ज्वलम् ।

करुवीरमुवाचेदं कुसुमायुधवञ्चिता ॥ २८ ॥

श्रीमन् तवाङ्गकान्त्या मे नयने सफलेऽधुना ।

कर्णौ वचनमाधुर्याद्दृढयं गुणमालया ॥ २९ ॥

ममार्ये विरहानलं शमय शीतलापाङ्गतो

मुखेन्दुरुचिसंपदा सपदि छिन्धि कामान्धताम् ।

सुधासमगिराधरामृतरसप्रदानेन च

प्रणाशय घृणानिधे बहलकामतृणामिमाम् ॥ ३० ॥

इत्यादितद्वचनपरिपाटीमाकर्ण्य शम्बरारिविकारसंतप्तसवासराय-
माणमानसः कृत्यविदामग्रगण्यः कुरुवरेण्यः परीतवैराग्यप्रावण्य-
स्तद्वरण्यान्निर्गन्तुमारभत । तदनु पञ्चशरनाराचवञ्चितविवेका सा
विद्याधरचञ्चलाक्षी किञ्चिदन्तरमुपसृत्य मदनहुतभुगरागिनिकाश-
तनुलता तदिङ्कितं विज्ञाय तन्मनोवशीकारकोरकितकुतूहला

७८

जीवधरचम्पुकाव्ये

निजोदन्तमित्थं प्रकटयामास ।

अनङ्गतिलकाह्वया खचरकन्यकाहं विभो

वनान्तमिदमापिता गंगनचारिणा केनचित् ।

अनेन निजनायिकाभयवशेन निःसारिता

दयाविसरवारिधे महित रक्षणीया त्वया ॥ ३१ ॥

अशरण्यशरण्यत्वं परोपकृतिशीलता ।

दयापरत्वं दाक्षिण्यं श्रीमतः सहजा गुणाः ॥ ३२ ॥

“तवता, हा प्रिये हा प्राणकान्ते कासि कासि, वियोगवेदना विषमिव विसर्पति, पावक इवाङ्गानि निर्देहति, मृत्युरिव प्राणान्निःसारयति, मोह इव विद्यां विलुम्पति, कृकच इव मर्माणि कृन्तति” इत्यादि कस्यचिदार्तस्वरं निशम्य विद्याधरविशालनयनायां मिषेणान्तर्हितायां, विस्मयविस्तृताक्षं कुरुहर्यर्क्षं सोऽपि विद्याधरः समीपमागत्य सगद्गदमेवमुवाच ।

सतीमुदन्याकुलितान्तरङ्गामत्रैव संस्थाप्य जलाशयाय ।

गतोऽहमागत्य सरोरुहाक्षीं नाद्राक्षमद्य प्रतिकूलदिष्टात् ॥ ३३ ॥

नरोत्तम तथा सार्धं विद्यापि मम निर्गता ।

मनोवृत्तिश्च तत्कर्तुं चिन्तापि न हि शक्यते ॥ ३४ ॥

इति कर्तव्यतामूढं मामुद्दिश्य नरोत्तम ।

प्रज्ञानामग्रगण्यस्त्वं ब्रूहि कर्तव्यमत्र वै ॥ ३५ ॥

इत्यादिविद्याधरदैर्न्यदन्तुरितवचनरचनामाकर्ण्य पारावारगभीरः कुरुवीरो मन्दस्मितरुचिलहरीकपटेन सुधाधारां किरन्निव गम्भीरवचनगुम्भं - विजृम्भयामास ।

धैर्यौदार्यविवर्जितः क्षितिपतिः प्रज्ञाविहीनो गुरुः

कृत्याकृत्यविचारशून्यसचिवः संग्रामभीरुर्भटः ।

सप्तमोऽलम्बः ।

७९

सर्वज्ञस्तवहीनकल्पनकविर्वाग्मिवहीनो बुधः

स्त्रीवैराग्यकथानभिज्ञपुरुषः सर्वे हि साधारणाः ॥ ३६ ॥

वज्रात्कठोरतरमेणदृशां हि चिन्तं

पुष्पादतीव मृदुलो वचनप्रचारः ।

कृत्यं निजालककुलादपि वक्ररूपं

तस्माद्बुधाः सुनयनां न हि विश्वसन्ति ॥ ३७ ॥

वक्त्रं श्लेष्मनिकेतनं मलमयं नेत्रद्वयं तत्कुचौ

मांसाकारघनौ नितम्बफलकं रक्तास्थिपुञ्जाततम् ।

शीतांशुर्विकचोत्पलं करिपतेः कुम्भौ महासैकतं

भातीत्येवमुशन्ति मुग्धकवयस्तद्रागविस्फूर्जितम् ॥ ३८ ॥

इत्यादिनिजवचोविलासं विद्याधरजडहृदये सारमेयोदरे सर्पिरिवा-
संलग्नमालोक्य विस्तारितकरुणः कुरुवारणः, तस्माद्विपिनान्निर्गत्य,
निसर्गरुचिरां नितम्बिनीमिव मुखभागकलिततिलकशोभमानां
प्रथुलकुचविराजितामक्षतरूपशोभितां मदनाधिष्ठितां चारामस्थली-
माससाद ।

यत्र हि—

श्रोत्रं भृङ्गकुलारवः सुखयति प्रत्यग्रपुष्पस्तरु-

नेत्रं फुल्लसरोजगन्धलहरी घ्राणं मनो दीर्घिका ।

वायुः स्पर्शनमन्ततो रसझरीपूर्णः फलानां त्रयः

पक्वोऽयं रसनां तदिन्द्रियगणः सर्वः सुखं गाहते ॥ ३९ ॥

निर्मला सरसी यत्र निर्मिमीते मुदं पराम् ।

विशाला पद्मरुचिरा वीक्षिकेव घनश्रियः ॥ ४० ॥

तत्र चाभ्रंलिहस्य शकुन्तसन्तानदन्तुरितनीलच्छदस्य मधुलुब्ध-
मधुकरकुलान्धीकृतस्य कस्य च रसालरसारुहस्य शाखाग्रभाग-

८०

जीवंधरचम्पुकाव्ये

विराजितं वनदेवतारसपूर्णहेमकरण्डकायमानं परिपोकपाटलफलं
पातयितुं प्रयतमानानपराद्धानेकशरानिकरात्ररपतिकुमारानवलोक्य,
लोकोत्तरकोदण्डविद्यापाण्डित्यमण्डिता जीवंधरः करकलितकार्मुक-
लताविस्फारपूरितदिगन्तरः, सरभसप्रक्षिप्तप्रक्ष्वेडनलक्षीकृतं तत्फलं
सशिलीमुखं करेणोपादत्त ।

उदारः सहकारोऽयं मार्गणाय फलं दिशन् ।

भेजे कल्पकर्ता नो चेत्सुमनस्सेव्यता कथम् ॥ ४१ ॥

दृष्ट्वा फलं सशरमापतितं कराब्जे

जीवंधरस्य शरकौशलपारगस्थ ।

व्यस्मेष्ट मङ्क्षु नरपालतनूजवर्गः

श्लाघावशेन विगलन्निजकर्णपूरम् ॥ ४२ ॥

ततस्तत्समीपमभ्येत्य कलितविनयो राजतमयः, ससाध्वसं,
भो भो महाभाग कार्मुकविद्याकोविद, मामज्ञातभवादृशसज्जन-
समुचितसल्लापप्रकारमपि मुखरयति श्रीमदीयचापविद्यावैदग्ध्य-
निरीक्षणक्षणजनितविस्मयः काञ्चनगौरतावकशरीरसौन्दर्यावलोकन-
जातानन्दकन्दलश्च ।

अतस्त्वां प्रार्थये श्रीमन्युक्तं वायुक्तमेव वा ।

मामकीनं वचो नूनं कर्णदेशे विधीयताम् ॥ ४३ ॥

अत्रास्ति हेमाभपुरी गरीयसी यद्वज्रसौधेष्वधिरात्रि संपतन् ।

सुधामयूखः कलशार्णवान्तरे पुनर्निवासं कलयन्निवेक्ष्यते ॥ ४४ ॥

कुरुविन्दमन्दिरकुलानि संगता-

न्यरुणस्य बालकिरणैः सहैकताम् ।

तमसीव हस्तपरिमर्शतः प्रगे

परिनिश्चिनोति पुरि यत्र सज्जनः ॥ ४५ ॥

सप्तमो लम्बः ।

८१

दृढमित्र इति प्रतीतभूपः पुरमेनां परिपालयत्यजस्रम् ।

नलिना नलिनामलायताक्षी महिषी तस्य महीललामवल्ली ॥४६॥

तयोः सुताः सुमित्राद्यास्तेष्वप्यन्यतमोऽस्म्यहम् ।

विद्याहीना वयं सर्वे नद्या हीना इवाद्रयः ॥ ४७ ॥

अतः कोदण्डविद्याकुशलं नरशार्दूलमन्वेषमाणोऽस्मत्तातपादः,
पराक्रमापहतसामन्तसीमन्तिनीनयनकज्जलकालिकाशङ्कावदान्यमौर्वी-
किणश्यामिकालंकृतभुजदण्डस्य श्रीमतः संदर्शनेन, कलापीव
वलाहकदर्शनेन, नदीपतिरिव निशाकरदर्शनेन, वनोत्कर इव वसन्त-
दर्शनेन, कमलाकर इव कमलबन्धुदर्शनेन, प्रमोदसर्वस्वमनु-
भविष्यति ।

तस्मादस्मत्पितुर्वाञ्छावल्लीं संप्रति पुष्पिताम् ।

सभास्तारदृशश्चापि सफलीकुरु कोविद ॥ ४८ ॥

स तस्य विनयोज्ज्वलां वचनबन्धशैलीं श्रुतौ

मनस्यनुमतिं धरापतिनिरीक्षणाय क्षणात् ।

रथे च चरणाम्बुजं नृपसुतैः पुरः स्थापिते

चकार युगपद्व्याजलनिधिः कुरूणां पतिः ॥ ४९ ॥

तदनु प्रत्येकमधिष्ठितस्यन्दनैर्नृपनन्दनैः परिवृतशताङ्गः कुरु-
कुलशशाङ्कः पुरद्वारं प्रविश्य प्रासादवातायनदत्तनयनैर्विलासिनी-
जनैः सस्पृहमालोक्यमानः क्रमेण नरपतिभवनद्वारि रथादवतीर्य
तैः पुरस्कृतो दौवारिकजनदीयमानमार्गः क्षितिपतिसंसदमाससाद ।

भूपोऽपि नन्दनगिरा वपुषा च तस्य

माहात्म्यसंपदमेवेत्य चकार वीरम् ।

तं रत्नपीठशिखरे तदुपान्तभूमौ

पुत्रांस्तदाननविधौ निजदृक्कोरम् ॥ ५० ॥

८२

जीवंधरचम्पुकाव्ये

अनामयोक्तेरनुजाथ वाणी नृपाननाब्जाद्भुतमाविरास ।

फुल्लात्सरोजान्मकरन्दज्ञर्याः पश्चात्प्रभूतेव सुगन्धलक्ष्मीः ॥९१॥

कत्यास्त्वदीयविरहकातरीकृतमानसाः ।

कत्यानां नयनानन्दः संभविष्यति दर्शनात् ॥ ९२ ॥

को वा देशः पचेलिमभाग्यः श्रीमदीयप्रवालकोपमपदयुगल-
स्पर्शसुखमनुभविष्यति । कीदृशपुरप्रासादाङ्गणालंकरणरमणीनां
नयनकुवलयेषु श्रीमदीयसंदर्शनकन्दलितानन्दवाष्पनिष्यन्दो मकरन्द-
शङ्कामङ्कुरयिष्यति । कस्यां वा वंशवल्लीयां विमुक्तोपमानोऽपि भवा-
न्मुक्ताफलायते । कः पुनः श्रीमता पुत्रवतां मौलिमाणिक्य-
तामारोपितो भाग्यवतां माहात्म्यवतां कीर्तिमतां च ।

इत्यादिप्रश्नपदवीं यथायोग्योत्तराक्षरैः ।

लङ्कयामास जङ्गलः स्वामी वचनवर्त्मनि ॥ ९३ ॥

विनयकन्दलितैर्विमलोत्तरैर्नरपतिर्द्विगुणीकृतकौतुकः ।

चिरमयाचत नन्दनसंसदा वरशरासकलाप्रतिपादनम् ॥ ९४ ॥

विज्ञाय तदभिप्रायं प्रज्ञाशाली नराधिपः ।

कौरवस्य वशे चक्रे कुमारानखिलानपि ॥ ९५ ॥

तदनु कोदण्डभिण्डिपालपरिघमुद्गरपरश्वयादिपरिष्कृताम्, क्षो-
ण्मिमिव शरधिभिरलंकृताम्, त्रिदशनगरीमिव सर्वतोऽमरसेविताम्,
जलधिबेलामिव प्रचुरतरवारिविराजिताम्, वनसीमामिव पत्रिकुल-
परिवृताम्, आयुधकान्तिसन्तानद्विगुणीकृतारुण्यरक्तमृत्तिकापरीत-
भूमिभागतया मूर्तमिव चापविद्याविशारदप्रतापमादधानाम्, मध्ये
निखातवज्रमयस्तम्भशोभिततया प्रहरणगणैर्विजित्य बन्दीकृतमिव
कुलिशायुधकुलिशं बिभ्राणामायुधशालां शुभे मुहूर्ते प्रविश्य जीव-
धरः क्षितिपतितनयानुद्दिश्य कार्मुककौशलं विवरीतुमारेभे ।

अष्टमो लम्बः ।

८३

नृपात्मजानां निचयस्ततो नु कोदण्डविद्याकुशलत्वमाप ।

तत्कीर्तिकल्लोलपरंपरा च जगन्नयं मोदरसं महीशः ॥ ९६ ॥

विद्यावैदग्ध्यपीठीमधिवसति निजे नन्दनानां समाजे

दृष्टिं हेमासनस्थे कुरुकुलतपने प्रीतिमन्तश्च चिन्ताम् ।

किं कुर्यामस्य वीरव्रजमहितकलादानमान्योपकार-

श्चाध्यस्येति क्षितीशश्चिरतरमतनोद्धीमतामग्रगण्यः ॥ ९७ ॥

तदनु कन्याविश्राणनं करणीयं गणयता नरपालमणिना
प्रार्थितं परिणयं वरुणालयगभीरः करुणाकरो जीवधरः क्रमेणा-
ङ्गीचकार ।

नरपतिपरिदत्तां यौवनारम्भमत्तां

सपदि कनकमालां वक्षसि श्लिष्टमालाम् ।


सकलगुणवरिष्ठां सन्मुहूर्ते वरिष्ठे

कुरुपतिरुपयेमे मण्डपे तत्र हैमे ॥ ९८ ॥

इति श्रीमहाकविहरिचन्द्रविरचिते श्रीमति चम्पुजीवधरे

कनकमालालम्बो नाम सप्तमो लम्बः ।

अष्टमो लम्बः ।



नीलालकां तामुपयम्य रामां कुरुद्वहः सौख्यपयोधिमग्नः ।

स्यालेषु वात्सल्यवशेन तत्र चिरं न्यवात्सीद्व्रमयन्मृगाक्षीम् ॥ १ ॥

अथ कदाचिन्मन्दस्मितमकरन्दोद्गारिवदनारविन्दां विस्मयवश-
प्रमुषितनिमेषनयननीलोत्पलतया सालकाननाच्छोणाधरपल्लवसौरभ्य-
समाकृष्टौ नासाचम्पकदर्शनेन तत्रैव निश्चलतामुपगतौ भृङ्गाविति
संभावनां संपादयन्तीम्, मरकतवलयप्रभावहलीकृतरोमराजिलताका-

८४

जीवंधरचम्पुकाव्ये

न्तिम्, वल्गत्कुचजितमरालगमनकेलीपरवशतया मन्दानिलान्दोलित-
गुलुच्छयुगलीं जङ्गमकनकलतां तुलयन्तीम्, संमुखासीनमप्या-
त्मानं सकलमनुजनयनसरोजकुटलीकरणचणेन तेजःप्रसरणेन परीतं
द्रष्टुमक्षमतया नलिनान्तिकोच्छासितपल्लवतल्लजभ्रमकारिणा नयनोपरि-
भागचारुणा पाणिना मुखं व्यवधाय पश्यन्तीम्, प्रान्तमावस-
न्तीं जीवंधरः कांचिदायताक्षीमप्राक्षीत् ।

किं वक्तुकामासि कुरङ्गनेत्रि किमागता कोमलबन्धगात्रि ।

स्मितावदाता तव वक्रलक्ष्मीः संसूचयत्यादरतो विवक्षाम् ॥ २ ॥

इति पृष्ठा चकोराक्षी मधुरां गिरमाददे ।

अब्जिनी भृङ्गमुखरा मकरन्दझरीमिव ॥ ३ ॥

अत्र चायुधगृहेऽपि चैकदा त्वां निरीक्ष्य परिमण्डितं श्रिया ।

चित्रिते रमति चित्तमन्दिरे संमदो मम विवक्षया सह ॥ ४ ॥

इत्यादिवचनरचनां चन्द्रकलामिव कान्ताजनकटाक्षलीलामिवेक्षु-
चापकोदण्डयष्टिमिव च वक्रमधुरामाकर्ण्य विस्मितान्तरङ्गः कुरु-
शशाङ्कः, किमिदमश्रुतदृष्टपूर्वमिति चिन्तयन् क्रमेण नन्दाढ्यः
समागतः किमित्यूहाञ्चक्रे ।

वपुषा पथमं विवेश शालां मनसा चैव ततः कुरूद्वहः ।

कुतुकप्रसरे हि निर्निरोधे क्रमभावो न च तत्र लक्ष्यते ॥ ५ ॥

अवलोक्याग्रजन्मानं नन्दाढ्यो मन्दविस्मयः ।

प्रमोदभारगुरुणा वपुषा प्रणनाम सः ॥ ६ ॥

विकसत्कुसुमाञ्जितेन मूर्ध्ना क्षितिभागं स न यावदस्पृशत् ।

रभसेन कुरूद्वहेन तावज्जगृहे कोमलबाहुयष्टिना ॥ ७ ॥

कुरुवीरवक्षसि क्वाटविस्तृते न ममौ वपुः प्रमदभारमांसलम् ।

अनुजस्य तत्तदपि बाहुवल्लरीयुगलेन दैर्घ्यगुरुणाभिपस्वजे ॥ ८ ॥

अष्टमो लम्बः ।

८५

विनयेन वामनमयं सहोदरं शिरसि स्म जिघ्रति कुरूत्तमो मुहुः ।

अनुजाङ्गसङ्गमसुखस्य सूचकैर्धनरोमकूपनिचयैर्निरन्तरः ॥ ९ ॥

आनन्दवाष्पैरभिषिक्तगात्रं सहोदरं हर्षविकासिनेवम् ।

आपृच्छच्च सौख्यं कुरुवंशकेतुः कथं समागा इति सोऽन्वयुङ्क्त ॥ १० ॥

इति भ्रातुरनुयोगशैलीं श्रवसा परिगृह्य मनसा ध्यातप्राक्तन-
वृत्तान्तः, पुनः प्रत्यावृत्ताग्रजविप्रयोगदुःखतान्त इव सरमसमुद्भूत-
निःश्वसितसंदीपितस्मृतिपथसंगतवियोगवह्निसंगादिव कोष्णान् तत्पूर्व-
तनानानन्दाश्रुबिन्दूनेव दुःखवाष्पासारतया परिणतान् स्फुटित-
मुक्तासरमणीनिव परितः किरन्, अमन्दतराक्रन्दनवेगं कथं कथमपि
नियम्य नन्दाब्जः स्वहृदयलगद्गद्गदः सगद्गदमुत्तरमादातुमुपचक्रमे ।

भवति राजपुरात्सति निर्गते सपदि पापविपाकवशेन नः ।

सकलबन्धुगणस्य तद्भोत्थितो मनसि दुःसहशोकहुताशनः ॥ ११ ॥

वाचामगोचरे शोकपारावारे निपातिताम् ।

निरीक्ष्य बन्धुतां दीनां मर्तुं व्यवसिता वयम् ॥ १२ ॥

तदानीं दुरन्तदुःखनितान्ततान्तस्वान्तौ सन्ततमुद्धान्तबाष्पधारया
प्रथमामीतिबाधामिवावहन्तौ मातापितरावेवं प्रलापमातेनतुः ।

अहह वत तनूज कासि दैवं दुरन्तं

तनयविपदि सत्यामप्यहो दुःसहायाम् ।

परुषविजितवज्रं जीवितं निश्चलं नौ

कथमियमतिदीर्घा दुर्दशा हा विलङ्घ्या ॥ १३ ॥

इत्यादिनिरङ्कुशपरिदेवनरवविजृम्भिते पित्रोर्मुनिवाक्यस्मरणेन कथं
कथमपि शान्ततां नीते, देदीप्यमानशोकज्वालाविह्वलेषु बन्धुकुलेषु,
काष्ठाङ्गारनिन्दापरेषु पौरेषु, दुष्पूरदुःखपूरेषु युष्मत्सहचरेषु, मरणो-
द्योगविस्मारितेतरवृत्तान्तानामस्माकं दैववशेन विद्याविदितवृत्तान्ता

८६

जीवंधाचम्पुकाव्ये

प्रजावती कथंवृत्तेति स्थाने बोधः समजायत ।

एवं भवद्दर्शनभाविर्सौख्यसंप्रापकादृष्टवशेन सद्यः ।

प्रजावतीमन्दिरमेत्य सोऽहं विषाददीनाक्षरमेवमूचे ॥ १४ ॥

प्रजावति विजानती सकलपद्धतिं त्वं कथं

बिभर्षि नवमालिकां कचकुले हरिद्रां तनौ ।

न युक्तमिदमास्थितं विगतभर्तृवामभ्रुवां

वृथा खलु सुखासिका सकललोकगर्हास्पदम् ॥ १५ ॥

इत्युक्ता सा विशालाक्षी मन्दहासाननाम्बुजा ।

पिकीव मधुरालापा मधुरां वाचमाददे ॥ १६ ॥

अङ्ग तावकसहोदरवर्यस्तुङ्गपुण्यविभवेन मण्डितः ।

क्षेमवाञ्छयति सौख्यपरीतः पापतो वयमिहाततदुःखाः ॥ १७ ॥

देशे देशे सुन्दरीश्चन्द्रवक्रः पाणौकृत्य प्राप्तहर्षप्रकर्षः ।

हेमाभाख्ये पत्तने सोऽयमद्य प्रीतां राज्ञो नन्दिनीं संदधाति ॥ १८ ॥

एवमगण्यपुण्यवशेन विपदमपि संपदात्मना परिणतामनुभवन्तं

सुखमावसन्तं निरन्तरनिपतद्वाजतनूजमकुटराजिनीराजितचरणनीरेजं

भवदीयाग्रजं द्रष्टुमिच्छसि चेद्भ्रम्येतेति प्रतिपाद्य, विद्यावैशद्येन स्मर-

तरङ्गिणीनाम्नि शयनतले शाययित्वा, सपत्नं मामत्रभवति प्राहिणोत् ।

इति करुणमयैर्गिरां प्रवाहैरनुजमुखादुदितैः कुरूद्वहोऽसौ ।

भृशमतनुत तापभारमन्तर्वदनतले न विकारलेशलेशम् ॥ १९ ॥

अवाचयदसौ पत्रं सगर्भेण समर्पितम् ।

गन्धर्वदत्तालिखितं विचित्राक्षरलक्षितम् ॥ २० ॥

आर्यपुत्र गुणमाला विज्ञापयत्येवम्—

कंदर्पो विषमस्तनोति तनुतां तन्वां ज्वरे गौरवं

मृत्युश्चापि दयाकथाविरहितो मां नैव संभाषते ।

अष्टमो लम्बः ।

८७

आर्यं त्वं च नवाङ्गनासुखवशाद्विस्मृत्य मां मोदसे
जातीपल्लवकोमला कथमियं जीवेत्तव प्रेयसी ॥२१॥
स्वामिन्नङ्कुरितौ ममोरसि कुचौ वृद्धिं गतौ तावके
वाचस्तावकवाग्रसैः परिचिता मौग्ध्येन संत्याजिताः ।

बाहू मातृगलस्थलादपसृतौ त्वत्कण्ठदेशेऽर्पिता-
वार्यं प्रेमपयोनिधे स्थितमिदं विज्ञापितं किं पुनः ॥२२॥
इति प्रियाया अन्यापदेशलिखनपरिपाटीं मनसा चिन्तयन्प्रि-
याशोकविदीर्णशरीरः कुरुकुमारो, मुहुर्मुहुर्जननीजनवयस्यसतीजन-
कुशलानुयोगमत्यादरेण विस्तार्य, सगर्भसंगमतुङ्गतमतोषेण सुख-
मासामास ।

समया कुरुकुअरं निविष्टं कनकाद्रिं निकषेव शीतरश्मिम् ।
अनुजं मनुजाधिपात्मजास्ते कुशलप्रश्नपुरःसरं परीयुः ॥ २३ ॥
एवं सोदरसमागमसंतुष्टस्वान्तं कुरुकुमुदिनीकान्तमुपतिष्ठमानेषु
राजतनूजेषु, कदाचित्सरभसधावनजनितोर्ध्वनिश्वासनिरन्तरनिःसरण-
दत्तार्धसाहाय्यकभरकम्पिततनुदण्डाः प्रचण्डवातचलितबालपादप-
सरूपाः, अन्तरमेयतया बहिःप्रसृतैरिव भयानकरसपूरैः स्वेदसलिलै-
र्देन्यसाम्राज्येऽभिषिक्ता इव गोपाः, राजमन्दिराजिरे आर्ततरमेवं
चुक्रुशुः ।

हेलानाटकघोटकव्रजखुरप्राघुडनोद्यद्रजो-

राज्या रासभधूम्रया कबलिताकाशावकाशैः परैः ।
राजंस्तावकगोधनं निखिलमप्याहृत्य नीतं स्वतां
किंचोदञ्चितशिञ्जिनीपटुरवैर्घोषोऽपि संक्षोभितः ॥२४॥
उद्यत्प्रतापपटलेन सहस्ररश्मे-
र्गोमण्डलं तव च भूमिपतेनिरुद्धच ।

८८

जीवंधरचम्पुकव्ये

प्रत्यर्थिसैनिककुलं प्रचुराट्टहासै-

ल्लोकस्थितिं शिथिलयत्यरिधीरतां च ॥ २५ ॥

इत्याक्रोशं समाकर्ण्य भूपतिर्बलमादिशत् ।

स्वामी श्वशुररुद्धोऽपि प्रस्थितः परवीरहा ॥ २६ ॥

तदनु रयविजितविहगपतितुरगगणविविधगतिविदलितवसुधातल-
निर्गलद्भ्रूलिकापालिकाविशेषशोषितनाकमहीसिन्धून्सुदूरमूर्ध्वप्रसारित-
शुण्डादण्डसत्वरपूत्कारशीकरपरंपराभिर्गण्डतलयुगलविगलद्धानधारा-
भिश्च संपूर्णं सार्थकनामधेयधरैः सिन्धुरैर्मन्धरगमनपयोनिधिफेनकू-
टायमानपटपरिष्कृतपताकादण्डमाण्डितरथकडचासंघटितं धृतमेचक-
कञ्चुकसंपत्तिभिः पत्तिभिः संकुलं बलं पुरोधाय प्रतिष्ठमानाः,
कुरुविन्दकुण्डलरुचिवीचीकवचितभुजविराजिततया बहिरपि साक्षा-
त्प्रमृतमिव प्रतापं बिभ्राणाः, एते ह्यनतान्मण्डलीकान्निराकरिष्यन्तीति
भयेन सेवार्थमागताभ्यामिव शीतोष्णरश्मिभ्यामङ्गदाभ्यां संगताः,
तुङ्गतममुक्ताहारमनोरमविशालवक्षःस्थलतया नक्षत्रमालालंकृतशार-
दाम्बरं तुलयन्तः, ते जीवंधरनन्दाढ्यपुरःसरसुमितप्रमुखराजपुत्राः
क्रमेण रणाङ्गणमवतेरुः ।

भेरीरवः सकलदिक्पतिसौधशृङ्ग-

वातायनाररकुलानि विभिद्य तूर्णम् ।

अन्तः प्रविश्य बहुदूरकदध्वखेद-

विश्रान्तिमाप रणकेलिमुखप्रभूतः ॥ २७ ॥

तदानीमुभयेषां सैनिकानां परस्परमेवं वीरवादा बभूवुः ।

अस्माकं विजगत्प्रसिद्धयशसामिषा कृपाणीलता

शत्रुस्त्रीनयनान्तकज्जलजलैः श्यामा निपीतैः पुरा ।

अष्टमो लम्बः ।

८९.

संप्रत्याहवसीन्नि गुप्मदमृजां पानेन शोणीकृता

वीरश्रीस्मितपाण्डरा चरिततश्चित्रा भविष्यत्यहो ॥ २८ ॥

गोवृन्दसक्तान्भवतोऽस्मदीयभुजा वयस्या इव संयुगेन ।

नेप्यन्ति गामद्य निमेषमात्रान्न तिष्ठतास्मत्पुरतो हठेन ॥ २९ ॥

पशून्वा प्राणान्वा जहत झटिति क्षीबपुरुषाः

स्वमूर्ध्निश्चापान्वा नमयत नरेन्द्रस्य पुरतः ।

मुखे वा हस्ते वा कुरुत शरवृन्दं नरपतिं

कृतान्तागारं वा शरणयत तूर्णं प्रतिभयाः ॥ ३० ॥

अन्येऽप्येवमाहुः ।

किं वाचाविसरेण मुग्धपुरुषाः किं वा वृथाडम्बरै-

रात्मश्लाघनयानया किमु भयाः सैषा हि नीचोचिता ।

संकीडद्रथचक्रकृष्टधरणौ भिन्नेभमुक्ताफलै-

श्चापाभ्राच्छरवर्षतो विजयिनः शुभ्रं यशोऽङ्कुरति ॥ ३१ ॥

इत्यादि वदतमेषाषधरोष्ठपुटाविव ।

सैनिकानां समूहौ द्वौ संगतौ समरोद्धतौ ॥ ३२ ॥

तदनु कुरुकुञ्जरपद्मास्याभ्यां तुङ्गतमशताङ्गसंगताभ्यां तिलकित-
 मुखभागाः, प्रत्यर्थिसार्धग्रसनाय प्रमृताभिरिव मृत्युरसनाभिः पट्टम-
 वल्लरीभिः परिवृताः, शात्रवजनप्राणानिलसंजिवृक्षया समागताभिरिव
 भुजगीभिरसिलताभिर्विलसिताः, समीकविलोकनार्थं संनिहितसूर्य-
 चन्द्रशङ्कावहसौवर्णवज्रखेटकमण्डलमण्डिताः, विरोधिराजमण्डल-
 कबलनायागताभिरिव विधुंतुदपरंपराभिः शक्तिभिर्भयानकाः, उभये-
 ऽपि सैनिकाः संग्रामशिल्पमनल्पं कल्पयितुमारभन्त ।

शरासनगुणारवैः कुरुपतेः शराणां चयैः

परस्परविमर्दिभिर्गगनमण्डले पूरिते ।

९०

जीवंधरचम्पुकाव्ये

गभीरहयहेषितैर्मदगजावलीबृंहितै-

र्जगन्नितयमन्वभूत्परमतोक्तशब्दात्मताम् ॥ ३३ ॥

शब्दैकार्णवमग्नमेतमखिलं लोकं समीक्ष्य क्षणा-

द्देवा व्योम्नि समिद्विलोकनकलाबद्धादरा मेदुराः ।

युद्धारम्भनिरस्ततन्द्रकुरुराड्बाणासनादुद्रता-

न्नाराचान्निविडप्रभाभसि ते सान्ध्याम्बुदान्मेनिरे ॥ ३४ ॥

पद्मास्यमुख्यकरकोमलरक्तकान्ति-

कल्लोलपल्लवितकार्मुकवल्लरीभ्यः ।

नामाङ्किता प्रचलिता च शिलीमुखालि-

र्जीवंधरस्य पदपद्मसमीपमाप ॥ ३५ ॥

द्विरेफः शरवारोऽयं तस्य पादाम्बुजान्तिके ।

भ्रमंश्चकार तद्युक्तं मितसान्निध्यसूचनम् ॥ ३६ ॥

तदनु नामाङ्किततदीयबाणगणवीक्षणेन समुन्नतध्वजचिह्नसंदर्शनेन च, एते वयस्या इति निश्चित्य, नरपतिना साकं तदभ्याशमागतः संमदविकसितरोमकूपकोरकिततनुलतः कुरुपतिः, सबहुमानं तानेकैः कशः संभाव्य, निजानुज्ञया रथारूढैः सहचरनिकरैः पुरस्कृतः, पार्श्वगतस्यन्दनकन्दलितस्थितिना महीपतिना संभाषमाणः, सिन्धुर-गन्धर्वशताङ्गपदगशबलं बलं पुरतो विधाय पुरतोरणमतीत्य चलितः, चिरतरविलोकेने कुतूहलसंमिलितपौरजननिरन्तरे रथ्यान्तरे स्तम्बेरमकदम्बकं कादम्बिनीति मत्वा समागताभिरिव सौदामिनीभिः कनकवेत्रलताभिर्वितीर्णावकाशे विगाहमानः, पटुपटहकाहलीडिण्डिमजर्जरझञ्जरीमुरजशङ्खप्रमुखवाद्यरवविहितोपहूतिभिः काभिश्चित्सामिकृतमण्डनकलाभिः करकमलसंरुद्धनीविबन्धनकनकचेलाभिरवलाभिः काभिश्चित्सरभसकाञ्चीपददत्तमुक्ताहारवल्हरीभिः कङ्कण-

अष्टमो लम्बः ।

९१

पदसमर्पिततुलाकोटिभिर्वधूटीभिरत्युन्नतहर्म्याङ्गणवातायनदत्तदृष्टिभि-
र्निर्निमेषं विलोक्यमानः क्रमेण राजभवनमाससाद ।

कुशलानुयोगमथ कौरवः सखी-

न्वहुधा विधाय मुदितान्तरः परम् ।

समशेत सोऽयमयथापुरोदिता-

दुपचारकौशलवशाद्विशेषतः ॥ ३७ ॥

कदाचिदेकान्ते भृशमपूर्वसमानसमाहितसंशयडोलायमानमन-
स्सरोजेन कुरुराजेन चोदिततन्निदानानां सहचराणां तिलकाय-
मानः पद्मवदनः प्रत्युत्तरशैलीमेवमुपादत्त ।

स्वामिस्त्वदीयविरहानलदग्धदेहाः

श्रीमद्भविष्यदवलोकनपुण्यपाकैः ।

आश्वासिताश्च दयया द्रुतदत्तहस्ता

देव्या बभूविव वयं ह्यपाणिवेशाः ॥ ३८ ॥

तदनु निखिलमाश्रीयं पुरोधाय पुरान्निर्याय पर्यायेणा-
तिलङ्घितबहुदूराध्वानः पत्रिकुलनिध्वाननिरुद्धदिशावकाशामरण्यानीं
प्रविश्याभ्रंलिहतरुषण्डमण्डितदण्डकारण्यभागपरिकल्पितपटसदननि-
कटतटेषु घोटपटलं विधाय विश्रान्तिसुखमनुभवामः स्म । तत्र च ।

सौधावलीमतिशयालुभिरुन्नतैस्तैः

शुभ्रैः पटायतगृहैः कलितं निवासम् ।

नूनं भवाद्विरहकातरतत्पुरश्री-

रस्माभिरागतवतीति वयं स्म विद्मः ॥ ३९ ॥

तदन्वत्यद्भुतसंनिवेशं दण्डकारण्यप्रदेशमवलोकितुकामा वयम्, तत्र
तत्र विद्वत्य, कचन विजृम्भितकुम्भीन्द्रकुम्भस्थलमुक्तमुक्ताकुलसि-
कतिलं वनविहरणश्रान्तनिमज्जात्पुलिन्दसुन्दरीवदनम्भोजपरिष्कृतं

९२

जीवंधरचम्पुकाव्ये

गभीरमहाहृदम्, कुत्रचिद्वलीमुखकरकम्पितमहीरुहशाखानिपतित-
 पर्णौघसमाघातकुपितसुप्तसमुत्थितशार्दूलधाव्यमानशबरजनसरभसारू-
 ढाभ्रंलिहानोकहचयम्, क्वचित्तरुमूलसुखमुत्तानि तमालस्तोमनिभानि
 भल्लूककुलानि, क्वचित्तपनकिरणसंतप्तवशां पद्माकरसमीपमानीय
 निजकरनिर्मूलितबालमृलाणवल्यं तदङ्गे निक्षिप्य पयोजरजःसु-
 गन्धिशीतलजलशीकरनिकरांस्तन्मुखे संसिच्य शुण्डादण्डविधृत-
 विशालपद्मपत्रमातपत्रीकुर्वन्तं वशावल्लभम्, कुत्रचित्सावज्ञं लोचन-
 युगलं क्षणमुन्मील्य पुनः सुषुप्तं पञ्चवदनसञ्चयम्, सविस्मय-
 मवलोकमानाः, कचन तापसजनसंकुले प्रदेशे प्रविशमानाः, क्रमेण
 किञ्चित्तरुमूलमावसन्तीं पुण्यमातरं पश्यामः स्म ।

यस्या मूर्तिर्मलिनवसनावेष्टिता क्षामभूता

चन्द्रस्यैका कशतमकला ध्वान्तरुद्धेव भाति ।

वक्त्रं शुप्यत्सरसिजनिभं शोकदीना च वाणी

चिन्तादीर्घं श्वसितमनिशं मूर्ध्नि बद्धा जटा च ॥४०॥

तथा मात्रा दृष्टमात्रेण कुत्रत्या इति दृष्ट्वा एवमुत्तरं वक्तु-
 मुपक्रम्य,

“कश्चिज्जीवकविरूपातो विपश्चिद्वृन्दशेखरः ।

अभाद्राजपुरे सोऽयमस्माकं जीवनौषधम् ॥ ४१ ॥

अहं खलु राजश्रेष्ठिनः सुभद्रायां जातः पद्मास्यः, अयं
 सत्यंधरमहाराजसचिवात्सागरदत्तायां जातः श्रीदत्तः, अयं पुन-
 रचलात्तिलोत्तमायां जातो बुद्धिषेणः, एष किल विजयदत्तात्पृथ्वी-
 मत्यां जातो देवदत्तः, इमौ पुनर्जीवन्धरानुजस्य नन्दाव्यस्यानुजो
 नपुलविपुलौ, इत्यादिक्रमेण सर्वेषां नामधेयान्यभिधाय,

तदुत्पत्तिदिने जाता वयं सर्वे महात्मना ।

अष्टमो लम्बः ।

९३

तेन सार्धं विशांपत्या पोषिताश्च निजालये ॥ ४२ ॥

तदनु सकलविद्याः शील्यन्व्याधयूथं

पशुगणविनिवृत्त्यै चापपाणिर्व्यजेष्ट ।

तदनु खचरकन्यां प्राप्य गन्धर्वदत्तां

परिषदवरवीणाविद्यया कीर्तिमाप ॥ ४३ ॥

ततश्च वासन्तिकेषु वासरेषु वनविहारान्निवर्तमानेषु पौरैः,
दुरन्तमददुरासदस्य काष्ठाङ्गारपट्टदन्तावलस्य मदभङ्गं विधाय
गुणमालां परिपालयन्नचिरेणैव तां परिणिन्ये ।

तमेनं कोपवशतः काष्ठाङ्गारः खलाग्रणीः ।

हन्तुं,

इत्यर्थोक्ते, 'तत्क्षणं हा दावपावकदग्धायां वनवह्न्यां कुटार-
मर्पयन्ति भवन्तः,' इति दम्भोलिनिहता भुजगीव मूर्च्छोन्मीलित-
चेतना भुवि पेतुषी सा माता क्रमेण कथाचिह्नव्यसंज्ञा,

व्यवसितः सोऽयं निजभूम्नैव रक्षितः ॥ ४४ ॥

इति निरवशेषमुक्तापि, शोकरणरणिकाक्रान्तचित्ता प्रलापमेवमातेने ।

हा हा हा बत हा हतास्मि किमिदं दुःश्राव्यमत्याहितं

हा पुत्र क गतोऽसि हा हतविधे कूरोऽसि मत्पुत्रके ।

हा नाथ त्वमुदारपुण्यचरितो यस्मादिमां दुर्दशा-

मज्ञात्वा सुरलोकसौख्यलहरीं विन्दंश्चिरं मोदसे ॥ ४५ ॥

हा पुत्र, हा कुरुवंशमित्र, सुलक्षणगात्र, हा पयोजविशाल-

नेत्र, एतावन्तं कालं तव मुखचन्द्रदर्शनमपि दुर्लभमभून्मम
मन्दभाग्यायाः । अपि च ।

पत्युर्वियोगमधिकं दववह्निकल्पं

वासं च काननतले स्वपुरं विसृज्य ।

९४

जीवंधरचम्पुकाव्ये

यस्योदयादनुभवाम्यथ जीवितं च

सोऽयं यदीदृशकथः कथमद्य वर्ते ॥ ४६ ॥

सत्यंधरस्तव पिता खलशेखरेण

व्यापादितो युधि कृतघ्नवरेण येन ।

तेनैव पुत्र गमितस्त्रिदिवं यदि त्वं

हा हन्त सैष कुरुवंशलताकुठारः ॥ ४७ ॥

पत्युर्वियोगो विपिने निवासो राज्यं च नष्टं तनयस्य शोकः ।

तदद्य दौर्भाग्यहुताशनो मे विनिर्देहेदेव करालवाह्निम् ॥ ४८ ॥

स्वप्नो निष्फलतां गतस्त्वयि सुत व्यर्थं वपुर्लक्षणं

सत्यार्थं न बभूव पुण्यवपुस्तदेवताया वचः ।

हा भर्तृव्यसनाम्बुधिर्हि सुतरो नैव त्वया पुत्रक

त्वं यद्येवमवेहि मामपि भवल्लोकं प्रति प्रस्थिताम् ॥ ४९ ॥

इत्यादिप्रलापवशेन शोकलहरीं देवोदन्तं चाम्भोदावालिमिव दम्भोलिममृतं च मुञ्चन्तीं पुण्यमातरं बहुधा समाश्वास्य, तन्मुखादुत्पन्नां देवोन्नतिं नभसो निपतितां रत्नवृष्टिमिव बहुमन्यमाना वयं, पुनः पुनस्तामाश्वास्याष्टच्छद्य च श्रीमत्संनिधिमुपागताः, इति ” ।

जीवन्मृतां तां जननीं विदित्वा जीवंधरोऽखिद्यत रक्तचित्तः ।

मातुर्गुरुस्नेहवशेन सोऽयं द्रष्टुं क्षणात्तामिह तत्त्वरे च ॥ ५० ॥

तदनु कुरुकुमुदिनीकान्तस्तत्क्षणमेव सकलबन्धून्विशेषतो भार्या-
माष्टच्छद्यानुनीय च, अनुगमनकलितकुतुकनृपतनयनिचयं क्रमेण
विसृज्य, सहचरमण्डलमण्डितो दण्डकारण्यमाजगाम ।

क्षामक्षामतनुं विवर्णवदनां निःश्वासधूमोत्करै-

श्रिन्तादन्तुरितान्तरामविरलैर्वाप्यैर्मिलल्लोचनाम् ।

अष्टमो लम्बः ।

९५

ताम्बूलादिविहीनविस्तृतमलप्रोतद्विजालिं जटा-

वल्लीवेष्टितमस्तकां कुरुपतिर्देवीं लुलोके धुरि ॥ ९१ ॥

सा पुत्रमालोक्य पयःप्रवाहिघनस्तनी बाष्पनिरुद्धनेत्रा ।

शुशोच तं चेतसि रुग्मणीव प्रसूनबाणं चिरकालदृष्टम् ॥ ९२ ॥

पदाम्बुजाते प्रगतं कुमारमाशीर्भिराकीर्य तदा भुजाभ्याम् ।

आश्लिष्टवत्याः प्रबभूव तस्या आदेशवच्छोकपदे प्रमोदः ॥ ९३ ॥

तावद्यक्षाध्यक्षोऽपि, तयोः समक्षमागत्य, स्नानसुगन्धिलेपन-
प्रसूनमालिकामणिभूषणदुकूलवसनादिभिः संपूज्य, प्राज्यतमस्त्रेहेन
कुमारप्रमुखान्देवीं च तैस्तैर्मधुरालोपैः समाश्वास्य, भाभास्यमानेन
विमानेन क्रमेण निजास्पदमाससाद ।

अगण्यपुण्यं तनयं वरेण्यमुवाच मातानवशीलपूता ।

पितुः पदं ते किमु वत्सरान्ते भवेन्निपातेन रिपोः कृतेन ॥ ९४ ॥

प्रसूगिरमिमां श्रुत्वा प्रसूतपृथुकोतुकः ।

एवमुत्तरमादत्त भावं तस्या विदन्नसौ ॥ ९५ ॥

कुम्भीन्द्रशैलविगलद्वन्द्वदानधारा-

सन्निर्झराणि चलखङ्गसमावृतानि ।

कूजद्रथाङ्गकलितानि शराञ्चितानि

सेनावनानि मम बाणदवा दहन्ति ॥ ९६ ॥

मदीयकरकुण्डलीकृतशरासनादुद्रता

पृथक्भुजगावली रिपुमहीशवामभुवाम् ।

दरस्मितपयोझरीं सुरभिलां निपीय क्षणा-

ददाति हृदयान्तरे पृथुलशोकहालाहलम् ॥ ९७ ॥

अथवा ।

रजोऽन्धकारप्रथिते रिपूणां वक्त्राञ्जकोशीकरणप्रवीणे ।

९६

जीवंधरचम्पुकाव्ये

संयन्निशीथे सति मे कृपाणी शत्रुश्रियं नेतुमुदारदूती ॥ ९८ ॥

गुणाकरे रणानिरे मयि स्वनच्छरासने

पलायितो वलाधिपो निराकृतो धरापतिः ।

स गूर्जरोऽपि जर्जरो भयाकरश्च खेचरो

धृतव्रणश्च कोङ्कणः क्षणे क्षणे भविष्यति ॥ ९९ ॥

इत्यादितनयवचनेन हस्तस्थमिव राज्यं मन्यमानाया जनन्या
रक्षणाय कंचन परिवारं तद्योग्यवस्तुसंचयं च तत्संनिधाववस्थाप्य,
कंचन कालं वीतशोकया भवत्यात्र स्थायिताम्, कतिपयैरेव दिवसै-
स्त्वामानेतुं नन्दाढ्यं प्रहेष्यामि, इति प्रसवित्रीमाश्वस्याष्टच्छत्रं च,
वयस्यमण्डलैः सह प्रस्थाय राजपुरोपवनमाजगाम ।

मित्राणि तत्र विनिवेश्य स वैश्यवेष-

मादाय राजनगरीं प्रविवेश धीरः ।

रथ्यासु तत्र विचरन्नवरत्नराशि-

संपूरितां प्रविततां विपाणिं जगाहे ॥ १० ॥

तत्र हर्म्याङ्गणे सखीभिः सह कन्दुकविहारमनुभवन्त्याः कस्या-
श्चिल्लोलाक्ष्या हेलवशेन भुवि पातितं कन्दुकमालक्ष्याश्चर्यविलक्षः
कुरुहर्षक्षः प्रासादाग्रावलम्बिनीं नितम्बिनीमुन्नमितवदनो विलोक-
यामास ।

तां कोमलाङ्गीं कुतुकेन पश्यन्कुरङ्गनेत्रीं कुरुवंशकेतुः ।

उन्मीलदाभां नवयौवनेन पुन्नागसङ्काशकुचाममुद्यत् ॥ ११ ॥

एवं तस्याः सौन्दर्यलहरीनिमग्नमानसः कुरुवंतसः कन्दुक-
मालोक्यैवमुवाच ।

भाले क्रीडति नीलकुन्तलचये गण्डस्थले कुण्डले

वेण्यां पृष्ठतले स्तनद्वयमुखे हारे चकोरीदृशः ।

अष्टमो लम्बः ।

९७

हस्ताब्जे मृदुले च कन्दुक भवांश्चिक्रीड वल्गन्मणी-

चञ्चत्कङ्कणशब्दशोभिनि निजस्पर्शारुणश्रीपुषि ॥ ६२ ॥

एषा विम्बाधरी कन्तोः सन्ततं शरवर्षिणः ।

नामभाक्त्वमितीवाङ्ग कन्तुक त्वामताडयत् ॥ ६३ ॥

वदनकमलोन्मीलत्स्वेदाम्बुशीकरकोरका

सुरभिलगलच्छासा नासाग्रचञ्चलमौक्तिका ।

स्फुरदुरुकुचा रामा वामालकाकुलितानना

सरसमतनोत्पाण्याघातं यतस्त्वयि तत्कृती ॥ ६४ ॥

एवं वदन्मुदा स्वामी तत्सौधाग्रवितर्दिकाम् ।

अलंचकार पण्यश्रीकूलंकषगुणाकरः ॥ ६५ ॥

तदानीं कोऽपि वैश्वेशः संमुखमागत्य संमदपूरविस्तारितनयनः
प्रसन्नवदनः कुशलप्रश्नकोरकितवचनः क्रमेण निजप्रस्तावं वितस्तार ।

श्रीमन्सागरदत्त इत्यभिहितः सोऽहं ममेदं गृहं

पत्नी मे कमला सुता च विमला सूत्या किलैषाभवत् ।

विक्रीयेत यदागमे मणिगणः पूर्वास्थितोऽभ्यन्तरं

तं तस्याः पतिमभ्यधुर्जननसल्लगे हि कार्तान्तिकाः ॥ ६६ ॥

इह खलु भवति प्रविष्टमात्रे पूर्वं कदाप्यविक्रीतं बहलरत्नजालं
विक्रीतम् । अतो भवतैव प्रपञ्चातिशायिगुणगुम्भितेन पञ्चशरवञ्चन-
चक्षुरूपेण काञ्चनसच्छायकान्तिकोमलेन मदयिनन्दिनीकन्दलित-
भाग्यकृतावतारेण तस्याः परिणययोग्येन भवितव्यम् । इति तन्निर्व-
न्धेन, कोरवः कथं कथंचिदनुमेने ।

शुभे मुहूर्ते विमलां कुमारीं जीवंधरः सागरदत्तदत्ताम् ।


सौदामिनीसंनिभगतवल्लीं जग्राह पाणौ सति हव्यवाहे ॥ ६७ ॥

९८

जीवंधरचम्पुकाव्ये

मूर्तां चमत्कृतिमिव स्फुटदिव्यरूपां
 जायामिबाम्बुजशरस्य चकोरनेत्रीम् ।
 उन्मीलदुज्ज्वलघनस्तनशोभिताङ्गीं
 रागादिमामनुबभूव कुरुप्रबीरः ॥ ६८ ॥
 इति महाकविहरिचन्द्रविरचिते श्रीमति चम्पुजीवंधरे
 विमलालम्बो नामाष्टमो लम्बः ॥

नवमो लम्बः ।



ततो लताङ्गीमनुनीय रामां हित्वा स मित्रैः समगच्छतायम् ।
 शशीव पाकारिदिशावधूटीं नक्षत्रवृन्दैः कमनीयरूपः ॥ १ ॥
 वरचिह्नेनमवलोक्य बान्धवा मणिभूषणाञ्जिततनुं कुरूद्वहम् ।
 बहुमेनिरे मधुमिवाङ्कुरस्फुरस्फुटचूतपल्लवकुलं वनप्रियाः ॥ २ ॥
 तत्र कोऽपि सहस्राब्रवीदिदं बुद्धिवेणविदितो विदूषकः ।
 सप्रहासमतिविस्तृतेक्षणं फुल्लगण्डयुगलं कुरूद्वहम् ॥ ३ ॥
 अन्यैरुपेक्षितां कन्यां पाणौकृत्य प्रमोदतः ।
 सखे निर्लेज्जमात्मानं कृतार्थमिव मन्यसे ॥ ४ ॥
 भवाञ्छलाव्यस्तद मित्र व्यूढा चेत्सुरमञ्जरी ।
 नरविद्वेषगम्भीरी नवतारुण्यमञ्जरी ॥ ५ ॥

इति तद्वचनभङ्गीं निशम्य मन्दस्मितकोरकितवदनः कुरुप्र-
 वदनः, श्वएव तामत्रत्यकामकोष्ठमानयिष्यामीति प्रतिज्ञाय,
 प्रज्ञाग्रेसरस्तत्परिणयोपायं मनसा चिन्तयन्, क्रमेण यक्षमन्त्रमेव
 तत्समर्थार्पिततन्त्रं निश्चिकाय ।

नवमो लम्बः ।

९९

निर्याय तस्मादारामान्मर्यादातीतकौशलः ।

वार्धकं रूपमास्थाय विवेश पुरि कौरवः ॥ ६ ॥

विरलदशनपङ्क्तिः कम्पमानाङ्गयष्टिः

प्रतिकलनिमिषेणास्पष्टदृष्टिः स वृद्धः ।

गलविकसितकासः श्लेष्मखण्डं वमन्स-

न्पलितविरलकेशो दण्डचारी चचार ॥ ७ ॥

तत्र रथ्यासु प्रविशन्तम्, भुजगनिर्मुक्तनिर्मोकनिकाशचर्म-
विचित्रितम्, पुरो हस्तावलम्बितदण्डेन पश्चादतिकुब्जतनुदण्डेन
समौर्विकं कार्मुकं तुलयन्तम्, शुक्तिकाभस्मधवलपलितकेशपाशेन
तिरोवेषथुकलितेन मस्तकेन पूर्वतनरूपस्मरणधुनातनरूपनिरीक्षण-
जनिताङ्गुतवशेन मनुमाहात्म्यं शिरसा श्लाघमानमिव विराजमानम्,
गलरन्ध्रनिरुद्धश्लेष्मखण्डान्यतिप्रयत्नेन कुहकुहारावेण सहानवरतमु-
द्धमन्तम्, स्थाविरं रूपमादधानमपि शनैः शनैर्गच्छन्तम्, सुर-
मञ्जरीप्राप्तिदूतीभूतायां जरायामभीकमपि जराभीरुम्, इमं स्थविरम-
वलोक्य, पौरेषु केचिद्वैराग्यपरायणाः, इतरे विलसत्करुणाः,
संबभूवुः ।

क्रमेण सोऽयं कपटद्विजातिबुद्धो गृहद्वारभुवं प्रपेदे ।

यस्यान्तराले सुरमञ्जरी सा चकास्ति चञ्चन्मणिदीपिकेव ॥ ८ ॥

तत्र दौवारिकाभिः किमत्रागमनफलमिति पृष्ठः कुमारीतीर्थ-
मागमनफलमिति प्रत्युत्तरेणाट्टहासमेदुरवदनान्प्रतिहारिकाजनान्वि-
दधानः कृपया ताभिरनिरुद्धोऽपि कामदेवस्तन्मन्दिरान्तरमगाहिष्ट ।

अन्तः कासांचन स्त्रीणां मा मेति प्रतिषेधनम् ।

अशृण्वन्निव बाधिर्यादाविवेश शनैः शनैः ॥ ९ ॥

तदनु भयाकुलाः काश्चन कमललोचनाः झणझणात्कारि-

१००

जीवंधरचम्पुकाव्ये

नूपुररवमुखरितदिगन्तराः सत्वरगमनवशेन वल्गत्कुचकलशसंताड्य-
मानव्यालोलमुक्ताहाररुचिवीचिप्रकाशितसदनभागाः परिचलितकच-
निचयरुचिरसुममालिकानिषण्णोद्धीनमिलिन्दमञ्जुझङ्कारवाचालाः कूज-
त्काञ्चीकलापाः सुरमञ्जरीसमक्षमेत्य सगद्गदमेवमवादिपुः ।

वृद्धद्विजः कश्चिदपूर्वदृष्टो रुद्धोऽपि गेहान्तरमाविवेश ।

इतीयमालीवचनं निशम्य तं द्रष्टुमागात्कुतुकेन नुन्ना ॥ १० ॥

द्विजातिवृद्धं पुरतो निषण्णं बुभुक्षितं वीक्ष्य सरोरुहाक्षी ।

समादिदेशाथ सखीसमाजं तद्भोजनाय प्रचुरादरेण ॥ ११ ॥

तदनु यथाविधि सहर्षं भुक्तवन्तं सखीजनैरन्तिकमानीतं तमेन-
मग्रासनमभिरूप्य, 'कुतो भवानागतः पुनः कुत्र गमिष्यसि' इति, सा
सुरमञ्जरी मञ्जुलवचनचातुरीविजितपिकस्वरमाधुरी सकौतुकं पप्रच्छ ।

इति गिरं समवेत्य कथंचन स्थविर एवमुवाच शनैः शनैः ।

सुरुचिरावरि पृष्ठत आगतः पुरत एष गमिष्यति मानिनि ॥ १२ ॥

इति वचनं निशम्य, विशालतरहासविशदवदनान्पार्श्ववर्तिमना-
नवलोक्य, द्विजातिवृद्धः 'किमिति मामकीनवार्धक्यजनितविपरीततां
हसन्ति भवत्यः, क्रमेण भवतीनामप्येषा भविष्यति' इत्यवादीत् ।

पुनः पप्रच्छ मोदेन क्व गन्तव्यं त्वयेति सा ।

यत् कन्यापरिप्राप्तिस्तत्त्वत्ययमभाषत ॥ १३ ॥

वयसा वपुषा च वृद्ध एषो मनसा नेति गिरापि मेदुरा ।

खयमभ्यवहत्य सा कुमारी पुनरागत्य बभाण सादरम् ॥ १४ ॥

इदानीं भवतो यत्र वाञ्छावह्यचधिरोहति ।

तत्राशु गम्यतां भद्र द्विजवर्य महामते ॥ १५ ॥

इति तस्या मन्दस्मितचन्द्रिकामिदुरवदनचन्द्रिरसुधासारायमाण-
वचोधारां 'साधु साधु, सुष्टूक्तम्' इति प्रशंसमानः, करेण याष्टि-

नवमो लम्बः ।

१०१

मालम्ब्य कृच्छ्रादुत्थाय प्रस्रवन्, तदीयविकचविककिलकुसुमकुल-
सुषमिलहंसतुल्यशयनाधिरोहाय प्रयतमानः, तत्र हस्तावलम्बनवशेन
तन्निवारणपरं चेष्टानिकरं निवारयन्त्या सुरमञ्जर्या सहर्षमनुमतः,
स द्विजवृद्धः क्रमेण सुप्वाप ।

वृद्धं तं तरुणीविलासरसिकं वीक्ष्येव भासां पति-

वृद्धः सन्चरमक्षमाधरगुहाकेलीगृहं प्राविशत् ।

वारुण्याः किलसंगमाय रसिकः स्फाराङ्गरागाञ्जितः

कंदपोऽपि शरासनं करतले चक्रे एषत्कैः सह ॥१६॥

तदनु सकलजनतादृष्टिरोधकरे तिमिरनिकरे विजृम्भिते, तमा-
लन्ति सकलतरवः, पिकजालन्ति विहंगमाः, नीलाचलन्ति भूमिधराः,
मल्लूकान्ति निखिलवनमृगाः, कालिन्दीमनुकुर्वन्ति निम्नगाः, इति
लोकस्य विभ्रमो बभूव ।

ततः पूर्वाचलप्रान्ते बभौ कुमुदवान्धवः ।

ध्वान्तसिन्धुरसंशोभमृगेन्द्रः कुन्दंनिर्मलः ॥ १७ ॥

ततो वृद्धः सोऽयं भुवनमहितां गानपदवी-

मतानीत्सानन्दं मधुररसनिष्यन्दभरिताम् ।

खगेशः (?) कन्यायाः परिणयकलाकालकलितां

निशम्यायं जीवंधर इति शशङ्के सुनयना ॥ १८ ॥

तदनु सा सुरमञ्जरी सहर्षमुत्थाय, अकूजत्काञ्चीकलापमगुञ्ज-
न्मञ्जीरमचलितकरवल्यं सखीजनान्पुरोधाय मन्दं मन्दं तदीयशय-
नोपकण्ठमासाद्य, प्रवयसः पुरतो वयस्याजनं विधाय, स्वयमपि
पश्चाद्वागमलंकुर्वन्ती, मालतीलतानां पृष्ठतो रत्नवल्लीव विराजमाना,
चकोरनयना भुवनमोहनं गानं शुश्राव ।

१०२

जीवंधरचम्पुकाव्ये

तावत्समाप्य चतुरः कलगानलीलां

द्राक्सामगीतमुदयुङ्क्त स मञ्जु गातुम् ।

श्रुत्वा कुरङ्गनयनाः कुतुकेन पूर्वं

गीतं पठेति परितः परिवद्रेनम् ॥ १९ ॥

कुमारीं मम तोषाय भवत्यः कल्पयन्ति चेत् ।

गायते मधुरं गानमिति वाचमुवाच सः ॥ २० ॥

तदनन्तरं तद्वचनं निशम्य हसन्तीषु सकलासु वामनयनासु यथा-
यथं निवृत्य निद्रामुद्रां दधानासु, सा सुरमञ्जरी जीवंधरस्मरण-
जनितसंतापेनाक्रान्ततनुलता क्रमेण पल्लवशयनमधिशिश्ये ।

तदनु पूषणि पूर्वधराधरे विलसति प्रचुरारुणमण्डले ।

द्विजवरस्य समीपमुपागता मधुरवागवदत्सुरमञ्जरी ॥ २१ ॥

शास्त्रेषु केषु भवतः कुशलत्वमार्य

संगीतशास्त्रवदमन्दगुणाम्बराशे ।

गाने मनोज्ञमधुरे भवतः समानो

लोकत्रये न हि विना खलु जीवकेन ॥ २२ ॥

इति तस्या अनुयोगं द्विजवृद्धोऽप्येवमुत्तरयामास—

प्रज्ञासिर्मम सर्वशास्त्रनिकषप्रोल्लीढधाराधरो

दृप्यद्वादिमदाङ्कुरं न सहते नैर्मल्यनर्मालयः ।

किंचास्माभिरदृष्टपूर्वमिह यच्छास्त्रं तदेतज्जग-

त्याकाशाम्बुजतुल्यमब्जवदने विम्बानुविम्बाधरि ॥ २३ ॥

इति तद्वाणीं निशम्य कौतुककोरकितान्तरङ्गा सा सुरम-
मञ्जरी, 'निखिलनयनोत्पलानन्दसन्दायकमुखचन्द्रो जीवंधरः पूर्वं
धैर्येण सह मदीयमानसमपहृत्य निर्गतः कापि न जायते, तत्प्राप्ति-
र्मम कथं भविष्यति' इति पृच्छाञ्चक्रे ।

नवमो लम्बः ।

१०३

इति वाचमसौ श्रुत्वा क्षणं तूष्णीमवस्थितः ।

द्विजातिवृद्धो मधुरमुवाच वदतां वरः ॥ २४ ॥

आये पयोजनयने, बाह्योद्यानविराजमानस्य कामदेवस्य पूजया
प्रसन्नस्य कृपाकटाक्षैः साक्षात्कृतो जीवंधरस्तव मनोरथलतामङ्कुर-
यिष्यति ।

विचिकित्सा विशालाक्षि नात्र कार्या निरङ्कुशा ।

कामकोष्ठस्य गमने त्वरैव तनुमध्यमे ॥ २५ ॥

तदनु हृदि विदित्वा कामितार्थं करस्थं

कमलविमलनेत्री संगता सा सखीभिः ।

सपादि मधुराशिञ्जन्मञ्जुमञ्जीरपादां

मणिमयमधिरूढा याप्ययानं प्रतस्थे ॥ २६ ॥

ततश्च चकितसारङ्गविलोचना सा सुरमञ्जरी द्विजवृद्धं पुरो-
धाय कामालयमेत्य वामालकाभिरालीभिः समानीतसुरभिकुसुमादिभि-
स्तत्पूजां निर्वर्तयामास ।

रहसि कुसुमबाणं प्रार्थयामास तन्वी

मुकुलितकरपद्मा त्वं तथा कल्पयेति ।

मलयजरसलिप्ते मौक्तिकस्फारहारे

मदुरसि कुचभागे जीवकोऽसौ यथा स्यात् ॥ २७ ॥

इति प्रार्थनामनुसरन्तीं क्वचिदन्तर्हितस्य बुद्धिवेणस्य 'लब्धो
वरः' इति वाणीमेणाक्षी कामदेवस्य कृपासारविलसितवचोधारां
मत्वा, प्रमोदमेदुरमानसा, किञ्चित्कंधरां विनिवृत्य, पुरतो विराज-
मानम्, बहिरागतमिव साक्षात्कामदेवम्, जङ्गममिव कनकगिरि-
शृङ्गम्, सञ्चरन्तमिव नयनानन्दम्, साङ्गमिव शृङ्गाररसम्, साकार-
मिवाद्भुतरसप्रकारम्, सरूपधेयमिव निजभागधेयम्, लक्ष्मीविश्रा-

१०४

जीवंधरचम्पुकाव्ये

न्त्यर्थमाकलितैर्मशिलातलायमानललाटफलकम्, विशालविवृद्धिरो-
धाय बद्धसेतुवदायतनासावंशम्, श्रुताङ्गालीलाडोलायमानमणि-
कुण्डलमण्डितश्रवणयुगलं लक्ष्मीविहारधारागृहशङ्कावदान्यमुक्ताहार-
कान्तिस्वच्छजलशोभितवक्षःस्थलं रम्भातरुसंभावनासंपादकसुवृत्तोरु-
युगलं कोकनदमदहरपदपङ्खवं कुरुवीरं विलोकयामास ।

तन्वां रोमाञ्चकम्पौ नयनकमलयोः संमदाश्रुप्रवाहं
वक्त्रेन्दौ मन्दहासं घनजवनतटे वार्मतोयप्रचारम् ।
चित्ते ह्रीभीतिमोदाकुतरसमयतां मारसंतापमङ्गे
सेयं सारङ्गनेत्री कुरुकलभमिमं वीक्ष्य तूर्णं बभार ॥२८॥

तदनु पार्श्वतो वृद्धमसमीक्ष्य निरर्गलव्रीलतरलनयनां नमित-
वदनां जीवंधरस्तत्क्षणमालिङ्ग्य, कपोले परिचुम्ब्य, निजाङ्क-
मारोप्य, चाटुवचनपरिपाटीभिश्चूर्णवासादिकथाभिश्च प्रीतेः परां
काष्ठां प्रापयामास ।

विकचकुसुमतलेपे वृद्धरूपः शयानः
कुरु पदयुगलीसंवाहमित्यब्रवीत्ताम् ।
हृदि विलसितरागां तां तथा कुर्वतीं द्रा-
वसहचरकुलमेतं वीक्ष्य तुष्टाव दृष्टम् ॥ २९ ॥

ततश्चतुरन्तयानमारुह्य सखीभिः सह निजमन्दिरान्तरं प्रविष्टायां
सुरमञ्जर्या वयस्याजनमुखविदितवृत्तान्तौ मातापितरौ सुमतिकुबेर-
दत्तनामधेयौ तत्क्षणकन्दलितानन्दमन्धरौ विवाहमङ्गलं विस्तारयि-
तुमारभेताम् ।

ततः कुबेरदत्तेन मुहूर्ते शुभसंगते ।
विश्राणितां वरश्रोणीं करे जग्राह कौरवः ॥ ३० ॥

दशमो लम्बः ।

१०५

बालां शम्बरशत्रुशास्त्रपदवीशालां रसाम्भोनिधे-

वैलां श्लाघ्यतमोल्लसद्गुणमणीशीलां मरालीगतिम् ।


नीलाम्भोरुहलोचनां शशिलसत्फालां सुमुक्तावली-

मालां तां रमयन्नयं स्मितसुधालीलापदं प्राप सः ॥३१॥

इति महाकविहरिचन्द्रविरचिते श्रीमति चम्पुजीवधरे

सुरमञ्जरीलम्भो नाम नवमो लम्बः ।

दशमो लम्बः ।



ततः कुरुकुमारः सुरमञ्जरीवदनात्कथंचिदुदञ्चितानुमतिः, तत्स-
दनान्निर्गत्य सकलसहचरनिकरपरिमेदुरपार्श्वभागः, स्वकीयनिकाध्य-
मासाद्य, पित्रोर्नेत्राणि पीयूषाञ्जनैरिव रञ्जयामास ।

नतं पादाम्भोजे नयनसूभगं वीक्ष्य तनुजं

परिष्वज्य प्रेम्णा शिरसि पुनराघ्राय च मुहुः ।

दृशा पायं पायं तनयवदनाम्भोरुहसुधां

श्रवोभ्यां वाङ्माध्वीं सुखममितमातेनतुरिमौ ॥ १ ॥

वाचामभूर्मि मुदमाससाद गन्धर्वदत्ता तमिमं समीक्ष्य ।

उपागतं गेहमुदारसत्त्वमुवाच चैवं कमलायताक्षी ॥ २ ॥

आर्यपुत्र, सा खलु गुणमाला भवदीयविरहाशुशुक्षणिक्रशित-
तनुलता, क्षणे क्षणे ताम्यति मुह्यति मूर्च्छति च; अतस्ताम-
म्भोरुहाक्षीं प्रथमतः संभाव्यात्रागन्तुमर्हसीति ।

विवेश गुणमालायास्ततो गेहं कुरूद्वहः ।

एकान्ते तां विलोक्यायमालिलिङ्गं च संगतः ॥ ३ ॥

१०६

जीवंधरचम्पुकाव्ये

आर्यपुत्र मन्त्रिणं खल्वेतावदुखमनुभूतवानस्यतो मन्दभाग्यां मां
मा संस्पृशेति सविषादमुक्तो जीवंधरः, तरुणि तरुणारुणकिरण-
विकसदम्बुजवदने भवदीयपूर्वकृतसुकृतप्रभावेनैवैतादृशः संवृत्तोऽन्य-
था पुनर्बहुतरदुःखमनुभवेयमिति तां समाश्वास्य, क्रमेण गन्धर्वद-
त्तानिलयं निजालयं चागत्य, तत्र मन्त्रविदामग्रणीर्गन्धोकटेन
साकं मन्त्रयित्वा, वयस्यवलयविलसितपार्श्वभागो मनोजवगन्धर्व-
बन्धनेन स्यन्दनेन कामनीयकसीमाकोशं विदेहदेशमशिश्रियत् ।

धरणीतिलकाख्यया प्रतीतां नगरीं तत्र जगाम कौरवः ।

अधितिष्ठति यां स्वमातुलः स पति गोविन्दमहीपचन्द्रमाः ॥ ४ ॥

तावद्विदितोदन्तेन गोविन्दमहीकान्तेन प्रशासितपुरुषपरिष्कृता-
सु विकीर्णविकचविमलकुसुमकुलसौगन्ध्यसमाहूतपुष्पधयज्ञङ्कारमेदुर-
विविधवाद्यरवमुखरासु दिदृक्षापरवशपौरजनसमर्दनिवारणपरराजचर-
करचपलकनकवेत्रलताकान्तिबालातपशीलासु हर्म्याग्रनिबद्धपताका-
पटवितानछत्रचामरादिभिर्निवारितदिनकरकरजालासु प्रतोलीषु सं-
क्रीडद्भिः शताङ्गैः प्रविशमानाः वेलातीताविलोकनकुतूहलचन्द्रशाला-
संमिलितलोलाक्षीजनकटाक्षखेलकलितनीलोत्पलमालामादधानास्ते जी-
वंधरपुरःसराः कुमाराः क्रमेण राजमन्दिरमाविविशुः । तत्र च ।

गोविन्दभूपतिरिमं कुरुवंशकेतु-

मालिङ्गच मोदविवशः स्फुटरोमहर्षः ।

आपृच्छच सौख्यमखिलांश्च यथोचितं ता-

न्समान्य साधु विदधे विविधोपचारान् ॥ ५ ॥

अथ सचिवकुलेन जीवंधरेण च सहितो गोविन्दमहीपतिः कुरु-
वीरं पञ्चाननचञ्चदासने काष्ठाङ्गारं च मृत्युवदने कदनेन निधत्सु-
र्मन्त्रशालामधिष्ठितो मितजनपरिवृतोऽपि रत्नभित्तिसंक्रान्तप्रतिमाभि-

दशमो लम्बः ।

१०७

रनेकपुरुषपरिवृत इव शोशुभ्यमानः संमन्त्रयितुमारेभे ।

ततो विदितमेदिनीकमनभावकूलंकषा

नयाम्बुनिधिपारगा जगदुरञ्जसा मन्त्रिणः ।

महीश स हि वञ्चनाकलितचित्तवृत्ती रिपुः

प्रतारयितुमद्य नो विनयपत्रिकां प्राहिणोत् ॥ ६ ॥

कदाचिन्मत्तदन्तावलः पाटितालानो निर्मूलितनिगलः संशुभित-
कटकः सकलभटघटादुरासदः सत्यंधरवसुंधरापतिमन्दिरोपकण्ठसञ्चा-
रः, कोपान्निर्गतं तमेनमस्मत्प्राणायमानं निहत्य, निखिलपौरलोकं-
शोकपारावारे मामकीर्तिपूरे च निमज्जयामास ।

अथेन मयि विस्तृतां मिलदकीर्तिमेतां भवा-

न्प्रभाकर इवाम्बुजाकरवरे हिमानीं तताम् ।

विनाशयितुमर्हति क्षितिपते दयावारिधे

ततः पुरमुपागतो मम च मित्रतां लालय ॥ ७ ॥

इति शात्रवसंदेशमाकर्ण्य कन्दलितमन्दहासो गोविन्दमहीपति-
र्जीवंधरवदनारविन्दनर्तितनयनखञ्जनो बभूव ।

नृप मातुल निःशङ्कं महुजोष्मा निरङ्कुशः ।

इमं न सहते शत्रुं तत्कालस्तु प्रतीक्ष्यते ॥ ८ ॥

इति कुरुवीरवचनचातुरीनिशमनधीरधीरमना धरापतिश्चतुरङ्ग-
बलेन राजपुरीं प्रति गमनं तत्र निजनन्दिनीस्वयंवरततनं नाना-
देशनरपतिसंमेलनमरातिनिधनं च निश्चित्य काष्ठाङ्गारेण संजात-
सख्यं प्रख्यापयन्दिण्डिमं संताडयामास ।

चलन्तमिव सागरं निजबलं नराणां पति.

विलोक्य स समादिशन्निखिलतः प्रयाणोद्यमम् ।

१०८

जीवंधरचम्पुकाव्ये

चकार च जिनेशिनः पदपयोजपूजां मुदा

बहूनि कुतुकान्वितः सपदि पात्रदानानि च ॥ ९ ॥

शुभे लग्ने धीरस्तदनु विचचाल क्षितिपति-

रथारूढो जीवंधरमुखकुमारैः परिवृतः ।

विदूरे सैन्येशाः प्रणतशिरसस्तं परिगताः

पुरस्तात्तत्सैन्यं मुकुलितधराभोगमगमत् ॥ १० ॥

तदा भेरीघोषैर्हयनिचयहेषापटुरवै-

रथानां चीत्कारैर्मदगजघटावंहितभरैः ।

जगत्सर्वं तूर्णं स्थगितमभवद्भास्कररथो

रथैरीर्ष्यावेशादिव स पिहितो रेणुनिकरैः ॥ ११ ॥

तदानीं धवलातपत्रडिण्डीरविचित्रा रङ्गचतुरङ्गमतरङ्गसंगता मत्त-
द्विपश्रथुयादःकुलकलिता विलोलासिलतामत्स्यव्रातपरिवृता तद्वाहिनी
वाहिनीव प्रजवं निर्जगाम ।

चलति निखिले सैन्ये यद्रेणुपुञ्जमजृम्भत

प्रमृतममितं व्योम्नि स्फारेभयूथमदाम्बुभिः ।

तदिदमगमच्छान्तिं शुण्डोद्गतैर्जलशीकरै-

र्हयमुखगलछालामालाजालैश्च समन्ततः ॥ १२ ॥

तदनु दुरासदमदाकुलतया ईषदामीलितलोचनैर्दण्डकोटिनिप-
णशुण्डादण्डैरुभयपार्श्वविलम्बितवर्णकम्बलतया गैरिकधातुसान्द्रा-
न्गिरीन्द्रांस्तुलयद्भिः कर्णान्तावलम्बिकनकाङ्कुशतया कृतकर्णपूरैरिव
जङ्गमैरिव कुलाचलैः संख्यातार्तैर्दन्तावलैराक्रान्तसकलदिशावकाशम्,
मुखभागकलितकनकखलिनैः संमुखागतमाकाशमापिबद्भिरिव चला-
चलोष्ठपुटैर्मुहुर्मुहुः कम्पितोदररन्ध्रेण परिपूरितभुवनोदरेण हेषारवेण
वेगवर्धधूर्वहं गुरुत्मन्तं निर्भर्त्सयद्भिरिव सादिननकृतजवनरोधकोव-

दशमो लम्बः ।

१०९

घुर्घुरायमाणघोणैः परिस्फुरत्प्रोथपुटेन पदे पदे मुक्तपूत्कारेण जवनि-
पीतमनिलमिव नासिकाविवरेणोद्धमद्भिर्मूर्तिमद्भिरिव रंहःसमूहैर्गन्धर्वै-
र्बन्धुरम्, अतिदूरोन्नतपताकापटतिरोहितरविरथैः सैन्यसागरावर्ताय-
मानैः सन्दानितघण्टावणवणात्कारमुखरैश्चक्रक्षुण्णक्षोणीतलैः स्यन्दनैः
परिशोभितम्, भिण्डिपालमण्डलाग्रपटसपरश्वथद्रूघणप्रमुखायुधधा-
रिणा पादातेन सनाथम्, मायूरातपत्रसहस्रान्वीकृताष्टदिङ्मुखमनीकं
पुरोधाय, कैश्चित्प्रयागैर्गोविन्दराजः कचन राजपुरीं निकषा
निषसाद् ।

तदनु विदितवार्तौ माययासौ कृतघ्नो

दधदिव बहु सख्यं प्राहिणोत्प्राभृतानि ।

अयमपि नरपालो लालयंस्तानि सद्य-

स्तदतिशयितमेतत्प्रेषयामास तस्मै ॥ १३ ॥

ततः काष्ठाङ्गारेण निजबलशबलेनाभ्यागत्य बहुधा संमानितो
गोविन्दमहीपतिः, राजराजपुरीनिकाशां राजपुरीं प्रविश्य, तत्र विवि-
धरत्नचयविचित्रस्वयंवरशालां परिकल्प्य, वराहत्रयशोभितचन्द्रक-
यन्त्रभेदं कन्याशुलकतया सकलदेशेषु घोषयामास ।

परःसहस्रं प्रथिता महीपाः प्रापुस्तदा तां नगरीं गरिष्ठाम् ।

भेरीरवालोलसमस्तलोकाः सेनारजोभिः पिहितप्रभागाः ॥ १४ ॥

स्वयंवरगृहे तत्र महीशाः सानुयायिनः ।

मञ्जेषु मिलिता मेरुशृङ्गेष्विव सुरेश्वराः ॥ १५ ॥

तत्र मध्यनिबद्धसंभ्रमद्यन्त्रभेदिनमतिपानमहिमानं युवानमस्म-
न्नन्दिनी शशिकलेव प्रदोषं शचीदेवीव पुरंदरमलंकरिष्यतीति गो-
विन्दराजेन कारितमारावं निशम्याहमहमिकया चलितेन, वक्षःस्थलवि-
लसितपाटीरपङ्कसंगतकुङ्कुमस्थासकरजःपुञ्जपिञ्जरितदशदिशेन, आ-

११०

जीवंधरचम्पुकाव्ये

क्षेपडोलायमानमुक्ताकलोपेन चलितनवमालिकोड्डीनभृङ्गसङ्घसंस्तूयमा-
नयशोविभवेन, अर्धाविलम्बितकर्णपूरचुम्ब्यमानगण्डस्थलेन राजकेन
स्वयंवरमण्डपं स्वयमुच्चलितमिवाभवत् ।

वराहयन्त्रमभितो धराधीशाश्चकाशिरे ।

कुलाद्रिं परितः कीर्णाः शिलाखण्डलवा इव ॥ १६ ॥

ततश्च मगधाधिपे विदितशक्तिलोपे भृशं

कलिङ्गनरनायके विषयमस्पृशत्सायके ।

नृपे च विनतापुरो निहितलक्ष्यधूलीहरे

शरव्यचलनोदरे प्रथितपौदनाधीश्वरे ॥ १७ ॥

अयोध्याभूपाले भुवि पतति धैर्येण विकले

तथावन्तीनाथे वितथभुजशौर्ये मितकथे ।

नृपेष्वन्येष्वेव कुवलयदृशां हासविषये-

प्वयं काष्ठाङ्गारः कुतुकवशाच्चित्तः प्रचलितः ॥ १८ ॥

तदनु काष्ठाङ्गारो दर्पदुर्ललिताकारः कलभनिभचारः, तद्यन्त्रा-
धोभागभ्रमच्चक्रे पादं निधाय पारवश्येन भुवि पतितः, क्षिति-
पतिवलयस्य कमलाक्षीजनस्य च हास्यवदान्यो बभूव ।

कुमारेऽस्मिन्धीरे सहचरघटामध्यलसिते

यथा प्रोद्यत्तारागणपरिवृते शीतकिरणे ।

तदानीं गोविन्दसितिपतिरदाददृष्टिमधिका-

मुदस्थात्सोऽप्येष स्मितविशदवक्रः कुरुवरः ॥ १९ ॥

तदनु सखेलं भुवि पदानि निदधानं जयलक्ष्मीनिबन्धननिगल-
कटकशङ्कावहमरकताङ्गदशोभितं सञ्चरणसञ्चलन्मुक्तादामबाभास्यमा-
नवक्षःस्थलं जीवंधरमवलोक्य तत्रत्या एवमेवं विदामासुः ।

दशमो लम्बः ।

१११

कुमारं भूपालाः कतिचन विदुर्भूपतिलकं

परे मर्त्याकारस्थगितममरं संजगदिरे ।

सदेहं कंदर्पं कुवलयदृशोऽवादिषुरमुं

तथा काष्ठाङ्गारप्रमुखमहिता मृत्युमविदन् ॥ २० ॥

एवं सर्वैर्विलोक्यमानो जीवंधरो यन्त्वसमीपमासाद्य विद्या-
जलधिसुधाकरश्चन्द्रकलानुकारिदंष्ट्राविराजितवराह्यन्त्रं चिरं विलो-
कमानस्तच्छेदनावसरमीक्षमाणः क्षणादधिचक्रमुत्प्लुत्य सज्जीकृत-
धनुष्टङ्कारकम्पितवसुधातलस्तद्यन्त्रं महीभुजां दर्पं मानिनां खेदं
गोविन्दपार्थिवस्य शङ्कां च युगपच्चापसमारोपितरोपेण विव्याध ।

आनन्दोद्विक्तहृदयो गोविन्दमहिपस्तदा ।

राज्ञां धुरि जगादोच्चैः प्राज्ञानामग्रणीरिदम् ॥ २१ ॥

धीरो वारिधिमेखलां वसुमतीं प्राक्पालयामास य-

स्तस्य श्लाघ्यगुणस्य मान्ययशसः सत्यधरस्यात्मजः ।

एष द्वेषिमहीपदावदहनः प्रख्यातदोर्विक्रमः

श्रीमान्मे भगिनीसुतो विजयते वीरश्रिया वल्लभः ॥ २२ ॥

वसुधाधिपा धनुषि पाटवात्तथा

वपुषि स्फुरद्विशदलक्षणात्क्षणात् ।

क्षितिपालसूनुरयमित्यथास्मर-

न्नवलोक्य तं ललितमभ्यनन्दिषुः ॥ २३ ॥

एवंविधगोविन्दनरपतिवचनेनाशनिगर्जनेन भुजग इव भीत-
मानसविकारः काष्ठाङ्गारो मनसि चिन्तामेवं तरङ्गयामास ।

सत्यधरस्य सूनुश्चेदयं हन्त हता वयम् ।

जागरूका भवन्त्यस्मिन्वीर्यशौर्यपराक्रमाः ॥ २४ ॥

पुरास्मदीयामाज्ञां मालामिव शिरसा समादधानो मथनो वणि-

११२

जीवंधरचम्पुकाव्ये

कृपाशमेनं कथमवधीत् । अतः सर्वः स्वार्थपरो लोक इति सत्य-
मेतत् । किं वास्य मातुलः समाहृतः । धिष्णां मां मूढपरिवृढ-
मात्मवधाय कृत्योत्थापनमाचरन्तम् । किं करिष्यति वा किंकु-
र्वाणराजसंदोहेन गोविन्दमहीपालेन कृतसाहाय्यकोऽयं समीरपुर-
स्कृत इव समीरसखः ।

इति चिन्तां कुर्वाणः खर्वेतरगर्वविजृम्भितक्लोधेन तुमुलसमीकेन
कन्यामाहर्तुमना मनागितरबलमेदुरेण क्षुद्रक्षितीशानिकरेण साकं
संमन्त्रयितुं स दुर्मेघसामग्रणीनिजनिवेशमाविवेश ।

पराशयविदा ततः कुरुवरेण राज्ञा सहा-

स्थितेन नयकोविदाः सपदि सोपदाः केचन ।

पितुर्विषयसंगतान्नरपतीन्प्रति प्रेषिता-

स्तथा परिचितान्तृपान्विशदपत्रिकाभिः सह ॥ २९ ॥

सत्यंधरक्षितिपतेर्विजयामहिष्यां

सञ्जात एष खलु जीवकनामधेयः ।

दैवात्तदा विरहितः कुटिलत्पितृभ्यां

वैश्याधिपस्य समवर्षिषि मन्दिरेऽहम् ॥ २६ ॥

अयं किल दुराचारः काष्ठाङ्गारः काष्ठाङ्गारादिविक्रयेण प्राण-
संभारणं कुर्वाणः क्रमेण युष्मदुर्वीपतिना मन्त्रिपदवीमारोपित-
स्तमेव निहतवानिति विदितमेव हि भवताम् ।

अतो मम यथा सोऽयमुच्छेद्यो भवतामपि ।

शत्रुत्वाद्वाजघत्वाच्च कृतघ्नत्वाददुराशयः ॥ २७ ॥

रसातले वा वसुधातले वा महीधरे वा विपिनान्तरे वा ।

तिरोहितश्चेदपि हन्यतेऽसौ ततः समागच्छत वाहिनीभिः ॥ २८ ॥

संदेशमेवं कुरुकुञ्जरस्य सामन्तभूपाः शिरसा दधानाः ।

इशमो लम्बः ।

११३

सत्यंधरे भक्तिवेशेन नुन्नाः सेनासमेता मिलिता बभूवुः ॥ २९ ॥

तावन्नयविशालो नाम कुरुवीरदूतः, सचिववृद्धस्य नयपारगस्य धर्मदत्तस्य निकेतने प्रविश्य, तेन विदितोदन्तेन संधानाय नरेन्द्रमन्दिरं नीयमानः, तत्र परिमितैर्नरपालैः परिवृतम्, अनतिदूरावस्थितेन सविनयमवनमितपूर्वकायेन मथनेन सविस्त्रम्भमालपन्तम्, क्रोधकृशानुविस्फुरन्निश्वासधूमविवर्गमुक्ताहारं काष्ठाङ्गारमुपजगाम । तत्र धर्मदत्त एवं जगाद् ।

जानाति देवः सकलं तथापि श्रोतव्यवाचः सचिवा नृपेण ।

नाकाधिराजोऽपि निरीक्ष्यकृत्यो बृहस्पतेर्वाग्विसरं शृणोति ॥ ३० ॥

इदानीमुदारसत्त्वैर्गरुडवेगगोविन्दपल्लववल्लभप्रभृतिभिः खेचरतदितरमहीपालैर्नन्दाद्यप्रमुखैर्महावीरैः सहचरैश्च परिवृतः कल्पान्तजलधिरिव निरर्गलप्रसरः सकलजगतीतलविख्यातवीरो जीवधरकुमारः क्रुद्धो युद्धाय बद्धादरो वर्तते ।

व्याधान्दुःसाधवाधान्गजतुरगमुखैर्मद्वलैः संप्रवृत्तै-

र्हेलमात्रेण जित्वा निखिलपशुगणं मोचयामास यः प्राक् ।

बीणाशुलके च दृप्यन्नरपतिनिचयं धावयामास संख्ये

सोऽयं नैकोऽपि जय्यः किमुत खगनराधीश्वरैः संगतश्चेत् ॥ ३१ ॥

अत इदमनिदं प्रथमप्रवृत्तं तदीयराजपदं तद्गुणे समर्प्य यथा-पुरं सचिवपदमधिष्ठातुमर्हति देव इति ।

एवं मन्त्रिगिरं निशम्य समयं तूष्णीं स्थितः सोऽवद-

त्कर्णे लग्नमुखेन तत्र मथनेनादीपितक्रोधनः ।

रे रे केन ससाध्वसं बहुतरं पृष्टोऽसि वक्तुं पुरो

भीरुस्त्वं यदि तिष्ठ वेश्मनि मुधा छीवोऽसि किं भाषितैः ॥ ३२ ॥

११४

जीवंधरचम्पुकाव्ये

माद्यदन्तिवटापटुस्फुटनटबोटप्रहृष्यद्गटा-

टोपाच्छादितदिक्ते रणतले खड्गोल्लसद्धारया ।

आहृत्य श्रियमाहवोद्यतरिपुक्षोणीभृतामुज्ज्वलां

कीर्त्या कोमलया दिशो धवलयाम्युत्फुल्लकुन्दश्रिया ॥३३॥

किंच ।

आ जन्मतो न लिखितं भुवनाधिपत्यं

यद्भालसीमनि परं तु वणिक्रियैव ।

तेनाधमेन वणिजस्तनयेन किंवा

संधानमद्य नरपालमणीशिनां नः ॥ ३४ ॥

ध्वजिनीरुद्धपार्श्वस्य मथनस्य शरावलेः ।

विघ्नसोऽजनि यः पूर्वं कबलीक्रियतेऽधुना ॥ ३५ ॥

इति दर्पदुर्ललितवचनविलसितमाकर्ण्य कोपारुणीकृतभालो नय-
विशालो गम्भीरमिमां गिरमुज्जगार ।

पुलिन्दवृन्देन गवां कुले हते बलेन साकं मथने पलायिते ।

पिधाय वेगेन कवाटमन्ततो धृतो वधूभिस्तनुकम्पमत्यजः ॥३६॥

एवंविधपराक्रममण्डितभुजदण्डमण्डितस्य न युक्तमेव कौरवेण
संधानम् ।

किं धर्मदत्तेन हि षण्डवृत्त्या प्रचण्डवृत्त्या भवतापि किंवा ।

कुरुप्रवीरस्य कराग्रनुन्नं राज्यश्रियं चक्रमलं प्रदातुम् ॥ ३७ ॥

इति निगद्य जवान्निर्गत्य यथावृत्तं कुरुवीरं विज्ञापयति
नयविशाले विशालतरसमीकसंनाहः कुरुकुमारः पद्मास्यं वरू-
थिनीनामाधिपत्ये विधाय यथायोग्यं गरुडवेगगोविन्दलोकपालपल्लव-
महीपालप्रभृतीनाएच्छद्य रणाङ्गणावतरणाय सेनामादिदेश ।

काष्ठाङ्गारोऽपि सेनायाः पतिं मथनमादिशत् ।

दशमो लम्बः ।

११५

एतनायाः प्रयाणाय रणरङ्गस्थलं प्रति ॥ ३८ ॥

तदनु विकटकटविगलद्धानधाराप्रवाहानुभयतः सृजद्भिः सनिर्झरै-
रिव नीलाचलैर्विशददन्तप्रभादन्तुरिताङ्गतया रजनिकरकरनिकर-
चुम्बितसंवर्तकालाम्बुदविडम्बकैः कर्णद्वयसंदानितधवलचामरशोभित-
तया पद्मिनामसाम्येन समागतमरालशङ्कामङ्कुरयद्भिः पादन्यासेन
महीं कम्पयद्भिः घनावनघनगर्जितानुकारिबृंहितरवेण गिरिदरीसुख-
सुप्तपञ्चास्यान्क्रोधेनोत्तत्य कुत्रत्योऽयं करिशब्द इति निरीक्षमाणा-
न्कुर्वाणैर्वारणैः सञ्छादितदिग्भागाः, सूर्याश्वशिरस्ताडनायेवोर्ध्वप्रसा-
रितपूर्वचरणयुगलैः प्रलयजलधरविमुक्तवर्षोपलासारपरुषेण जर्झर-
यतेव वसुधातलमतिनिष्ठुरेण खरखुरपुटविन्यासेन जनितपांसु-
पारंपरीभिः सकलजगदन्धंकरणधुरीणैर्हृषितरवेण गगनतलं पूरयद्भिः
प्रतिपक्षैरिव गरुत्मतः पर्यायैरिव मारुतस्य प्रत्यादेशैरिवोच्चैःश्रव-
सा निदर्शनैरिव मनसो मूर्तैरिव जैवैर्गन्धर्वैरुपशोभिताः, सुरविमान-
सकाशैश्चक्रक्षुण्णक्षोणीतलैर्मनोरथैरिवामितरथैः परिपूर्णाः, क्ष्वेलारव-
बधिरौकतलैर्कैर्विविधायुधविचित्रैर्विधृततनुत्रैः पदातिभिः परिवृताः,
उभयेऽपि सैनिकाः, क्रमेणानिरङ्गमगाहन्त । तत्र च,

अभ्रंलिहानां पटमन्दिराणां पङ्क्तिर्वभौ शारदमेघशुभ्रा ।

विचित्रयुद्धस्य विलोकनाय समागता राजपुरीव साक्षात् ॥ ३९ ॥

तदनु विनिर्मितविशालविशिखासहस्रविराजमानम्, मदमेदुरसिन्धु-
रवटान्वकारितदिष्णुखतया जलधरदिवसायमानम्, अभ्रङ्कवैरपहसित-
रजताचलशोभैरमलसुधावदातैर्मन्थानगिरिमथ्यमानदुग्धसिन्धुगर्भविलुठ
त्तरङ्गायमानानिलडोलायितसितध्वजतया उपरिपरिपतदभ्रगङ्गाप्रवाहै-
रिव तुषारगिरिशिखरैः पटमन्दिरैर्विभ्राजितम्, नीलकवचावगुण्ठित-
देहैः सितोष्णीपैरत्युन्नतवेत्रासनोपरिविष्टैर्धर्ममयैरिव धर्माधिकारिभि-

११६

जीवंधरचम्पुकाव्ये

महापुरुषैस्तन्तन्यमानसेनासंविभागसंविधानम्, स्फुरितनिशितकर-
धृतकरवालप्रतिबिम्बप्ररोहकरालितातपेनोर्ध्वावरुद्धमौलिकलापेन धव-
लचन्दनलिलभुजदण्डेन सेवकजनेनाध्यासितद्वारदेशम्, विविध-
वस्तुविचित्रितैः पण्याहरणसंमर्दनपरक्रयिकविक्रयिकलोकैर्महाविपणि-
पथैरुपशोभितम्, यौवनमद्मततरुणजनानुसार्यमाणतरुणीजननिर-
न्तरवेशवाद्यम्, विविधायुधसंस्कारपरजनबंध्राभ्यमाणशाणचक्रप्रभृति-
संस्कारसाधनसंख्यादितं तद्रङ्गस्थलमशोभत ।

युद्धप्रारम्भकेलीपिशुनजयमहावाद्यघोषैरशेषै-

हैषारवैर्हयानां मदमुदितकरिब्रंहितैर्जृम्भमाणैः ।

रथ्याध्वानैः पदातिप्रचुरतरगलत्सिंहनादैरमन्दैः

शब्दैकाम्भोधिमग्नं जगदिदमभवत्कम्पमानं समन्तात् ॥४०॥

रणान्तरायं कुर्वाणा धूल्यो या व्योम्नि जृम्भिताः ।

तन्नाशाय ध्वजा मृत्युसंमार्जन्य इवारुचन् ॥ ४१ ॥

उद्यन्निस्साणराणप्रसरमथ सुरा जृम्भमाणं निशम्य

क्षीबक्षोणीपतीनां कदनविलसितं वीक्षितुं संप्रवृत्तम् ।

पुष्पाण्यादृत्य कल्पक्षितिरुहवनतः सौरभाकृष्टभृङ्ग-

व्यूहव्यारावपूराण्यधिककुतुकतः संगता व्योमसीम्नि ॥४२॥

सेनापयोधी समदादृहासौ शनैः शनैः संधटितौ व्यभाताम् ।

कल्पावसाने खलु वर्धमानावम्भोनिधी यद्वदमन्दवेगौ ॥ ४३ ॥

पदातिं पदातिस्तुरङ्गं तुरङ्गो मदेभं मदेभो रथस्थं रथस्थः ।

इयाय क्षणेण स्फुरद्युद्धरङ्गे ध्वनज्जैत्रवादैः स्वनच्छिञ्जिनीके ॥४४॥

दृप्यदन्तिकरोद्यता जलकणा व्योम्नि स्फुरत्तारका-

कारा रजुरभूच्च नाकसुदतीवक्रं निशानायकः ।

दशमो लम्बः ।

११७

धूलीभिः पिहिते च चण्डकिरणे संग्रामलीला बभौ

निर्दोषापि विभावरीव सततं क्रीडद्रथाङ्गापि च ॥ ४५ ॥

यावन्नाशिपति क्षणेन करिणो वक्रच्छदं विस्तृतं

हस्त्यारोहवरः प्रतिद्विपगतो वीरः शरैस्तावता ।

शुण्डां तस्य मदं च लोपमनयत्कोपेन सोऽप्युद्धतः

छिन्नेनैव करेण तं प्रतिभटं मूर्च्छास्पदं द्राग्व्यधात् ॥ ४६ ॥

भलैः प्रतिद्विरदमल्लधनुर्विमुक्तैः

कुम्भेषु मग्नशिखरैर्व्यलसन्गजेन्द्राः ।

आरावहीनवदनैः शिखिनां समूहै-

रारूढतुङ्गशिखरा इव शैलवर्गाः ॥ ४७ ॥

इह खलु, कौचन मत्तदन्तावलौ क्रोधतरलौ समीककला-
कुशलौ परस्परदण्डसंघटनजनितगम्भीरारावेण बृंहितभरेण च गगन-
तलं पूरयन्तौ, गण्डतलविमृत्वरमदधारासौरभप्रचुरकर्णतालविगल-
त्समीरैराजिरङ्गतले मूर्च्छितान्भटान्प्रबोधयन्तौ, भुग्नवालौ, सक्थि-
जवघटितपदविन्यासेन वसुंधरां स्थपुटितामादधानौ, पूर्वपश्चिम-
समीरसमीरितौ सजलजलदाविवापतन्तौ, सकललेखजनतनूरुहसौख्य-
शायनिकं भयानकं समीकमातेनतुः ।

आयोधनं विदधतोर्गजयोः कयोश्चि-

दन्तप्रघटनितान्निकणाः स्फुरन्तः ।

हैमप्रदीप्रवल्यावलिखण्डतुल्या

माजिष्ठचायरगताः सुभैर्नु दृष्टाः ॥ ४८ ॥

कश्चिद्गजः प्रतिभटं चरणे गृहीत्वा

संभ्रामयन्दिवि रुषा परुषप्रचारः ।

चिक्षेप दूरतरमूर्ध्वमयं च मानी

द्रागेत्य कुम्भयुगलीमसिना बिभेद ॥ ४९ ॥

इभोद्वतानां नवमौक्तिकानां वर्षेण संख्ये निरवग्रहेण ।

मुक्तामयत्वं दधती च रङ्गस्थली गदाढ्या बत संवभूव ॥ ५० ॥

निपात्य कंचिद्भुवि शुण्डयारिं दन्तेन हन्तुं करिणि प्रवृत्ते ।

दन्तान्तरालं प्रविशन्स धीरश्चिच्छेद शुण्डां करवालवल्लीं ॥ ५१ ॥

चक्रेण कृत्तं निजमेव हस्तमग्रप्रदेशाद्धरणौ पतन्तम् ।

पिपेष पादेन रुषा परीतः करेणुराजः स्तुतरक्तपङ्कम् ॥ ५२ ॥

गृहीतो नागेन प्रतिभटवरः पुष्करगतो

वितन्वानो डोलामसिनिहितहस्तेन करिणा ।

पदा पेष्टुं नीतः सपदि पदमध्ये प्रचलितो

गृहीत्वा वालाग्रे व्यसुमसुमधान्मुष्टिहतिभिः ॥ ५३ ॥

तत्र फुल्लकुन्दकुसुमावदाता जितवातजवना वाजिनो गगनतलो-
त्क्षिप्ताग्रपादतया नभःस्थलमाक्रमितुमिव प्रवृत्ताः, पुरतः पतितानि
महाशैलकुलानीव दन्तावलशरीराणि लङ्घयन्तः, संगरसागरे पर-
स्परं कलहायमानाः कल्लोला इव विरोजिरे ।

खुराघातैः कश्चित्प्रजवनहयः कम्पितधरः

पृषत्कैः कीर्णाङ्गोऽप्यविरहितशिक्षानुसरणः ।

पदे खङ्गच्छिन्नोऽप्यहितसुभटेनापतदसौ

न तावद्यावत्तं न निजवरसादी निहतवान् ॥ ५४ ॥

छिन्नेऽपि दक्षिणभुजे करवालवल्लीं

वामे करे विचलयात्रिपुमाष सादी ।

वीरस्य तस्य रिपुखण्डनकेलिकाया-

मक्षीणशक्तिरगमत्स हि दक्षिणत्वम् ॥ ५५ ॥

दशमो लम्बः ।

११९

अश्वारोहैः कृतदण्डानि भूमौ पर्यस्तानि स्फारच्छत्राणि रेजुः ।

रूप्यस्थालानीव कलत्तानि मृत्योराहाराय प्रौढचन्द्रद्युतीनि ॥ ९६ ॥

खड्गैः कृता वाजिनां वक्रभागा रक्तस्त्रोतो नीयमाना जवेन ।

मग्राङ्गानामुन्मुखानां हयानां भ्रान्ति तेनुः पश्यतामाजिरङ्गे ॥ ९७ ॥

भटानां रोषेण प्रतिभटसमीपं प्रचलतां

समुद्राता रेजुश्चलदसिलताः पाणिकलिताः ।

भुजश्रीखण्डद्रुप्रकरकुहरोद्यद्विपधरा

रिपूणां प्राणालिं कबलयितुकामा इव तदा ॥ ९८ ॥

समीकपदवीविदः समदसिंहनादा भटा

ववल्गुरमितैः शरै रचितमण्डपाः पुष्करे ।

निरस्ततपनातपश्रमभराः क्षणाद्भुरैः

शरीरनिकरैर्यशःस्थिरतनूर्भुवि प्रेप्सवः ॥ ९९ ॥

तत्र समीककलाविपश्चिदाश्चर्यवृत्तिः पदातिः, केनचित्पदमेन भुजध्वजतिर्यगर्पितवैजयन्तीतुलितां कृपाणीलतां बिभ्राणेन 'इदं मदीयनामधेयपूर्वभागं बिभर्ति' इति रोषादिव पदद्वये निकृत्तोऽपि, अखण्डितमात्मसत्त्वमिव घनवंशजातं चापमालम्ब्य, शूरो न पपात ।

नीलाभ्रतुल्ये कवचे भटस्य नीते प्रभेदं करवालवल्ल्या ।

तत्र प्रवृत्ता घनशोणितालिः सौदामिनीसाम्यमवाप दीर्घा ॥ १०० ॥

कश्चिद्भटः शत्रुशरैः परीतसमस्तदेहः समिति व्यलासीत् ।

यथा महीजः प्रचुरप्ररोहो यथा च नागाततचन्दनद्रुः ॥ १०१ ॥

वीराग्रेसरः पदचरः प्रथितरिपुमण्डलाग्रखण्डितमस्तकविगल-
दसुम्भाराभयङ्करमुखभागतया बहिःप्रसृतया क्रोधपरंपरया परीत
इव मृत्युमूर्धानं दृढतरमुष्णांषेण प्रभुकार्यापरिसमाप्तौप्राणोत्क्रमणं

१२०

जीवधरचम्पुकाव्ये

निरोद्धुमिव निबध्य करे कृपाणं मनसि धैर्यं सपत्ने दृष्टिं
महीतले रिपुशिरःसहस्रपतनं च युगपदातन्वानः क्रतुभुजां श्लाघानां
पुष्पवृष्टीनां च पात्रमजायत ।

सैन्यद्वये तत्र विमिश्रितेऽपि विशेष एष व्यलसद्गणाग्रे ।

स्वीयाः पराश्च पदगाः पुरस्ताद्ये संमुखास्ते रिपुसैन्यवर्गाः ॥ ६२ ॥

तदानीं रिपुशरानि कृतचापलताश्चापलकरवालैर्भग्नकरवालाः पा-
णिभिश्छिन्नपाणयश्चरणैर्भिन्नचरणा दुर्वचनैः क्रोधपरीता योधाः
परस्परमाजघ्नुः । एवं शब्दपूरितगगनजयानके भयानके समीके
विजृम्भिते मथननिर्मुक्तनाराचधारापातेन दीनां निजसेनामालोक्य
करकलितकार्मुकलताविस्फारघोषेण द्विविधानपि महीभृतः कम्प-
यन्कोपारुणास्यः पद्मास्यो वेगविततचक्रस्पन्दनेन स्यन्दनेन वि-
पक्षवाहिनीं दिग्धक्षन्निवाभिदुद्राव ।

पद्मास्यप्रहिताः प्रभूतविशिखाः सेनान्तराले रिपो-

र्योधांस्तत्र सहस्रशो निपतितान्भूमौ व्यधुः पङ्क्तिशः ।

घोटान्पाटितविग्रहान्गजवटाः प्राणालिभिर्दुर्वटाः

कूजच्चापधरान्वहूच्छरधिकांश्चक्रुर्व्यसून्संयुगे ॥ ६३ ॥

तस्यामितैः शरगणैर्गगनं रिपूणां

सैन्यं च पूरितमभूद्भनसंप्रहारे ।

भूमिश्च भग्नमटवाजिगजैः परीता

हाहारवैरखिलस्य दिशावकाशः ॥ ६४ ॥

द्विपतां तत्पतीनां च नवास्रैर्निमग्नगाः सृजन् ।

पद्मास्यः प्रीणयामास निजसैन्यनदीपतिम् ॥ ६५ ॥

शरास्तदानीं जलजाननस्य नामाक्षराणां मलिता न भूयात् ।

इतीव राज्ञां हृदये प्रविष्टाः प्राणानगृह्णन्त न रक्तलेशम् ॥ ६६ ॥

दशमो लम्बः ।

१२१

एवं निजध्वजिनीक्षोभमालोक्य तत्क्षणकन्दलितकोपौ मगध-
मागधभूपौ कुटिलीकृतचापौ निर्निरोधप्रचारेण रथेन क्षोणीतलं
क्षोभयन्तौ निजसैनिकशिखावलघनगर्जितायमानसिंहनादेन वैरिजन-
धैर्यमुन्मूलयन्तौ जवेन पद्मास्यमापतताम् ।

तं मागधमहीपालं स्वर्भानुरिव भास्करम् ।

दधाव रथिनं वीरो देवदत्तो धनुर्धरः ॥ ६७ ॥

तदनु करलाघवकोरकितधनुर्लतारिनिरन्तरनिर्मुक्तशरनिकरदूरो-
त्सारितनभःस्थलसंमिलितामरलोकं पाणिपात्रस्थकीलालपाननिरुत्सुकै-
र्विस्मयस्तिमितलोचनैस्तृपोत्तालैर्वैतालैर्विलोक्यमानशरसंधानमोक्षणम-
न्योऽन्यास्त्वसंवद्सञ्जातप्रोञ्जलत्प्रचुरविस्फुलिङ्गपरंपरावित्रासितकुञ्जर-
कुलं वैमानिकजनसीमातीतश्लाघाविषयभूमाश्रितं सकलवीरजनेत्साह-
दानशौण्डं प्रचण्डतरदोर्दण्डयोर्मथनपद्मास्ययोर्मगधदेवदत्तयोश्च वा-
चामगोचरं समरमुदजृम्भत ।

मथनदलितान्बाणान्दृष्ट्वा निजान्बहुशस्तदा

कमलवदनः सोऽयं कर्णान्तनर्तितशिञ्जिनिः ।

विततविशिखैः सूतं केतुं च तस्य विभेदय-

न्निजगलगलर्तिसह्ध्वानैर्नभः समभेदयत् ॥ ६८ ॥

ततश्च दुर्धर्षामर्षपाटलवदनेन मथनेनार्धचन्द्रेण निकृत्ते निजका-
र्मुकगुणे, पद्मास्यः, करतलताण्डवितकोदण्डान्तरसमारोपितकाण्ड-
प्रकाण्डै रिपुमण्डलानि खण्डयन्, तस्य सपत्नस्य शरासनं
समरोत्साहं च युगपद्विदारयामास ।

तत्तादृग्देवदत्तप्रचलकरतलात्पत्रिणो युद्धरङ्गे

पेतुः प्रोद्धूतपक्षाः कतिचन गगने तस्थुरुद्यद्गयाद्याः ।

श्लो. ६९. उद्यद्गयाद्याः, आविर्भवन्त्या कान्या पूर्णाः ।

१२२

जीवधरचम्पुकाव्ये

लेखानां मेघमार्गे पिहितपरिलसत्सौरभाणि प्रकामं

तस्युः पेतुश्च जीवधरनिखिलबले कानिचित्पुष्पकाणि ॥६९॥

यत्र यत्र रिपुवाहिनीतले पुण्डरीकमुदयत्कबन्धके ।

आविरास बहुधा शिलीमुखास्तत्र तस्य जयिनः समापतन् ॥७०॥

एवं देवदत्तस्य रणमतस्य दुर्ललितदोर्दर्पविलसितमसहमानः
किरीटखचितकुरुविन्दमणिबृन्दप्रभापुनरुक्तवदनवनजकोपारुणकान्ति-
प्रसरः परंतपप्रतापो मागधभूषः करनर्तितचापलतानिर्मुक्तबाणगणा-
चान्तविपक्षपक्षदुर्मदः पञ्चषैः षष्ठकैर्देवदत्तस्य रथघोदान्पाटयामास ।

निशितविशिखवर्यैर्विश्रुतो देवदत्तः

कवचमथ विभिन्दन्मागधेशस्य कोपात् ।

उरसि निहितशक्तिस्तस्य शार्कं विलुम्प-

न्समिति विमलकीर्तिः पातयामास शत्रुम् ॥ ७१ ॥

ततश्च प्रभोः प्रतापमिव भुवि पातितं महावीरं मगधभूपाल-
मवलोक्य क्रोधसंज्वलन्नयनविगलद्विस्फुलिङ्गः कलिङ्गभूपालः कुटि-
लितभ्रूमङ्गभीषणवदनः कर्णान्ताकृष्टचापचोदितरोपवर्षेण धर्षितपर-
मदो हर्षितनिजचतुरङ्गबलः पाटितवोटगजघटाभटपटलः सरभसमेव
कौरवसेनां क्षोभयामास ।

विहायसि विहारिभिः शरगणैः कलिङ्गेशितु-

र्भयाद्द्रुतमपासरन्न परमाकुला निर्जेराः ।

क्षितौ च रिपुसैनिका दिशि दिशि क्षणाद्भाविताः

स्वसैनिकभयोद्यमा निजयशस्तरङ्गास्तथा ॥ ७२ ॥

विस्फारघोषैर्गगनं पूरयन्हर्षयन्बलम् ।

श्रीदत्तोऽभिजगामैतं मृगेन्द्र इव कुञ्जरम् ॥ ७३ ॥

श्लो. ७०. पुण्डरीकम्, श्वेतच्छत्रं सिताम्भोजं च ।

दशमो लम्बः ।

१२३

तदानीं सकलवीरजनकर्णाभरणायमानभुजप्रतापयोः श्रीदत्त-
कलिङ्गभूपयोः परस्परानिहृतविशिखमनिमेषैरप्यलक्ष्यशरसंधानमोक्ष-
णमगोचरजयपराजयमदृष्टपूर्वं दिविषदामद्भुततरं समरमुदजृम्भत ।

श्रीदत्त एष करनर्तितचापदण्ड-

माकृष्य संयति तथा विशिखान्मुमोच ।

एको यथा दशगुणक्रमतः प्रवीरा-

नाक्रम्य कृन्तति जवाद्विपुसैन्यवर्गे ॥ ७४ ॥

श्रीदत्तो रन्ध्रमन्विष्य शरैस्तस्य महीपतेः ।

पातयामास मकुटं प्रगर्जच्छिरसा सह ॥ ७५ ॥

तदीयमकुटोद्गतैरमितमौक्तिकैः पातितै-

रराज समराजिरं पतितभूमिभृन्मस्तकम् ।

कलिङ्गवसुधापतिप्रथितराज्यलक्ष्म्यास्तदा

विकीर्णमिव विस्तृतैर्नयनबाष्पबिन्दूत्करैः ॥ ७६ ॥

तदनु भासां निधौ पश्चिमपाथोनिधौ निमज्जति शोकहर्षपारावा-
रनिमग्नाः, कमलेषु मुकुलीभवत्सु मुकुलीकृतसमराविलासाः, जग-
देकवीरं मारे समधिरोपितशरासनगुणे क्षणादवरोपितचापगुणाः,
उभयेऽपि सैनिकाः स्वकटकभुवमासेदुः । अपरेद्युः काष्ठाङ्गारेण
रिपुजनगहनाङ्गारेण बहुधा प्रोत्साहितविजयकथनो मथनः प्रतिकलि-
ततपनबिम्बप्रभापिअरितदिशावकाशः कबलयन्निव रिपुसेनासमुद्भवा-
जिरङ्गमाजगाम ।

अनीकिनीं पुरोधाय पद्मास्योऽपि रणाङ्गणम् ।

आससाद् धराधीशखेचराधीशसंगतः ॥ ७७ ॥

तदनु मथनपद्मास्याभ्यां तिलकितमुखभागाः कोणताडितनिस्साण-
प्रभृतिविविधवाद्यरवाहृतनिर्जरनिरन्तरान्तरिक्षप्रदेशाः, श्वेलारवविजृ-

१२४

जीवधरचम्पुकान्ये

म्भितसिंहगर्जनभयतर्जितदिशावशावल्लभाः, नूतननिकषकषणनिर्मूली-
कृतकरचलितकरवालवल्लिकाप्रतिबिम्बितरविबिम्बतया मूर्तीकृतमिव
निजप्रतापमाविभ्राणाः, उभयेऽपि वीराः श्लाघायोग्यं युद्धं विधातु-
मारभन्त ।

कदनदुर्दिनमतशिखावलः करतलोद्धृतकार्मुकभीकरः ।

स मथनः प्रचचाल रणाजिरे विपिनदेश इवोद्धतकेसरी ॥ ७८ ॥

विपाद्य द्योतान्गजतां निपात्य भटान्त्रिभिद्य सितिपैः सहायम् ।

संशोभयामास कुरूद्वहस्य बलाम्बुधि मन्दरवत्पयोब्धिम् ॥ ७९ ॥

प्रधाव्य वेगाद्रथमाजिसीमि पद्माननस्तस्य पुरो बभूव ।

काम्पिल्यकेशस्य स पल्लवेशो लाटाधिराजस्य च बुद्धिवेणः ॥ ८० ॥

महाराष्ट्रमहीशस्य गोविन्दधरणीपतिः ।

अन्येषां पुरतस्तस्थुर्नन्दाव्यविपुलादयः ॥ ८१ ॥

समापतन्तीः सहसा समन्तादनीकिनीः पद्ममुखप्रवीरः ।

प्रत्यग्रहीदेष शरप्रचारैः स्त्रोतस्विनीरेक इवाम्बुराशिः ॥ ८२ ॥

सौजन्यमानते कुर्वञ्जन्यमुद्धतशत्रुषु ।

शरान्मुमोच पद्मास्यो न परान्मापि लाघवम् ॥ ८३ ॥

मथनेन शरावलिं तमिस्त्रां सृजता तत्र निशामुखायिम् ।

विशिलैः किरणैर्विभिन्दता तां जलजास्येन निशाकरायितम् ॥ ८४ ॥

एवं परस्परशरखण्डनेन व्रणकथानभिज्ञगात्रयोः, विस्मयविस्तारितलोचनैः श्लाघोन्मुखैर्वर्हिर्मुखैर्निरन्तरं निरीक्ष्यमाणयोः, दिगन्तविसारिभिः शरासारैराकाशं मूर्तमिवादधानयोः, प्रवीराभिलषणोभयोः समीपं मुहुर्मुहुर्गतागतक्लेशमविगणय्योत्सर्पन्त्या जयश्रिया दृढमालिङ्गितवपुषोः, साहसविलोकनसमयसुरवृष्टकल्पतरुकुसुमसुरभिलभुजयुगलयोः, चक्रीकृतचापलीलामध्यविराजमानशरीरतया परिवेष-

दशमो लम्बः ।

१२५

मध्यगयोः परस्परसंमुखयोरिव दिवाकरयोः, प्रवीरयोरनयोः समर-
क्रीडामातन्वतोः, कुपितवदनो मथनः, पद्माननस्य कार्मुकगुणं
विभिद्य हर्षेण प्रगर्जन्, इमं व्याहारमुररीचकार ।

चापस्य जीवविच्छेदात्क धावसि भयाकुलः ।

ननु रे भवतोऽप्येवं जीवमेष हरिष्यति ॥ ८९ ॥

इति लपितमवेत्य पद्मवक्रः स्फुटरमाह गिरं गभीरनादः ।

अयि मथन ममास्ति चन्द्रहासः परिहृतशत्रुसतीमुखेन्दुहासः ॥ ८६ ॥

इति कृपाणमुत्पाट्य करे विचलयन्, शताङ्गोत्सङ्गादुत्प्ल-
त्यामन्दतरलावक्रान्तशात्रवानीकः पद्माननप्रत्यानीकपराक्रमः प-
द्माननः, कदनदुर्मदविलासितस्य मथनस्य शिरसि समुत्खातकर-
वालं निचखान ।

मथने भुवि पातिते रणाग्रे जलजास्ये निपपात पुष्पवृष्टिः ।

रिपुसैनिकनेत्रतोऽम्बुवृष्टिः कुपिताद्राजगणाञ्च बाणवृष्टिः ॥ ८७ ॥

तदानीं कौरवबलकोलाहलमाकर्ण्य प्रवृद्धकोपौ कुटिलीकृतचापौ
तपननिकाशप्रतापौ लाटकाभिल्यकभूपौ बुद्धिवेषणपल्लवराजयो-
रभिमुखं तस्थिवांसौ दिशावकाशनिबिडितसायकं हर्षितनिजनायकं
वैमानिकजनसीमातीताद्भुतहर्षदायकं भयानकं समीकमाकलय्य क-
ल्पान्तदहनसकाशे तयोः शरनिकरहुताशे पतङ्गौ बभूवतुः ।

महाराष्ट्रविदेहेशोः समरं समजृम्भत ।

दारुणं शरसंभिन्नवारणं जयकारणम् ॥ ८८ ॥

प्रदीप्रशरसङ्कटं प्रचुरदीर्घदृष्यद्भटं

निलिम्पजनलालितं निखिलशस्त्रलीलायितम् ।

प्रदर्शकनिदर्शनं प्रथितयुद्धविद्याविदां

त्रितेनतुरिमौ तदा विविधसंगरं भीकरम् ॥ ८९ ॥

१२६

जीवंधरचम्पुकाव्ये

गोविन्दराजस्य शरेण लूनं शीर्षं रणे तस्य धराधिपस्य ।

राहुभ्रमं तीव्रकरस्य कुर्वस्तत्कीर्तिनुत्यै दिवि केतुरासीत् ॥९०॥

एवं निजपुत्रनायां महतां राज्ञां निधनं निशम्य विशाल-
तरामर्षः काष्ठाङ्गारः, सर्वाभिसारेण निजबलं पुरोधाय, तेजोविभ-
वविजितविकर्तनप्रतापान्भूपानहितजनमृत्युसरूपान्कौरवजनसंक्षोभाय
प्रेषयामास ।

कारं कारं बलौत्साहं तेषां क्षोणीशिनां रुषा ।

पुरो बभूव नन्दाढ्यः करिणामिव केसरी ॥ ९१ ॥

ततश्च यदुचितं सकलवीरश्लाघानाम्, यद्युक्तं जीवंधरानुजस्य,
यदुदाहरणं पाण्डवयुद्धानाम्, यत्समुचितं नीतिमार्गाणाम्, यदासे-
चनकं लेखलोचनानाम्, यदानन्दनं निजसैनिकानाम्, यन्निदानं
कुन्दनिर्मलकीर्तिकल्लोलानाम्, यद्रङ्गस्थलं जयलक्ष्मीताण्डवस्य,
यदधिकरणं कल्पद्रुमानल्पपुष्पवृष्टीनाम्, यदगोचरपदं कविवचन-
विलासानाम्, तादृशमायोधनं नन्दाढ्यः क्रन्दयामास ।

वीरस्य तस्य निशितैर्वनकङ्कपत्रैः

संपूरिते नभसि युद्धमपश्यमानाः ।

जोषं निषेदुरमरा युधि वीतदेहा

वीराश्च सूर्यमनिरीक्ष्य चिरं ववल्गुः ॥ ९२ ॥

तस्य मार्गणविभिन्नशरीरैरुत्पलायितमरिब्रजवीरैः ।

शोणितप्रसृतवाहिनीगतैरुत्पलायितमिभावलिखण्डैः ॥ ९३ ॥

अनासया तेन निपीड्य मुक्ता विलक्षतां प्रापुररिप्रवीराः ।

न पत्रिणस्तत्र महाहवाग्रे सुरासुराणामपि दुर्निरीक्ष्ये ॥ ९४ ॥

तदानीं मन्थानाचलमिव रिपुबलजलधिं क्षोभयन्तमतिविस्मयनीय-

करलाघवं रणरङ्गे निर्निरोधशताङ्गप्रचारं निस्तुलसेनासंपदमप्य-

दशमो लम्बः ।

१३७-

द्वितीयम्, निरस्तदोषमपि महादोषम्, अमितगजतुरगादिसहायमपि
चापैकसहायम्, रथगतमपि धनुषि निषण्णम्, समुत्सारितविद्विडि-
न्धनमपि ज्वलत्प्रतापानलम्, आयतलोचनमपि सूक्ष्मदर्शनम्, नन्दाढ्यं
एकमपि द्विधा त्रिधा चतुर्धा च वीक्ष्य बहवो मेदिनीपतयस्तत्क्षण-
मभ्यसूययेव स्वयं पञ्चत्वमाजग्मुः ।

नपुले विपुले च चापवर्छीं भृशमाकृष्य किरत्यतीव सोपान् ।

खगमण्डलमेदुरं वताभ्रं पिहितोद्यत्खगमण्डलं बभूव ॥ ९५ ॥

तावत्कोङ्कणभूपतिर्द्विततरं धावद्ध्येनागतः

क्रोधान्धो नपुले ववर्ष विशिखासारं महागर्जनः ।

यद्वददुर्धरवज्रपातमधिकं संवर्तकालोद्यतो

जीमूतो वसुधाधरस्य शिखरे निःसीमघोरारवः ॥ ९६ ॥

दिशं प्रतीचीमिव पद्मवन्धुं मूर्छां गतं मन्दतरप्रतापम् ।

अपासरत्संगरभूमिभागविहायसो वीरमिमं नियन्ता ॥ ९७ ॥

तदिदमाकर्ण्य शोककातरं निजजामातरं कोपारुणवदनं कुरु-
पञ्चवदनं समीक्ष्य विद्याधरक्षोणीपतिर्गरुडवेगः प्रथितनिजबलकोला-
हलव्यालोललोकः स्तोकेतरपराक्रमः क्रमेण संग्रामसीमामवजगाहे ।

संग्रामोपरि जृम्भितः खगपतिः कोपात्करालाननः

शक्तीस्तोमरशूलजालपरिधान्कुन्तानसीन्पर्वतान् ।

वर्षन्भीममदाट्टहासरभसक्षुभ्यद्दिशामण्डल-

श्रिक्रीडाम्बरसीमि संगरकलातुङ्गीभवद्दोर्मदः ॥ ९८ ॥

दृष्ट्वेमं रुधिराणि तत्र ववमुः केचिद्भटाः शत्रुषु

प्राणान्केचन तत्पुर्णभरात्पेतुः सितौ केचन ।

केचिद्भावनलालसा वसुमतीपालाश्च दिङ्मोहतो

भ्राम्यन्तो रणसीमि शिशितहयाभ्यासप्रकर्षं दधुः ॥ ९९ ॥

१२८

जीवधरचम्पुकाव्ये

रे रे कुत्र पलायितोऽसि समरे मा कम्पनं प्राप्नुया-

स्तिष्ठाग्रे हत कोङ्कणेश शमनस्त्वामीहते भक्षितुम् ।

शीर्षं ते विनिपात्य कर्णविगलद्रक्तप्रवाहैः परां

तृप्तिं कल्पयति क्षणात्क्षितिपतिर्भूतावलीनामिह ॥१००॥

एवं जगर्जुः खचरसैनिकाः सिंहविक्रमाः ।

सपत्नकण्ठकदलीकाण्डताण्डवितासयः ॥ १०१ ॥

तदानीं पुष्पितकिंशुककाननमिव पल्लविताशोकवनमिव पारि-
भद्रद्रुमविपिनमिव च परितः क्षतं निजबलमवलोक्य कृताभिषेणनं
कोङ्कणमहीपतिं कर्णपूरसौरभ्यसमाकृष्टभृङ्गावलिशङ्कावहशिञ्जिनीवि-
गलद्विशिखधाराभिर्गगनतलं पूरयन्तमेनममन्दवेगो गरुडवेगः क्षणेन
वक्षसि शक्त्या विव्याध ।

भेत्स्यन्ति मे मण्डलमद्य वीरा विद्याधरेन्द्रेण विदीर्णदेहाः ।

इतीव वेगेन पयोजबन्धुरस्ताचलोदग्रदरीं विवेश ॥ १०२ ॥

तदनु गरुडवेगविक्षिप्तगण्डशैलखण्डिताङ्गेन हतशेषेण सैन्येन
काष्ठाङ्गारसेनाधिपे कटकं प्रविष्टे, गरुडवेगमहीपालोऽपि समरा-
वलोकनसंमुखवर्हिर्मुखकरवृष्टकल्पकतरुप्रमूनसुरभिलभुजदण्डवटित-
कोदण्डः, सहर्षपरस्परसल्लापकल्लोलकोरकितकुतुकेन समरकलावि-
लासविजयसंस्मरणजनितनिजस्वामिश्वाघापरेण सैनिकनिकरेण प्रति-
क्षणमीक्ष्यमाणः, पल्लवक्षितिवल्लभगोविन्दमहीपाललोकपालप्रभृतिभिः
संभाषमाणो, ग्रहोन्मुक्तेनेव चन्द्रेण मूर्च्छोन्मुक्तेन नपुलेन पुर-
स्कृतं स्वकटकभुवमाससाद ।

अपरेऽहनि वाहिनीपतीनां मणिमालामकुटाङ्गदाम्बरादीन् ।

रथसूततुरङ्गकङ्कटादीन्प्रतिपाद्याशु कृतघ्नकः प्रतस्थे ॥ १०३ ॥

एवं पारितोषिकप्रदानपरिवर्धितोत्साहेनाहमहमिकापरवशेन सर्वा-

दशमो लम्बः ।

१२९

भिसारेण बलेन स्थगितक्षितितलाभोगः, पर्वतनिकाशं विजय-
गिरिनामधेयं गन्धसिन्धुरमधिरूढो, भाविचक्रपातसूत्रन्यासेरेखा-
शङ्कावदान्यरेखात्रयशोभितं गलमभितो लम्बमानेन चक्रपतन-
संप्रतीक्षस्य स्कन्धगतस्य मृत्योः करवितीर्णेनेव पाशेन मुक्ता-
हारेण भासुरवक्षःस्थलः, कोटीरमणिगणप्रतिबिम्बितमार्ताण्डमण्डल-
तया 'कुरुवीरशरसमाच्छादिते गगने सोऽयं न मत्संनिधान-
मागन्तुमर्हति' इति करुणाकरेण दिवाकरेण पूर्वमेव गृहीतमस्तक
इव बाभास्यमानः, कुटिलितभ्रुकुटीघटितवदनः काष्ठाङ्गारः स्वयमेव
संग्रामाङ्गणमाजगाम ।

कुरूणां वीरोऽपि प्रचुरबलकोलाहलकला-

विलासव्याप्ताशापतिसदनवातायनमुखः ।

क्रमात्क्रामगन्धद्विपमशनिवेगाभिधमयं

रणाग्रं संप्राप क्षितिर्विदितदोर्दण्डमहिमा ॥ १०४ ॥

जडीकृतश्रवःपुटे दिवौकसां जयानका-

रेवे सुराचलोच्छसदरीर्विशत्यनेकशः ।

सुपर्वकामिनीजनप्रहर्षगीतकौशलं

बभूव निष्फलं तदा प्रतिध्वनद्गुहारवैः ॥ १०५ ॥

रथक्षुण्णक्षोणीतलगलितपांसून्मुखगता-

न्दिशानागाः शुण्डोद्धतजलकर्णैः शान्तिमनयन् ।

रहः स्त्रीणां रूप्याचलकुहरतल्पेषु खचराः

विवस्ताणामङ्गेष्वतिबहललग्नान्वसनतः ॥ १०६ ॥

अदृष्टचरमाहवं सुरगणैरथोज्जृम्भितं

क्षणेन मदमेदुरं प्रचुरवीरवादोत्कटम् ।

चलाचलकृपाणिकाप्रतिफलद्विवस्वत्प्रभा-

१३०

जीवंधरचम्पुकाव्ये

दुरीक्षमतुलं तदा जयरमातुलारोहणम् ॥ १०७ ॥
 वीर्यश्रीप्रथमावतारसरणौ तस्मिन्कुरूणां पतौ
 बाणान्मुञ्चति हस्तनर्तितधनुर्वल्लीसमारोपितान् ।
 दीर्णक्षत्रभटच्छटाभिरभितः संभिद्यमानान्तरं
 भास्वद्विम्बमहो बभार गगनश्रेणीमधुच्छत्रताम् ॥ १०८ ॥
 दृप्यत्सिन्धुरदीर्णकुम्भयुगलीप्रोन्मुक्तमुक्ताफलै-
 र्बाणावासिजयश्रियः प्रविगलन्मोदाश्रुबिन्दुप्रभैः ।
 लेखानां कुसुमोत्करं सुरभिलं द्वाग्वर्षतां हर्षतां
 प्रत्यर्चा चतुरश्रकार समरे सोऽयं कुरूणां पतिः ॥ १०९ ॥
 एवं भिन्दन्बलं वीरः कृतघ्नमभियाय सः ।
 वीरश्रियानुधावन्त्या समालिङ्गितविग्रहः ॥ ११० ॥
 एवं जयश्रीताण्डवरङ्गस्थलायमानभुजयुगलं कुरुवीरमवलोक्य
 काष्ठाङ्गार एवमुवाच ।
 क्व वैश्यपुत्रस्त्वमतीव भीरुर्वयं क्व चापागमपारनिष्ठाः ।
 अथापि ते संयति संप्रवृत्तावनात्मवेदित्वमवेहि हेतुम् ॥ १११ ॥
 तुलादण्डधृतौ वैश्य तव यत्करकौशलम् ।
 विस्तरयसि तच्चापे धिकापलमहो तव ॥ ११२ ॥
 साहसेन रणे तिष्ठन्मुमूर्षुरसि मुग्धधीः ।
 त्वत्प्राणवायोः कः पाता मत्कृपाणाहिना विना ॥ ११३ ॥
 इति काष्ठाङ्गारदर्पविलसितदुर्वचनमाकर्ण्य कुरुवीरोऽप्येवं जगाद ।
 त्रपां विना मे पुरतः प्रजल्पसे
 कृतघ्न वीर्यं तव दृष्टपूर्वम् ।
 त्वया समः कोऽपि न लक्ष्यते क्षितौ
 नूनं प्रभुद्रोहविधौ समर्थः ॥ ११४ ॥

दशमो लम्बः ।

१३१

विरम विरम शत्रो विश्रुतोऽसि त्वमेक-

स्त्रिजगति परिशुद्धः पातकिप्राग्रगण्यः ।

प्रसरति मम बाणः प्राणहारी पुरस्ता-

त्त्वमपि कुरु समीके जीवरक्षाप्रयत्नम् ॥ ११५ ॥

इति वदतः कुरुवीरस्य विस्फारघोषेणाशनिगर्जनशङ्कावदान्येन
दृढार्तिसंघटितं* कम्पमानजीवं चापभुजगमाकृष्य विषज्वालाय-
मानान्मल्लान्काष्ठाङ्गारः कौरवं प्रति दुर्धर्षामर्षेण ववर्ष ।

विच्छिद्य विच्छिद्य शराननेकात्रिपोः शरासाक्षलितान्गभीरान् ।

अलक्ष्यसंघानविकर्षमोक्षान्बाणान्सपत्ने स ववर्ष वीरः ॥ ११६ ॥

गृहीतपक्षाः पटवः पुङ्खाः कौरवचापतः ।

प्रसस्रुः संगरे शब्दा वादिनो वदनादिव ॥ ११७ ॥

विपाठवर्षेण कुरूद्वहस्य नभःस्थली द्राक्पिहिताब्जबन्धुः ।

तिरोहितारिसितिपालसेना बभूव धात्री युगपद्व्रणाग्रे ॥ ११८ ॥

विपाठपञ्जरेणासौ विद्विषत्पक्षिणां कुलम् ।

बबन्ध स्पन्दनायोग्यं मन्देतरपराक्रमः ॥ ११९ ॥

तदानीमुदारपराक्रमप्रथितभुजदण्डयोः समकालमिव गीर्वाणगण-
लक्ष्यमाणमार्गणग्रहणसंघानविकर्षणमोक्षयोरन्योन्यं विजयाशा-
विजृम्भितरन्ध्रान्वेणयोराश्चर्यकर्मकलाविलोकनसमयसंतुष्टवृन्दारकजन-
करारविन्दसंदीयमानमन्दारकुसुमतुन्दिलसविधप्रदेशयोः मध्यप्रसृत-
मृत्युनासायमानबाहुदण्डविधृतचक्रीकृतकोदण्डतया कोपकुटिलित-
मृत्युभ्रूयुगलशङ्कासंपादकयोः प्रवृद्धोत्साहयोर्भयानकसमरमादधान-
योः कुरुवीरकाष्ठाङ्गारयोः परस्परशरघट्टनजनितविस्फुलिङ्गपरंपरा-
मेवमालासु प्रविष्टापि न शान्तिमाससाद ।

पङ्क्तिः ६. *दृढया धनुष्कोआ सहितम् । श्लो. ११८. विपाठवर्षेण, शरवर्षेण ।

१३२

जीवंधरचम्पुकाव्ये

तादृक्षे समरे प्रसन्नमनसो वीरस्य सात्यंधरे-
 बाणालीशरदा विभिन्नवपुषि क्षीणे क्षणेनाखिले ।
 द्वेषिद्वामपशिलीमुखाभ्रपटले स्वीया तदा वाहिनी
 प्रेम्मीलन्मुखवारिजा प्रविलसच्छ्रीराजहंसा बभौ ॥१२०॥
 जीवंधरस्य करपद्मगतं सपत्न-
 शस्त्रालिवारणपरं घनदीप्रखेटम् ।
 अर्थे विभिद्य युधि राहुनिगीर्णचन्द्र-
 बिम्बार्धवत्प्रविदधत्स जगर्ज शत्रुः ॥ १२१ ॥
 कोपेनाथ कुरुद्वहः प्रतिदिशं ज्वालाकलापोर्मिलं
 चक्रं शत्रुगले निपात्य तरसा चिच्छेद तन्मस्तकम् ।
 देवाः पुष्पमवाकिरन्नविकलं श्लाघासहस्रैः समं
 लोकान्दोलनतत्परः कुरुबले कोलाहलः कोऽप्यभूत् ॥१२२॥
 तदानीं संत्रासपलायमानं शात्रवबलमवलोक्य, कुरुवीरः कुरु-
 णाकरः क्षणादभयघोषणां विधाय, तद्वन्धुतां दीनामाहूय, तत्का-
 लोचितसंभाषणादिभिः परिसान्त्वयामास ।
 विजया विजयाधिकेन पुत्रप्रवरेणाद्य बभूव वीरमाता ।
 अधुना विधुना समानवक्त्रा मम पुत्री च चिराय वीरपत्नी ॥१२३॥
 इत्युक्त्वा मातुलः सोऽयं गोविन्दधरणीपतिः ।
 कुरुवीरं कुलोद्धारं कुतुकादभ्यनन्दयत् ॥ १२४ ॥
 वसुंधरा क्षुद्रकृतघ्नसंगात्संमार्ष्टुकामा समवेतदोषम् ।
 कुरुप्रवीरस्य विशालदोषमुपाश्रिताभूदिति चित्रमेतत् ॥ १२५ ॥
 तदनु जीवंधरो मुकुलिताञ्जलिकञ्जानां समन्ततः सामन्तवसु-
 मतीपालानामानतीरालोकनेनाङ्गीकुर्वाणः, पूर्वाचलमिव पयोजबन्धुर्ग-
 न्धसिन्धुरमाधिरूढो, दूरादनुगच्छद्भिः सेनाध्यक्षैरनुक्षणं प्रतिपाल्य-

दशमो लम्बः ।

१३३

मानेक्षणावसरः, सामजविराजितैर्गुडवेगगोविन्दपल्लवपतिलोकपाल-
 प्रभृतिभिर्महीपालैः परिवृतसविधप्रदेशः, शताङ्गसंगतैर्नन्दादचप्र-
 मुखैः सहोदरैः पद्मास्यप्रभृतिभिः सहचरैश्च परिशोभितः, प्रस-
 न्निजमुखसुधाकरालोकैरुल्लसता बलजलधिना मेदुरपुरोभागः, सह-
 र्षोद्वेगमहमहमिकया सरभसापनीतातपत्रान्परस्परोत्पीडनकुपिततुर-
 ङ्गमनिवारणायाससहानेकैकशः प्रतिनामग्रहणं समीपगतैः काञ्चा-
 ङ्गारबन्धुभिरावेद्यमानान्प्रणामसमयप्रचलितमकुटतटघटितपद्मारागप्रभा-
 प्रसरणकैतवेन प्रकटीकृतानुरागान्छात्रवपक्षलक्षितक्षोणीपतीन्यथाहं
 बहुमन्यमानः, समरसमानीतसपत्नलक्ष्मीनिवासविकचपुण्डरीकाय-
 मानेन निजबलजलधिफेनकूटशङ्कावहेनातपत्रेण विभ्राजितः, पार्श्व-
 द्वयसमुद्धूयमानचामरसमीरनर्तितकर्णावतंसः, पुरतो 'जय जय'
 इति मधुरमुञ्चैः पठता वन्दितवृन्देन पापश्रयमाननिजविरुद्वैभवः,
 क्रमेण समासाद्य तत्र ध्वजकलशतोरणवितानाद्यष्टशोभाभिरलंकृतायु-
 रथ्यासु प्रविशमानः, सकलपुरतरुणीजनबाहुवंशगलितमुक्ताफलाय-
 मानैः पुष्पलाजोपहारैः संभाव्यमानो राजमन्दिरमाससाद । तत्र च,

विमृष्टनिखिलावनीपतिचयः कुरूणां पति-

मितेः परिजनैर्युतः प्रविशति स्म सोऽन्तःपुरम् ।

निमग्नमरिकामिनीजनमतीव शोकाम्बुधौ

निरीक्ष्य करुणाकरः सपदि सान्त्वनायोद्यतः ॥ १२६ ॥

ततः कुरुवीरः शोकसन्त्वासदीनमन्तःपुरिकाजनं समीपमानीय
 तत्र कुररीमिव क्रन्दन्तीं काञ्चाङ्गारमहिषीं तत्पुत्रांश्चावलोक्य कृपा-
 तरङ्गितः परिसान्त्वनकलाप्रवीणः पीयूषमधुराभिर्विचित्राभिर्गिरां परं-
 पराभिः समाश्वासमानिन्ये ।

पङ्क्तिः १. सामजविराजितैः, गजालैः ।

१३४

जीवंधरचम्पुकाव्ये

तदनु जलधौ भासां पत्यौ निमज्जति पश्चिमे

करधृतमणिश्रेणीदीपैर्जनैः परिसेवितः ।

सखिपरिवृतः सोऽयं कोशं विवेश शनैः शनैः

धनमणिगणैर्वस्त्रैरन्यैश्च वस्तुभिरुज्ज्वलैः ॥ १२७ ॥

तदनु कोशधनादिकं निजमुद्रया मुद्रयित्वा निद्रासुखमनुबुभूषुः
 कुरुवीरः प्रासादमधिरुह्य मणिमञ्चोपरि हंसतूलशयने सुप्वाप ।
 ततश्च निशायामवसन्नायां प्राबोधिकजनद्वयपद्यालपैर्मङ्गलविचित्र-
 बादित्रारावैश्च प्रबुद्धोऽसौ जीवंधरः कृतप्राभातिककृत्यः सकलपरि-
 वारसहितो गोविन्दराजेन सह भगवज्जिनभवनमासाद्य तत्र पूजां
 विस्तारयामास ।

ततः सर्वैः साकं नृपभवनमासाद्य सहसा

विदेहक्षोणीशः सचिवगणमानीय पुरतः ।

समादिश्य श्रीमान्प्रजवमभिषेकप्रयतनं

समाप्यच्छन्नैव कुतुकितमनाः कञ्जनयनः ॥ १२८ ॥

किं नवरत्नप्रभापरिहसितपुरंदरसभामण्डपमभिषेकमण्डपं विनि-
 र्मितम् । किं वा तत्र सर्ववर्णवृद्धाः संमिलिताः । कच्चित्स-
 ज्जीकृतानि सुरभिशीतलप्रसन्नतीर्थपूर्णानि कनककलशकुलानि ।
 कच्चित्तत्र संभृतानि तदुपयुक्तोपकरणानि । किं कार्तान्तिका मङ्गल-
 मुहूर्तकृतावधानाः । कच्चिन्नानादेशनरपालाः सज्जीकृतोपायनाः
 संनद्धाः । किं वा नगररथ्याः परिष्कृताः ।

इति प्रश्नं समाकर्ण्य सचिवाः सञ्चितादराः ।

सर्वं मुपटितं देवस्याज्ञयेति वभाषिरे ॥ १२९ ॥

क्षीराम्भोधिपयःप्रपूर्णकलशानादृत्य यक्षेश्वरो

यक्षैः स्वानुचरैस्तदा परिवृतः सूर्यप्रतीपच्छविः ।

दशमो लम्बः ।

१३५

संप्रापत्कुरुकुञ्जरं पितृपदे राज्येऽभिषेक्तुं मुदा

तत्तत्पक्षितिपावलिः स्म भजते वैलक्ष्यवीक्षारसम् ॥ १३० ॥

ततश्चाभिषेकमण्डपमध्यस्थापितरत्नपीठोपरि विराजमानं कौरवं क्षी-
रवाराकरवारिभिर्वीक्षराजगोविन्दमहाराजप्रमुखाः सहर्षमभिषिषिञ्चुः ।
तदानीमनेकप्रहतपटहृदङ्गशङ्खझञ्जरीप्रभृतिवाद्यारावस्तर्जयन्निव घना-
घनमण्डलमास्फोटयन्निवाखिलजनश्रुतिमान्दोलयन्निव लोकमाह्वयन्निवा-
भिषेकदिदृक्षुजनमाक्रमन्निव भुवनोदरमुदपादि ।

तदनु दिव्यदुकूलविभूषणाञ्जितशरीरकुरूद्वहमूर्धनि ।

मकुटमुज्ज्वलरत्नविभासुरं करधृतं निदधे स हि यक्षराट् ॥ १३१ ॥

आपृच्छ च कुरुभूपालमारुह्य व्योमयानकम् ।

आदिश्य परिवारं स्वमयाद्यक्षोऽपि मन्दिरम् ॥ १३२ ॥

तदानीं निखिलनरपालकुलविलसितसञ्छापं गोविन्दमहीवल्लभ-
मग्रतो विधाय सप्रश्रयमवनतपूर्वकायेन पद्मास्येन दीयमानहस्ता-
वलम्बः, सुरस्तम्भेरमसकाशं महान्तमौषवाहं गजराजमुदयधराधर-
मिव सरोजचन्द्रुरैरावणमिव गीर्वाणपतिरधिरूढः, प्रकृतिजनकुमुद-
षण्डचन्द्रमण्डलेन क्षीरोदधिडिण्डीरध्रवलेन स्थूलमुक्ताफलजालका-
वृतेनातपत्रेण परिक्रियमाणोर्ध्वभागः, पार्श्वद्वयोद्धूयमानाभ्यां
राज्यलक्ष्मीकटाक्षतरङ्गाभ्यामिव पयःपारावारपरिलोलदूर्मिसंकाश-
कनकदण्डविलसितचामराभ्यां किञ्चिच्चञ्चलवसनाञ्चलः, सर्वतः
सममपावृतकवाटपुटप्रकटवातायनतया कुरुपतिदर्शनकुतूहलसमु-
न्मीलितलोचनस्येव तत्पुरस्य हर्म्याग्रावलम्बिनीनां पौरनित-
म्बिनीनां कासांचिदर्धपरिसमाप्तप्रसाधनव्यापाराणां वामहस्तगत-
मणिदर्पणानां परिलसत्कोकारिपूर्णमण्डलानामिव राकारजनीनाम्,
कासांचन सरभसगमनविगलितमेखलाकलापाकुलितचरणपल्लवानां

१३६

जीवधरचम्पुकाव्ये

शृङ्खलावटितचरणमारमदपट्टकरिणीनामित्रापरासाम्, आर्द्रलाक्षारसारुगचरणसरोजानां कमलपरिपीतबालातपानामिव कमलिनीनागन्यासाम्, मरकतमणिखचितवातायनदत्तवदनारविन्दानां सुन्दरीमणीनां विकसितैकशतपत्रशोभितां गगनतलविलसितां कमलिनीं तुलयन्तीनाम्, करारविन्दगलितमरन्दविन्दुशङ्कासंपादकैर्नखसुधाकरपरिगलत्तुपारशीकरसंदेहसंदायकैः सकुसुमैर्लाजाञ्जलिभिरवकीर्यमाणः, पुरःसरविधिवद्धारवविमिश्रितेन पुरोगायिनां मङ्गलपाठकानां 'जय जय' इति मधुरवचनरचनानुयातेन संक्षोभसमुत्पतत्पुष्पलीनपुष्पध्वजशंकारगेदुरेण प्रासादपुञ्जसञ्जातप्रतिध्वानेन दीर्घतरतामुपगतेन कोलाहलेन मुखरितदिगन्तरः, तां पुरीं प्रदक्षिणीकृत्य द्वारदेशमवतीर्णः, प्रज्ज्वलद्दीपशोभितकनकपात्रं वहन्तीनां वारवनितानां निचयेन विरचितनीराजनमङ्गलः, सत्यधरात्मजो, विततवितानविलम्बिमुक्तमदामविस्तारिते दन्दह्यमानधूपसुरभिले मणिमण्डपे प्रविश्य, कुलकप्रागतं सिंहासनमलंचकार ।

मोदाम्बुराशिर्व्यलसत्प्रजानां कुरुप्रवीरेन्दुमहोदयेन ।

पौराङ्गनानां नयनोत्पलेषु मरन्दधाराश्रुजलच्छलेन ॥ १३३ ॥

सुदृशितीशेन कृतं प्रजानां संक्षोभमालक्ष्य दयालुरेषः ।

राजा सभा द्वादश नैजकीर्तिगौरां धरित्रीमकरां चकार ॥ १३४ ॥

वृद्धक्षत्रपदे निषण्णमकरोद्बन्धोत्कटं भूपति-

नेन्दाढ्याय च यौवराज्यपदवीं प्रादात्कुरूणां पतिः ।

तत्तद्योग्यपदे चकार निखिलान्पद्मास्यमुख्यान्सखी-

नन्यांश्चापि धराधिपान्करुणया स्वे स्वे पदेऽस्थापयत् ॥ १३५ ॥

विद्याधरविशालाक्ष्या भाले चन्द्रार्धकोमले ।

पट्टबन्धनमातेने सोऽयं वसुमतीपतिः ॥ १३६ ॥

दशमो लम्पः ।

१३७

गङ्गामुपायनान्येऽ गृहीत्वा कुरुकुञ्जरः ।

ततो द्विगुणरत्नादिसार्थं प्रादान्मुदा नृपः ॥ १३७ ॥

यथार्हं मन्त्रिवृद्धानां बहुमानं धरापतिः ।

ततान् वर्णवृद्धानामपि प्रत्येकमादरात् ॥ १३८ ॥

औदार्यप्रथमावतारसरणौ जीवधरे भूपता-

वर्थिभ्योऽभिमतप्रदानपदवीचक्रादरे जाग्रति ।

नाकानोकहदेवधेनुविलसच्चिन्तामणीनां कथा

हास्याय प्रवदन्ति सम्यविबुधाः शास्त्राब्धिपारंगताः ॥ १३९ ॥

तदनु चतुरङ्गबलसंगतेन नन्दाख्येन समानीतां निजजननीं
विजयामहादेवीं पादयोः प्रणिपत्य, तामानन्दपयोनिधिमग्नमाश्रय,
तया सह समागतस्य तापससंदोहस्य वाञ्छितादधिकं दूविण-
जातं प्रदाय, मुदा तेषां पुण्यैकलभ्यां मोक्षपदवीमुपदिदेश ।
अन्यैः समानीताः पद्मादिदेवीः समागत्य रहसि समालिङ्ग्य परि-
चुम्ब्य च सकलमनोव्यथानामवसानभूमिं हर्षातिभूमिं प्रापयामास ।

गोविन्दक्षितिपालकस्य तनुजां सल्लक्षणां लक्ष्मणां

कान्त्या काञ्चनवल्लरीसहचरीं वृत्ताब्जकोशस्तनीम् ।

राकाशीतकराननां रतिपतिश्चापायमानभ्रुवं

लभ्रे सदृष्टगुम्भिते क्षितिपतिर्जग्राह पाणौ मुदा ॥ १४० ॥

तदानीं मरभसमितस्ततः प्रधावितस्य परिजनस्य करधृतवेत्र-
लतापरस्परघट्टनजनितशब्दमेदुरेण विशृङ्खलमन्त्रविद्वच्चनारावविजृ-
म्भितेन सभास्तारजनकृताशीर्वादिविस्तृतेन घूर्णमानान्तःपुरजनाभरण-
झङ्कारमनोहरेण पुरतो जननिःसारणपरकञ्चुकिजनशब्दबन्धुरेण
निर्दयप्रहतदुन्दुभिप्रभृतिवाद्यध्वनिनिर्भरेणानेकसहस्रकलकलवहलेनो-
त्सवकोलाहलेन त्रिभुवनमपूर्यत ।

१३८

जीवधरचम्पुकाव्ये


जयाश्रिया साकममन्दकीर्तिं विन्दन्कुरूणां पतिरेष धीरः ।

राज्यश्रिया सार्धमिमां कुमारीं लब्ध्वा प्रजानां वलयं जुगोप ॥१४१॥

इति महाकविहरिचन्द्रविरचिते श्रीमति चम्पुजीवधरे

लक्ष्मणालम्बो नाम दशमो लम्बः ॥

एकादशो लम्बः ।



दोष्णा कुन्दसमानकीर्तिविसरैरामोदिनीं मेदिनीं

वाचा सत्यविलासमुत्तममधुस्यन्दप्रतीपश्रिया ।

चित्तेन क्षितिपालनीतिपदवीं नेत्रेण सर्वप्रजा-

योगक्षेमकलां बभार नृपतिर्हस्तेन दानोदकम् ॥ १ ॥

तस्मिन्नरपतौ तत्र प्रजापालनतत्परे ।

राजन्वती च भूरासीदूतगर्भा वसुंधरा ॥ २ ॥

तस्य च यशोमण्डलं शिशिरमपि शात्रवजनसंतापकारणम्,
 स्थिरमप्यनवरतभ्रमणशीलम्, निर्मलमपि मलिनीकृतारातिमुखकमलम्,
 धवलमपि प्रजानुरागपरिमेदुरम्, निन्दितराजमण्डलमप्यानन्दित-
 महाराजमण्डलमुदजृम्भत । तस्य च प्रतापाङ्कुरा दिक्सुन्दरीणां
 केशपाशेषु कल्हारशङ्काम्, कर्णदेशेषु किसलयस्तोमविभ्रमम्,
 वनकुचकुम्भेषु काश्मीरशोभाम्, कटिप्रदेशेषु कौमुद्यपटसंभावनाम्,
 कराम्बुजेषु कुरुविन्दमयकङ्कणविलासम्, पादतलेषु लाक्षारस-
 विच्छित्तिं संपादयामासुः ।

वह्निप्रतप्तद्रुतहेमवर्णैः प्रतापलेशैः कुरुकुञ्जरस्य ।

लिप्तेषु सर्वेष्वपि भूमिभृत्सु मेरुभ्रमोऽभूत्सुरसुन्दरीणाम् ॥३॥

एकादशो लम्नः ।

१३९

पद्माकराञ्चितस्यास्य राजहंसस्य सन्ततम् ।

बहुधावननिघ्नत्वमद्भुतं च न चाद्भुतम् ॥ ४ ॥

इयं सुमधुराकारा लक्ष्मणा वरलक्षणा ।

राजहंसस्य पत्नीति परमाद्भुतमीक्ष्यते ॥ ५ ॥

अयं खलु लक्ष्माञ्चितोऽपि पद्माभिरुद्याविराजितोऽपि सुमित्रा-
नन्दनो, विजयानन्दनोऽपि कुण्डलाञ्चितकर्णो, धृतराष्ट्रोऽपि धर्म-
मयो, गन्धर्वदत्ताधिकहर्षोऽपि देवदत्ताधिकहर्षो, महिषीसंभवोऽपि
वृषोत्पादी विरराज ।

लक्ष्मणाञ्चितगात्रोऽपि निर्मलः कुरुचन्द्रमाः ।

सदा कुवल्याह्लादी पद्मानन्दीति चाद्भुतम् ॥ ६ ॥

कदाचिदसौ धरापतिर्विविधरत्नराशिभिर्महावैर्महनीयकान्तिकन्द-
लितमानन्दकरं सकलभव्यजनानामासेचनकं लेखलोचनानामकृतिम-
चैत्यालयप्रतिमं भगवज्जिनमन्दिरं शिल्पशास्त्रपारंगतैः शिल्पकै-
र्निर्मापयामास । तत्र च भगवतो नित्योत्सवपक्षोत्सवप्रमुखोत्सव-
परंपरानिरन्तरनिष्पत्तये तत्समुचितानि प्रशस्तक्षेत्राणि प्रतिपाद-
यितुकामे शात्रवजनविरामे निखिलगुणाभिरामे साक्षात्कामे विजया-
देवी पूर्वकृतोपकारस्मरणजनितहर्षेण तत्क्षेत्राधिपत्यं तापसजनाय
प्रदापयामास ।

नृपस्य जननी ततो निखिलशीलमालाखनि-

व्यरज्यत विशालधीः कुटिलसंसृतावेकदा ।

अपश्यमिह पैतृकं पदममन्दकीर्तौ सुते

पराक्रमजिताहिते किमधुनोति सा जानती ॥ ७ ॥

ततश्च सा देवी, अष्टापि स्नुषाः समीपे विधाय, हे वामा-
लका हेमायितवह्निकायमानतनुलताः सीमातीतगुणगुम्भिता मराल-

१४०

जीर्वाधरचम्पुकाव्ये

गामिन्यः पूर्वमेव यूयमष्टमालारूपेण मम स्वप्ने दृष्टाः, इदानीं
धृतनवमालारूपेण, इत्युत्तरोत्तरं भवतीनां वैभवातिशयो विजृम्भता-
मिति प्रतिपाद्य, प्रकृतमर्थमेवं प्रकटयामास ।

अपारे घोरसंसारे विरक्तिर्विस्तृता हृदि ।

दीक्षायै त्वरयत्यद्य मां राकेन्दुनिभाननाः ॥ ८ ॥

यूयं खलु कुरुवंशलतामुक्ताफलायमानान्पुत्रानुत्पाद्य सन्ततं
कान्तेन साकं सौख्यमनुभूय वयोऽन्ते दीक्षामुपागन्तुमर्हथेति ।

श्वश्रूगिरमिमां श्रुत्वा शोकविह्वलमानसाः ।

देव्यस्तस्याः पुरस्तस्थुर्नमिताननपङ्कजाः ॥ ९ ॥

ततश्च देवी विजया कुमारं समीपमानाथ्य धराधिराजम् ।

कादम्बिनी हंसमिवारभत्या वैराग्यवाचा विधुरीचकार ॥ १० ॥

तदनु वैराग्यपदवीमनुगच्छन्त्या सुनन्दया सह महादेवी
महीनाथं कृच्छ्रायमाणं कृच्छ्रेणानुज्ञाप्य यथाविधि श्रमणीवर्यायाः
पद्मार्यायाः सकाशेऽदीक्षिष्ट । श्रमणीनामग्रगण्या पद्मार्या विजया-
सुनन्दाभ्यां विश्राणितश्रमणीपदा नभसो निपतिता रत्नवृष्टिरिव
प्रव्रज्या न प्रतिषेध्येति महीनाथं बोधयामास ।

इति मधुरगिरा प्रबोधितोऽसौ नरपतिरानतमातृपादपद्मः ।

विनयभरवशाद्विवेश धीरो निजसदनं परिवारसंपरीतः ॥ ११ ॥

तदनु कतिपयदिवसापगमे क्रमेण देवीनामुदराणि सरसीनां
जलानीव शशिबिम्बा गर्भा विविशुः ।

गर्भच्छलेन संक्रान्तं प्रतिबिम्बं धरापतेः ।

ऊर्गुर्गन्धर्वदत्ताद्याः सनिभा दर्पणश्रिया ॥ १२ ॥

देवीजनस्य विकचोत्पलशोभि वक्त्रं

कोकद्वयस्य सदृशं कुचयुग्ममासीत् ।

एकादशो लम्बः ।

१४१

आनीलचूचुकतलं विलसत्तमाल-

पत्राञ्चिताग्रनवहेमघटप्रतीपम् ॥ १३ ॥

मणिकाञ्चीकलपेन दूयमानो दिने दिने ।

महिषीणां मध्यभागः क्रशिमानं जहौ तदा ॥ १४ ॥

तदनु प्राप्ते प्रसवसमये शुभदिवसे सावधानैर्नाडिपरिज्ञान-
साधनस्वाधीनचित्तैर्गणैर्गृहीते लग्ने देवीततिः कादम्बिनीवेरंमदा-
न्पुत्रानमूत । ततः प्रहर्षविस्तारितलोचनः पृथ्वीकमनः पुत्रान्दृष्ट्वा
शुभदिवसे कलितमहोत्सवस्तेषां गन्धर्वदत्ताप्रभृतिदेवीपुत्राणां सत्यं धर-
सदर्शन - धराणि - गन्धोत्कट - विजय - दत्त - भरत - गोविन्द-
नामधेयानि प्रकटीचकार ।

एवं सौख्येन वसतः पाकारिसदृशश्रियः ।

धराधिपस्य धीरस्य त्रिशद्वर्षाण्ययासिषुः ॥ १५ ॥

ख्यातौ श्रीभरताधिराजसदृशो नीतौ च रामप्रभो-

स्तुल्यः संपदि पाकशासनसमः पृथ्वीपतिः कौरवः ।

धर्मे धर्मतनूभवेन तुलितस्तुल्योऽर्जुनेनाहवे

सोऽयं भाग्यनिधिः शशास वसुधां धृत्वा चिरं बाहुना ॥ १६ ॥

कदाचिद्वसन्ते विरहिजनदुरन्ते प्रसाधितवनान्ते वनमियविरुत-
मुखरिताशान्ते संप्रवृत्ते, पुष्पफलादिकमुपहारीकुर्वता वनपालेन
वनविहाराय विज्ञापितो वसुधापतिः, अष्टाभिः कान्ताभिः समं
नगरान्निर्याय, पर्याप्तफलकुसुमपल्लवतल्लजमुपवनमासाद्य वनपालेन
तत्र निवेद्यमानानेकैकशः पल्लवितपुष्पितफलिततरुनिकरान्निरीक्ष-
माणश्चिरं विजहार ।

वल्गत्कुचं सपदि भङ्गुरमध्यभागं

स्विद्यत्कपोलमलकाकुलवक्रबिम्बम् ।

१४२

जीवंधरचम्पुकाव्ये

व्यालोलकङ्कणझणत्कृति तत्र देव्यः

पुष्पग्रहं करतलैः कुतुकादकार्पुः ॥ १७ ॥

एवं चिरं विस्तारितद्विविधवनक्रीडाश्रान्तानां क्रीडासंमर्दविलुलितलतान्तानां व्यालोलनयनान्तानां संदोहेन सह कचन निषण्णस्तत्र गन्धर्वदत्ताकुचकुम्भयुगले मारमदेभमदधारायमाणां कस्तूरीधारां निपातयन्, गुणमालावक्षःस्थले सुरभिलमृगमदमेदुरमलयजरसं लिम्पन्, सुरमञ्जरी नाभिकुहरादारभ्य काश्मीरपङ्केन लतां विलिखन्, पद्मायाः कपोलयोर्मकरिकां विस्तारयन्, क्षेमश्रियो वदने मृगमदतिलकं विरचयन्, लक्ष्मणायाः स्तनमुकुलयुगले मकरिकापत्रं विचित्रयन्, अन्यासां च यथोचितं प्रसाधनानि विदधानो जीवंधरः सहर्षमवर्तिष्ट ।

वृक्षादृक्षमुदारशाखमचिरादाक्रम्य भूमिरुहा-

न्व्यालोलान्निदधानमाहितभयादुड्डीनपक्षिब्रजान् ।

कीशानां निचयं ददर्श वसुधापालो वनाभ्यन्तरे

शश्वद्बालकगृह्यमाणजठरोद्यद्धानरीभिर्वृतम् ॥ १८ ॥

तत्तान्यसंपर्कमवेक्ष्य रुष्टां स्वां वानरीं कोऽपि युवा प्लवङ्गः ।

दीनस्वभावो विविधैरुपायैः शान्तां विधातुं न चिरं शशाक ॥ १९ ॥

तदनु रोषोत्कटमर्कटीं प्रकृतिस्थां कर्तुमक्षमतया बहुदीनदशामापन्नं मृतमिव भूमौ पतितं मायाविनं शाखामृगमवलोक्य भयविह्वलाङ्गी प्लवङ्गी समीपमासाद्य तदवस्थामपाचकार ।

प्लवङ्गतारुणस्ततः पनसपक्वपुण्यत्फलं

ददौ वनमृगीमुदे विततहर्षनब्धान्तरः ।

जहार वनपालकः सपदि तत्फलं पेशलं

करप्रचलयष्टितो मुदितवानरीं भर्त्सयन् ॥ २० ॥

एकादशो लम्बः ।

१४३

इति सदयमशेषं वीक्षमाणो धरायाः

पतिरथ विषयेषु व्याहताशाविशेषः ।

अतनुत हृदि चिन्तामेवमाजानधीरः

कृतमुकृतविपाकः काललब्ध्या समेतः ॥ २१ ॥

काष्ठाङ्गारायते कीशो राज्यमेतत्फलायते ।

मद्यते वनपालोऽयं त्याज्यं राज्यमिदं मया ॥ २२ ॥

या राज्यलक्ष्मीर्बहुदुःखसाध्या दुःखेन पाल्या चपला दुरन्ता ।

नष्टापि दुःखानि चिराय सूते तस्यां कदा वा सुखलेशलेशः ॥ २३ ॥

कल्लोलिनीनां निकरैरिवाब्धिः कृपीडयोनिर्बहलेन्धनैर्वा ।

कामं न संतृप्यति कामभोगैः कन्दर्पवश्यः पुरुषः कदाचित् ॥ २४ ॥

राज्यं स्नेहविहीनदीपकलिकाकल्पं चलं जीवितं

शम्पावत्क्षणभङ्गुरा तनुरियं लोलाम्रतुल्यं वयः ।

तस्मात्संमृतिसन्ततौ न हि सुखं तत्रापि मूढः पुमा-

न्नादत्ते स्वहितं करोति च पुनर्मोहाय कार्यं वृथा ॥ २५ ॥

विलोभ्यमानो विषयैर्वराको भङ्गुरैर्भृशम् ।

नारम्भदोषान्मनुते मोहेन बहुदुःखदान् ॥ २६ ॥

ममेयं मृदङ्गी मम तनय एषः प्रचुरधी-

रिमे मे पूर्वार्था इति विगतबुद्धिर्नरपशुः ।

अणुप्रख्ये सौख्ये विहितरुचिरारम्भवशगः

प्रयाति प्रायेण क्षितिधरनिभं दुःखमधिकम् ॥ २७ ॥

ये मोक्षलक्ष्मीमनपायरूपां विहाय विन्दन्ति नृपाललक्ष्मीम् ।

निदाघकाले शिशिराम्बुधारां हित्वा भजन्ते मृगतृष्णिकां ते ॥ २८ ॥

तस्मात्क्लेशचयाल्लब्ध्वा मानुषं जन्म दुर्लभम् ।

प्रमादः स्वहिते कर्तुं न युक्त इह धीमता ॥ २९ ॥

१४४

जीवधरचम्पुकाव्ये

इति मनसि चिन्तयन्कुरुकुमुदिनीकान्तो द्वादशानुप्रेक्षया तत्क्षण-
मशोभ्यां विरक्तिं व्यवस्थापयन्, राज्यादिकं तृणाय मन्यमानः,
तस्माद्वनान्निर्गत्य निर्वृत्य च भगवज्जिनेन्द्रपूजाम्, धर्माभूतप्रदान-
निरस्ततन्द्राद्योगीन्द्रान्मणिमयकिरीटकोटिविन्यस्तहस्ताम्भोरुहकुङ्कुलः
कुम्भिनीपतिर्धर्म शुश्राव ।

श्रुत्वा धर्म वल्लभोऽयं धरित्र्या धीरः श्रीमान्धर्मविद्यो बभूव ।
तत्संस्कारे कोविदैर्बुद्धियद्विः शाणोल्लीढः सन्मणिर्निर्मलो हि ॥ ३०

ततश्चरणयोः पूर्वं पूर्वजन्मबुभुत्सया ।

पप्रच्छ नरपालोऽयं प्रश्रयस्य वशंवदः ॥ ३१ ॥

नृपेण परिष्टोऽयमवधिस्पष्टलोचनः ।

यथावत्कुरुवीरस्य समाचष्ट पुराभवम् ॥ ३२ ॥

अस्ति निखिलभुवनतलललामभूतं धातकीषण्डमण्डनायमानमति-
विशालतया द्वितीयपृथिवीशङ्कासमागतेन पारावारेणेवातिगम्भीरेण
परिघावलेयेन परीतम्, विजयार्धगिरिशिखरशङ्कावहैरभ्रकपैरनवरत-
तन्तन्यमानमहोत्सवदिदृक्षासमागतवैमानिकजनविमानैरिव सुधाधवलैः
सौधैः परिष्कृतम्, समुत्तुङ्गहर्म्यतलसंगतनितम्बिनीजनतरङ्गितसंगीत-
मङ्गलरवाकृष्यमाणाधोमुखहरिणाङ्कहरिणम्, कामिनीजनमणिभूषण-
प्रभानिरस्ततमःसङ्गतव्युत्पत्तिशून्यपौरलोकतया विघटितचक्रवाक-
युगलं व्यर्थीकृतप्रदीपम्, भूमितिलकं नाम नगरम् ।

तत्राभवत्पवनवेग इति प्रतीतो

राजा विराजितगुणो विलसत्प्रतापः ।

कीर्त्या पयोजलधिफेननिकाशकान्त्या

व्यालिप्तविस्तृतसमस्तदिशावकाशः ॥ ३३ ॥

सती जयवती नाम रतिगर्वविमोचना ।

एकादशो लम्बः ।

१४५

कान्ताभवद्वृपालस्य कर्णान्तायतलोचना ॥ ३४ ॥

यशोधर इतीरितो नरपतेः कुमारो भवा-

न्वभूव जितमन्मथः स्ववपुषा घनश्रीपुषा ।

तवाष्ट सुदृशो बभुः कमलजेन निष्पादिता

गिरिद्वयधुरा स्थिरा इव मनोहरा विद्युतः ॥ ३५ ॥

कदाचिद्भवान्यौवनपरिपुष्टाभिः कान्ताभिः करिणीभिरिव करीन्द्रः सहर्षमुपवनविहाराय चलितः, पुरतः परिस्फुरन्तं पद्माकर-
मागत्य, तत्र कान्ताजनगतिनिरीक्षणलज्जितेष्विव मञ्जुलमञ्जरीरवानु-
कारिविरावमुखरितारामेषु क्षणादुड्डीनेषु राजहंसेषु, निरवशेषमसञ्जात-
पक्षतया गगनोद्गमनायासमर्थम्, विकचवारिजे सत्वासं विलुठन्तम्,
पद्मिनीमुखकमलचलाचलनासामुक्ताफलायमानम्, पद्माकरवास्तव्य-
पद्मावदनसरोजविगलन्मन्दहासखण्डसंभाव्यमानम्, वनदेवताविकच-
कुसुमकन्दुकशङ्काकरम्, अतिपेशलं राजहंसशावकं केनचिदनुचरेण
भवनमानाम्य, कनकशलाकाकलितपञ्जरे निवेश्य, मधुरक्षीरोदनाद्युप-
चारेण निरवद्यं विवर्धयामास ।

कदाचित्कान्तानां कुचकलशसीमि प्रियतमो

भवान्बालं हंसं नरवर निधायैवमवदत् ।

अये त्वं पद्मानां विरहमुनुभोक्तुं न हि पटुः

यतस्तद्वत्सोजाम्बुजमुकुलयुग्मेऽद्य विहर ॥ ३६ ॥

एवं मरालपोतमरालकुन्तलाभिः कान्ताभिः सह सन्ततं क्रीड-
यति भवति सहर्षमास्थिते, धर्मविदामग्रणीस्ते पिता हंसार्भक-
बन्धनोदन्तमाकर्ण्य कुपितस्त्वामाहूय बहुधा धर्मपरिपाटीं प्रकटया-
मास । तदनु कर्णामृतायमानधर्मबोधनविजृम्भितनिर्वेदः पित्रा
निवारितोऽपि भवान्वैराग्यसमासादितजिनदीक्षादुश्चरतपश्चरणदक्षः,

५४६

जीवधरचम्पुकाव्ये

कान्ताभिरष्टाभिः साकं लोकोत्तरं तपःप्रकारमासाद्य, कृतसुकृत-
विकासितं सहस्रारकल्पे देवभूयं चिरमनुभूय, महीतले महिलाभि-
रेताभिरष्टाभिः सह महीपतिरजायत । इति ।

राजहंसशिशोः पूर्वं मातापितृवियोजनात् ।

पित्रोश्चिराय विरहं राजहंस त्वमास्थितः ॥ ३७ ॥

एवं योगीन्द्रवाणीमनुजनिजसतीस्त्रिग्वृन्दैः समेतः

श्रुत्वा राज्याद्विभीतः कुरुपतिरशनेः पातनाद्या भुजङ्गः ।

आनर्च्यानम्य चैनं पुरवरमगमत्संसृतिव्यङ्ग्यसौख्यं

मन्वन्हालाहलाभं तपसि निजमतिं सुस्थिरां संदधानः ॥ ३८ ॥

तदनु वसुमतीवल्लभेन राज्यपरिपालनाय समादिष्टे युवराजे
नन्दाद्ये तपःसाम्राज्यमेव वरीतुकामे, कुरुवीरः पुनः संगतमङ्ग-
लमुहूर्ते भगवत्पूजापुरःसरं विस्तारितमहोत्सवः प्रथितपराक्रमल-
क्ष्मीविहारप्रसादायमानभुजं गन्धर्वदत्तानन्दनं सकलकलाविलासनिधिं
चापविद्यापारीणगुणं कीर्तिप्रतापविभवेन रूपसंपदा चात्मानमनु-
कुर्वन्तं सत्यंधराद्वयं राज्यभारेऽभिषिच्य तमेवमवादीत् ।

असत्या वाणी ते तनय रसनाग्रे न वसता-

च्छ्रवःप्रान्ते वक्रं पिशुनवचनं नेत्रसरणौ ।

परस्त्रीणां रूपं मनसि च कुमार्गे व्यवसिति-

मुखे कोपावेशः सकलशशिबिम्बाभवदन ॥ ३९ ॥

मनसि भगवतो जिनस्य पादौ श्रवसि धर्ममयामृतं विधेहि ।

प्रकृतिचयहिते च नेत्रवृत्तिं तनय सुखेन महीं प्रपालयेति ॥ ४० ॥

एवं प्रकारेण निजनन्दनं सत्यंधरं बोधयित्वा, इतरानपि तनया-
न्यथायोग्यं पदेषु प्रतिष्ठाप्य, श्रीवीरजिनचरणसरोजभक्तिभरेण वैरा-
ग्यवशेन च प्रेरितो महीपालः, सकलसहचरनिकरपरिवृतपार्श्वभागः,

एकादशो लम्बः ।

१४७

तुष्टाभिरष्टाभिः कान्ताभिर्दन्तुरितसविधप्रदेशः, पश्चादनुधाविन्या
सत्यंवरप्रमुखनन्दनपुरस्सरया वेलामतिक्रम्योदच्छन्त्येव वारिनिधि-
वारिवाहिन्या निर्दयसंताडितपटहप्रभृतितूर्यघोषविशेषप्रतिध्वानित-
कुलाचलकन्दरया मन्धरया घृतनयानुगम्यमानः, क्रमेण सप्रणामं
तया विसृष्टः, श्रीसभासमीपमासाद्य तां त्रिः प्रदक्षिणीकृत्य प्रमु-
दिनमना मनागितरविस्मयविस्तारिताक्षः प्राविशत् ।

यस्याः पार्श्वे रत्नरेणुप्रकल्लसो धूलीजालः शक्रचापानुकारी ।

अर्हन्नाथं मुक्तिलक्ष्म्या वरीतुं क्षिप्तं रेजे कङ्कणं वा समीपे ॥ ४१ ॥

यस्यां च गगनतलचुम्बिनः स्पन्दमानमन्दपवमानकन्दलवलमा-
नध्वजाग्रमानस्तम्भाः क्रोधादीनां चतुर्णां निरसनाय प्रसृतसंसृष्टक्ष्मी-
तर्जनीकार्ष्णधूर्वहा व्यराजन्त ।

सालकान्तं मुखाभोगं दधत्यास्तत्सभाश्रियः ।

लीलादर्पणतां प्रापुः सरस्यो यत्र निर्मलाः ॥ ४२ ॥

यत्र च विकचपुण्डरीकपण्डमण्डिता स्फटिकस्वच्छसलिला स-
तारकेव व्योमलक्ष्मीः, महामहिमविराजितं विभुं विलोकितुमाग-
तेव स्वर्लोककल्लोलिनी सुराङ्गनानेत्रविलासविजिताभिरिव ह्रियन्त-
र्हिताभिः शकरीभिर्विराजिता स्वातिका विभाति स्म ।

पङ्क्तिः ७—१३.

“नेदीयस्याः प्रेयसा विप्रभव्याख्यादक्षां तेन वेणीं विमोच्य ।

धूलीजालच्छमना पार्थतोऽस्याः क्षिप्तं मुद्राकङ्कणं मुक्तिलक्ष्म्याः ॥ २० । ७० ॥

ते प्रत्याशं वायुपेल्लवृजाया मानस्तम्भास्तत्र चत्वार आसन् ।

क्रोधादीनां ये चतुर्णां निरसि संसृष्टस्यास्तर्जनीकार्ष्णमीयुः ॥ २० । ७१ ॥

आस्यं तस्याः सालकान्तं दधत्याः शोभाभङ्गे संपदं स्वां दिदृक्षोः ।

तच्चत्वारि स्फटिकस्वच्छवाराण्यापुर्लीलादर्पणत्वं सरसि ॥” २० । ७३ ॥

इति धर्मशर्माभ्युदये.

१४८

जीवधरचम्पुकान्ये

प्रसूनानां वाटी सुरभिलतमा यत्र वितता

ततः सालो लोलन्मणिगणपरीतः समलसत् ।

चतुर्द्वीरप्रान्तान्तरविलसिते नाव्यसदने

ततो मार्गे धूपाश्रितकनककुम्भौ व्यलसताम् ॥ ४३ ॥

या खलु तत्र संमिलितभव्यसंदोहतो भगवद्दर्शनेन निर्गच्छत्पापपरंपराभिरिव धूपघटनिर्यद्धूमेखाभिः परीताभ्रभागा, ककुप्कामिनीजनकर्णपूरायमाणपल्लवतल्लजविराजितानामिन्द्रोद्यानजयार्थमुदस्तहस्तानामिवाभ्रकषशाखानां चैत्यवृक्षाणां चतुष्टयेन विश्राजितैर्विविधविचित्रधारायन्त्रलतामण्डपकाञ्चनक्रोडाशैलपेशलैश्चतुर्भिरुपवनैरुपेता, नानाविधमणिगणखचिततोरणया सुवर्णवेदिकयालंकृता, शिखावलदन्तावलदन्तिवैरिप्रमुखलाञ्छनलाञ्छिताभिर्गगनतलोद्भेलनसमाकृष्टसुरतरङ्गिणीतरङ्गसंभावनासंपादकव्यामुक्तमुक्ताफलरुचिनिचयरुचिराभिर्वैजयन्तीभिर्विलसिता, भगवन्मुखसरसिजविगलद्विव्यध्वनिश्रवणकुतुकेन कुण्डलीभूयोपतस्थुषा मेरुणेव कनकमयसालेन विलसिता, सकलचित्तहारिणा पुष्पितकल्पकवनेन परिशोभिता, निखिलजगदानन्दकन्दलसंदायिन्या चतुर्गोपुरचारुतमवज्रवेदिकया संघटिता, जिनपतिदर्शनकुतूहलेन प्रादुर्भूतान्नवपदार्थानिव नवनव-

पङ्क्ति ६—१५.

“क्रीडोद्यानान्यत्र चत्वारि ताभ्यामासन्नूर्ध्वप्रोष्ठसप्तलवानि ।

इन्द्रोद्याने तच्चतुर्यागवृक्षव्याजजेतुं यैरुदस्ताः स्वहस्ताः ॥ २० । ८१ ॥

प्रेङ्खद्दोलासीनसेव्याम्बुधरैर्धारायन्त्रैस्तैर्लतामण्डपैश्च ।

सैरक्रीडल्लोकचित्तैश्श्रेणास्तेऽप्यारेजुः काञ्चनक्रीडशैलाः ॥ २० । ८२ ॥

कर्णाकारं गोपुगाणां चतुष्कं विश्रत्सालस्तत्परं काञ्चनोऽन्यः ।

धर्मव्याख्यामार्हतीं श्रोतुमिच्छन्मन्ये मेरुः कुण्डलीभूय तस्यै ॥ ” २० । ८५ ॥

इति धर्मशर्माभ्युदये.

एकादशो लम्बः ।

१४९

स्तूपानर्चासनाथान्धारयन्ती, भगवद्विद्वक्ष्या समागतेन भूर्तेन वायु-
मार्गेणेव स्फाटिकप्राकारेण परिवृता, सन्ततपरिस्फुरन्निशाकान्तका-
न्तविनिर्मितैर्भव्यसंदोहाध्यासितैर्द्वादशकोष्ठैः प्रतिष्ठिता विरराज ।

तत्र प्रविश्य स च गन्धकुटीसमाख्ये

स्थाने मणिस्फुरितसिंहदतासनाग्रे ।

पूर्वाचले रविमिव प्रविराजमानं

वीरं ददर्श कुतुकेन जिनाधिराजम् ॥ ४४ ॥

प्रदक्षिणीकृत्य धराधिराजो भक्त्या जगत्पूज्यमथैष वीरम् ।

इयाज पूजाविधिना विधिज्ञस्तुष्टाव चैवं परितुष्टचित्तः ॥ ४५ ॥

स्वामिन्नम्बुदमार्गचुम्बिविष्टपैरुद्धाम्बराशान्तरो

गायन्मृङ्गरवैस्तवामलगुणानृत्यंश्चलैः पल्लवैः ।

रक्तस्तावकदर्शनेन विविधैः पुष्पप्रवालोत्करै-

मुर्तो वा मधुरेव वीर भवतो राजत्यशोकद्रुमः ॥ ४६ ॥

वृष्टिः पौष्पी वरजिनपते तावकी सातिशुभ्रा

संद्रष्टुं त्वां गगनसरणेरगता चन्द्रिका किम् ।

यद्वा भीत्या कुसुमधनुषो हस्तपद्माच्चयुता द्वा-

ग्वाणश्रेणी नियतमखिलस्पष्टविज्ञानवार्धे ॥ ४७ ॥

केपं लक्ष्मीरपारा क खलु जिनपते निश्चलं निःस्पृहत्वं

कासौ सुस्पष्टबोधः सकलविषयकः केदृशानुद्धतत्वम् ।

श्लो. ४६—४८.

“गायन्मृङ्गरवैस्तवामलगुणानृत्यंश्चलैः पल्लवानामिवैवैः ।

किं भूमेऽन्यत्तस्य वृत्तं गुणैर्धैर्जितो रक्तो यस्य वृक्षोऽप्यशोकः ॥ २० । ९३ ॥

वृष्टिः पौष्पी सा कुतोऽभून्नभस्तः संभाव्यन्ते नात्र पुष्पाणि यस्मात् ।

यद्वा ज्ञातं द्रागनक्षयं हस्तादर्हद्वीत्या तत्र बाणा निपेतुः ॥ २० । ९४ ॥

केयं लक्ष्मीः केदृशं निःस्पृहत्वं केदं ज्ञानं कास्त्यनौद्धत्यमीदृक् ।

१५०

जीवधरचम्पुकाव्ये

रे रे सर्वे कुतीर्या वदत निजधियेत्येवमामन्द्रनादौ

भोः स्वामिन्दुन्दुभिस्ते वदति जलधरध्वानपूरानुकारी ॥ ४८ ॥

सकलजगदीश्वर विश्वेवदनचतुर सुरधराधरधीर श्रीवीर, भवदी-
यातीतानागतवर्तमानविज्ञानमसमानं भुवनत्रयैश्वर्यमहिमानं प्रकटी-
कुर्वाणम्, अमर्त्यैः स्वप्राभवप्रकाशनाय चक्रीकृत्य गगने त्रिधा
विन्यस्तमिव क्षीरवाराशिसलिलम्, अत्यच्छस्वभावमपि भव्यौघा-
नुरागमादधानं छत्रत्रयं विराजते ।

भामण्डले जितपते तव दर्शनार्थं

संप्राप्ततिग्मरुचिमण्डलशङ्क्यमाने ।

स्वातीतजन्मसरणिं मणिदर्पणाभे

संपश्यति प्रविशदं खलु भव्यसङ्घः ॥ ४९ ॥

स्वामिजिनेन्दौ त्वयि जृम्भमाणे व्यर्थीकृतानामुदुराजभासाम् ।

द्राग्वेधसा दण्डनियन्त्रितानां राजीव ते राजति चामरालिः ॥ ५० ॥

कुरङ्गैरुद्रतग्रीवैः श्रूयमाणा निरन्तरम् ।

जितपीयूषधारा ते दिव्यभाषा विराजते ॥ ५१ ॥

सन्ततविनमदमरनिकरमकुटतटवदितमुक्तारुचिपुनरुक्तनखचन्द्रिका-
नन्दितनिखिलजननयननीलोत्पल श्रीवीर, तव पश्चाननासनम्, उपवन-
मिव नानापत्रलतान्त्रितं व्याजृम्भमाणवदनैः पञ्चवदनैरश्रितं च,

रे रे ब्रूत द्राक्कुतीर्या इताव ज्ञाने भर्तुर्दुन्दुभिव्योष्यवादीत् ॥ ” २० । ९९ ॥

श्लो. ५०—५१.

“रेजे मुक्तिश्रीकटाक्षच्छटाभा पार्श्वे पङ्क्तिश्चामराणां जितस्य ।

ज्ञानालोके निष्फलानामिवेन्दोर्भासामुच्चैर्दण्डनिर्यन्त्रितानाम् ॥ २० । ९७ ॥

अप्युद्वीवैः श्रूयमाणा कुरङ्गैः कर्णाभ्यवर्णस्फारपीयूषधारा ।

आ गव्यूतिद्वन्द्वमभ्युल्लसन्ती दिव्या भाषा कस्य नासीत्सुखाय ॥ ” २० । ९८ ॥

इति धर्मशर्माभ्युदये.

एकादशो लम्बः ।

१५१

वाराकरनीरमिव सरत्नमकरम्, हेमाचलशृङ्गमिवात्युन्नतम्, सकल-
जगदानन्दं कन्दलयति ।

एवंभूतैरष्टभिः प्रातिहार्यैर्जुष्टः श्रीमन्मां भवाब्धौ निमग्नम् ।

वीर स्वामिन्नुद्धरेति क्षितीशो भक्त्याधिक्याद्देवदेवं ननाम ॥ ९२ ॥

अनुज्ञां लब्ध्वासावथ जिनपतेर्मातुलमुखैः

समेतो भूपालो गणधरमिहानम्य कुशलः ।

गृहीत्वा निस्सङ्गं जिनपगदितं संयमवरं

तपस्तेपे जीवंधरमुनिवरस्तस्य सविधे ॥ ९३ ॥

कुरूपशोभितोऽप्येष सुरूप इति विश्रुतः ।

मदन्नोऽपि बभूवाद्य शिवसौख्यकृतादरः ॥ ९४ ॥

आस्तां तावदिदमन्यदद्भुततममालक्ष्यते ।

संगीतिव्यपदिष्टो यः सुदृग्भिरभिनन्दितः ।

सोऽयं सुदृग्जनेष्वासीदसंगीति प्रथां गतः ॥ ९५ ॥

देव्यो गन्धर्वदत्ताद्याः सहिताः स्वस्वमातृभिः ।

समीपे चन्दनार्थायाः संयमं जगृहुः परम् ॥ ९६ ॥

जीवंधरोऽयं तपसि प्रवीणो यथाक्रमं नष्टघनाष्टकर्मा ।

रत्नत्रयं पूर्णमवाप धीरो महामुनिर्मान्यगुणाभिरामः ॥ ९७ ॥

अष्टाभिः स्वगुणैरयं कुरुपतिः पुष्टोऽथ जीवंधरः

सिद्धः श्रीहरिचन्द्रवाङ्मयमधुस्यन्दिप्रसूनोच्चयैः ।

भक्त्याराधितपादपद्मयुगले लोकातिशायिप्रभां

निस्तुल्यां निरपायसौख्यलहरीं संप्राप मुक्तिश्रियम् ॥ ९८ ॥

प्रजानां क्षेमाय प्रभवतु महीशः प्रतिदिनं

सुवृष्टिः संभूयाद्भजतु शमनं व्याधिनिचयः ।

श्लो. ५५. संगी, संगीतकलाभिज्ञः । असंगी, संगरहितः.

१५२

जीवंधाचम्पुकाव्ये

विधत्तां वाग्देव्या सह परिचयं श्रीरनुदिनं

मतं जैनं जीयाद्विलसतु च भक्तिर्जिनपतौ ॥ ५९ ॥

कुरुकुलपतेः कीर्ती राकेन्दुसुन्दरचन्द्रिका

विमलविशदा लोकेष्वानन्दिनी परिवर्धताम् ।

मम च मधुरा वाणी विद्वन्मुखेषु विनृत्यता-

द्विलसितरसा सालंकारा विराजितमन्मथा ॥ ६० ॥

इति महाकविहरिचन्द्रविरचिते श्रीमति चम्पुजीवंधरे

मुक्तिलम्भो नामैकादशो लम्बः ।

समाप्तोऽयं ग्रन्थः ।

READY FOR SALE.

THE GADYACHINTAMANI

OF

VADIBHASIMHA,

A TEXT-BOOK IN SANSKRIT FOR THE B. A. DEGREE

EXAMINATION OF 1905.

Price, 1 rupee 12 annas.

SELECT PRESS OPINIONS.

DR. E. HULTZSCH REVIEWS IN THE INDIAN ANTIQUARY BOMBAY:-
THE GADYACHINTAMANI OF VADIBHASIMHA, by T. S. KUPPUSWAMI
SASTRI and S. SUBRAHMANYA SASTRI, Madras, 1902. (*Sarasvativilasa*
Series, No. 1.)

THIS is the *editio princeps* of a romance in Sanskrit prose, which resembles in style the *Kadambari* of Bana. The first of the two editors is favourably known to students of Sanskrit literature by his valuable article on Ramabhadra Dikshita and his contemporaries (printed in the *Kavyamala* as a preface to the *Patanjalicharita*.) He is one of the small band of native scholars who combine a Pandit's erudition with a keen appreciation of modern Oriental research.

Odayadēva, surnamed Vādibhasimha, the author of the *Gadyachintāmani*, was a Southern Digambara and the pupil of Pushpasēna. He also composed a poem entitled *Kshatrachudamani*, the beginning of which was printed at Bangalore a few years ago in an—unfortunately extinct—magazine of Jaina works. Both the *Gadyachintamani* and the *Kshatrachudamani* have for their subject the legend of Jivaka or Jivamdhara and seem to be based on the *Jivamdhara-purana*.

2

The same legend has been treated in two other works—the *Jivamādhara-champu* of Harichandra and the Tamil poem *Jivaka-chintamani*.

The *Gadyachintamani* is divided into eleven *lambas*. The first *lamba* relates that king Satyamdhara of Rajapuri in Hemangada lost his life and kingdom through the treachery of his minister Kāshthāngara. Following the example of the *Kādambari*, the author devotes 2 $\frac{3}{4}$ pages to the description of Hemangada 4 pages to that of Satyamdhara, and 2 $\frac{1}{4}$ pages to that of his queen Vijaya. The pregnant queen escaped on a sort of flying-machine which had the shape of a peacock, and gave birth in a cemetery to prince Jivaka or Jivamdhara, who was adopted by a merchant named Gandhotkata and, as the second *lamba* narrates, educated by Aryanandyachārya. In the meantime the usurper Kāshthāngara despatched an army against robbers who had carried away cattle. As this army was repulsed, Nandagopa, the owner of the cattle, proclaimed publicly that he would give his daughter Govinda in marriage to the recoverer of the cattle. Prince Jivaka accomplished this feat and received, as promised, Nandagopa's daughter, whom he made over to his companion Padmamukha. In the third *lamba* we are told that a merchant of Rajapuri, named Sridatta was shipwrecked on an island and thence carried away on a flying camel by a man who turned out to be Dhara, the minister of the Vidyadhara king Garudavega of Nityaloka. This king possessed a daughter Gandharvadatta, at whose birth it had been foretold that she would become the wife of a prince at Rajapuri. Thither the king sent his daughter on a *vimāna* along with Sridatta, who gave her out for his own daughter and had it proclaimed that she would be given in marriage to any one who surpassed her in playing the *vinā*. As will be expected, prince Jivamdhara succeeded in this competition, and the fair Gandharvadatta chose him for her husband from the midst of all royal suitors. Here ends the third *lamba*.

The above hasty notes will, I hope, induce others to peruse the interesting Sanskrit work which has been made accessible through the disinterested labours of Mr. Kuppuswami Sastri and his collaborator. It may be added that the text of *Gadyachintamani* is based on six MSS, and is edited and printed in a most scholarly manner. The rules of division of words and of interpunctuation are as carefully observed as in the standard European editions of Sanskrit books—a point which adds greatly to the usefulness of the new work and recommends it for adoption as a text-book for University examinations. Mr. Kuppuswami Sastri is now editing another unpublished prose work *Viranarayana-charita* of Vāmana-bhattabāna.

(Sd.) E. HULTZSCH.

Camp, 2nd February, 1903.

THE INDIAN REVIEW, MADRAS:—GADYACHINTAMANI of Vadhibhasimha in Devanagari, Edited by T. S. Kuppuswami Sastri and S. Subrahmanya Sastri of Tanjore (G. A. Natesan and Co., Madras).

This is a rare work in Sanskrit prose which now appears for the first time in print. Its author is one Vadhibhasimha, who belonged to the Jaina sect. His original name was Odayadeva, a word commonly met with in the nomenclature of Southern India. His erudition and literary fame brought him the appellation of “the vanquisher of opponents, as a lion of elephants.” The Editors, in a well-written preface, fix his date to be subsequent to 650 A. D.

The story itself is very simple. It tells us of a king Satyamdhara who transferred the burden of his state to his scheming minister, and lived with his queen in retirement without bestowing a thought on his subjects. The minister usurps the kingdom, the king dies, and the queen, after giving birth to a son named Jivamdhara, follows her husband to heaven. The boy is bred up by a merchant and educated, and is also informed as to the details of his birth and position. His wrath

is aroused against the treacherous minister of his father, and, after many adventures, in the course of which he marries a number of princesses and wealthy heiresses, he attacks and kills the usurper in battle. He ruled the kingdom as an ideal king, and when old age deprived active life of all its charm, he settled his son on the throne and betook himself to a forest and lived the life of an ascetic.

The style is a close imitation of Bana's, though lacking the peculiar grace of that unparalleled master of Sanskrit prose. The longest compounds of Bana have a musical diction about them, and the lengthiest sentence of his, extending as it does over seven or eight pages of closely printed matter, is still perfect in unity and balance. It is to be regretted that, apart from the numerous philosophic commentaries, there are not a dozen classical *prose* works in Sanskrit—though the present work must be ranked as one of the best among them. Such a book might occasionally replace the works of Bana and Dandin as a text-book for the B. A. or M. A. examination of our Indian Universities. The book derives additional importance from the fact that it is the production of a Jaina, others of whose persuasion, like Amara * * * * have left a permanent influence on Sanskrit literature.

A SHORT HISTORY OF THE TANJORE NAYAK PRINCES (IN TAMIL)

By. T. S. KUPPUSWAMI SASTRI.

Price, 2 annas. 6 pies.

SELECT OPINIONS.

PROFESSOR K. SUNDARARAMA AIYER M.A., Govt. College Kumbakonam.—* * * * I feel still more so for sending me so valuable a gift as your most instructive pamphlet on the Nayaka dynasty.

I have read with special interest your notes on the authors of the age and their works. My only regret is that, while exceedingly valuable, they are so brief. I hope you will write a separate essay on these Sanskrit writers. In the Antiquary, there is a mention of a forthcoming paper of yours on Ramabhadra Dikshitar and the poets of his time. I suppose that essay will give me what I want.

I am very much delighted to learn that your Sanskrit scholarship and powers of research are leaving such ripe and valuable fruits. Your truly admirable patriotism is shown in your use of the vernacular as the medium for conveying your learning and wisdom to the public. * *

M. R. RY V. VENKAYYA AVERGAL, M. A., Offg. Epigraphist to the Madras Government.—Many thanks for your very interesting booklet on the Nayakas of Tanjore.

M. R. RY S. RADHAKRISHNA AIYAR AVERGAL B. A., PRINCIPAL MAHARAJA'S COLLEGE, PUDUKOTAH.—I thank you for your kindness in sending me a copy of "A Short History of the Tanjore Nayak Princes," which I have read with much interest. It is well written and shows historic research. I hope that your book will have an encouraging sale and that you will publish other works showing similar research.

THE SOUTH INDIAN MAIL, MADRAS.—The public are indebted to Mr. Kuppuswami Sastrial Assistant Master, Government Upper Secondary Training School, Tanjore, for a vivid and interesting treatise on the Nayak Kings of Tanjore. The Inscriptions to be found in some of the temples and other public places and the works of various Sanskrit authors who were occupying responsible position in the Raj, during the reign of the Nayak Kings, supply Mr. Kuppuswami Sastrial with a lot of information which he has presented for the delectation of the public in a very readable form in Tamil.

சென்னைநிலைநிலை காலேஜ் தமிழ்ப்பண்டிதர் ஸ்ரீ வே. சாயி ஹரகாமயர்:—தாங்களன்புடனனுப்பிய தஞ்சாவூர் நாயகராஜவம்ச

சரித்திரச் சுருக்கம் வரப்பெற்று முற்றும் படித்தப்பார்த்து அதிலுள்ள சிறந்த விஷயங்களையறிந்து மிக்க மகிழ்ச்சியடைந்தேன்.

இதுபோன்ற சிறந்த காரியங்களை தங்களைக்கொண்டு எப்பொழுதும் செய்வித்தருளும்படி யீசுவானைப் பிரார்த்தித்துக்கொண்டிருக்கிறேன்.

மகா-ரா-ஸ்ரீ கே. சுந்தரராமய்யரவர்களும் மிஸ்டர் ஹென்ரிக் மெனவர்களும் இப்புத்தகம் வரப்பெற்று மிகுந்த சந்தோஷமடைந்ததாகச்சொன்னார்கள். இதுபோலவே இனி தாங்களேழுதும் புத்தகங்களையும்னுப்பும்படி மிகவும் பிரார்த்திக்கிறேன்.

மதுரைச் செந்தமிழ் :— சிலகாலமாக மேற்றேயக் கல்வியின் பெரும்பயனாக, நந்தாட்டறிஞர் சிலர், முற்காலவரசர் முதலியோர் சரிதங்களைப் பலகருவிகள்கொண்டு ஆராய்ந்து வெளியிட்டு வருதல் பலரும் அறிந்ததே. இப்பொழுது தஞ்சாவூர் குப்புசாமிசாஸ்திரிகள் என்பார், தஞ்சாவூரையாண்ட நாயகவரசரது சரிதங்களை எழுதிவெளியிட்டுள்ளார்கள் என்றறிந்து மகிழ்வுறுகின்றோம். இந்நூலில் தஞ்சாவூர் நாயகவரசரில் முதல்வரான சேவப்ப நாயகர், அச்சுதப்பநாயகர், இரகுநாதநாயகர், விஜயநாதநாயகர் என்னும் அரசர்களைப்பற்றியும், அவர் காலத்து க்கழந்த அருஞ்செயல்கள், தர்மங்கள், அவ்வரசரால் அபிமானிக்கப்பெற்ற விதவான்கள், அவர்கள் இயற்றிய நூல்கள் முதலியவற்றைக்குறித்தும் பல சாதனைகளைக்கொண்டு நன்கெழுதப்பட்டுள்ளன. அந்நூலினின்றுதியில், எக்கியநாராயணசீட்சிதர் முதலியோரால் இயற்றப்பட்ட நூல்களில் அவ்வரசர் சரிதங்களை விளக்கும் சுலோகங்கள் நாகரஸிபியற்றொகுத்துக் காட்டப்பட்டுள்ளன. விலை அணு 2—6.

IN PREPARATION.

CRITICAL AND EXPLANATORY NOTES

ON

Gadyachintamani.

